

~~1350~~ ~~1109~~ ~~1096~~ Rare B.

ಶಿವಕೋಟೆ ಪ್ರಾಚೀನ ಶಾ. 1077



ಲೇಖಕ: ಮುದ್ದಿನ ಶಿವಶರಣೇವ.

ಗ್ರಂಥಾಲಯ  
ಶಿವಕೋಟೆ ಶಾಖೆ: 037114

ಕನ್ನಡ ವಿಶ್ವವಿದ್ಯಾಲಯ, ಹಂಪಿ  
ವಿದ್ಯಾರಣ್ಯ.

1951



# ಗ್ರಂಥಾಲಯ

ಕನ್ನಡ ವಿಶ್ವವಿದ್ಯಾಲಯ, ಹಂಪಿ  
ವಿದ್ಯಾರಣ್ಯ




ಶ್ರೀ

ಮುಪ್ಪಿನ ಪಡಕ್ಕರದೇವ

ಕೃತ

# ಸುಬೋಧ ಸಾರ

ಗ್ರಂಥಾಲಯ  
ಶಿವರ ವಿಶ್ವವಿದ್ಯಾಲಯ, ಹಂಪಿ.  
ವಿದ್ಯಾರಣ್ಯ.



ಶ್ರೀ ಬಾಲಶೀಲಾ ಮಹಾಂತ ಶಿವಯೋಗೀಶ್ವರ ಗ್ರಂಥಮಾಲೆ - ೧೦

ಶ್ರೀ  
ಮುಪ್ಪಿನ ಷಡಕ್ಷರದೇವ  
ಕೃತ  
ಸುಬೋಧ ಸಾರ



ಸ್ಥಾಪಕರು  
ಸಂಚಾಲಕರು ಮತ್ತು ಪ್ರಕಾಶಕರು :

ಶ್ರೀ. ಮ. ನಿ. ಪ್ರ. ಮೃತ್ಯುಂಜಯ ಮಹಾಸ್ವಾಮಿಗಳು

ಶ್ರೀ. ಮ. ನಿ. ಜ. ಮುರುಘಾರಾಜೇಂದ್ರ ಪ್ರಸಾದನಿಲಯ  
ಮುರುಘಾನುರ, ಹಾವೇರಿಪೇಟೆ, ಧಾರವಾಡ

ಸಂಗ್ರಾಹಕರು :

ಲಿಂ. ಹರ್ಡೇಕರ ಮಂಜಪ್ಪನವರು

೧೯೫೧

ಬೆಲೆ : ೧-೮-೦

ಶ್ರೀ ಶಂಕರ ಕರ್ನಾಟಕ ಮುದ್ರಣ


ಭಾಂಡಾರ

ಮಾಳಮಡ್ಡಿ ಧಾರವಾಡ.



ಪ್ರಕಾಶಕರು :

ಶ್ರೀ. ಮ. ನಿ. ಪ್ರ. ಮೃತ್ಯುಂಜಯ ಮಹಾಸ್ವಾಮಿಗಳು  
ಮುರುಘಾಮಠ, ಹಾವೇರಿಪೇಟೆ  
ಮಠ ನಂ. ೭೬೬೮  
ಧಾರವಾಡ



ಪ್ರಥಮ ಮುದ್ರಣ - ೧೯೪೦  
ದ್ವಿತೀಯ ಮುದ್ರಣ - ೧೯೫೧

[ಎಲ್ಲ ಹಕ್ಕುಗಳು ಪ್ರಕಾಶಕರಿಂದ ಕಾದಿಡಲ್ಪಟ್ಟಿವೆ.]

ಸೇವಕ ಕ್ರಮಾಂಕ 037114

15.10.1998

ಮುದ್ರಕರು :

ಬಿಳಗಿ ರಾಮಣ್ಣನವರು  
ಲಿಂಗರಾಜ ಆರ್ಟ್ ಪ್ರೆಸ್  
ಮನೆ ನಂ. ೨೨೦  
ಮಾಳಮಡ್ಡಿ, ಧಾರವಾಡ






ಶ್ರೀ. ಮ. ನಿ. ಪ್ರ. ಮುರುಘೇಂದ್ರ ಮಹಾ ಶಿವಯೋಗಿಗಳು  
ಗಚ್ಚಿನಮಠ, ಅ ಥ ಣೆ









# ಅರ್ಪಣೆ

ಶ್ರೀ ಬಸವಾದಿ ಪ್ರಮಥರು  
ನಡೆದು ತೋರಿಸಿದ ಪಟ್ಟಲ ಮಾರ್ಗದಲ್ಲಿ ನಡೆದು  
ನಡೆದಂತೆ ನುಡಿದು ಶಿವಯೋಗದ ಘನತೆಯನ್ನು  
ಬೀರಿದ ಮಹಾತಪಸ್ವಿಗಳೂ ವೈರಾಗ್ಯಮೂರ್ತಿಗಳೂ  
ಕಾರಣಪುರುಷರೂ ಆದ ಅಧಣಿ ಗಚ್ಚಿನಮಠದ

ಶ್ರೀಮನ್ನಿರಂಜನ ಪ್ರಣವಸ್ವರೂಪಿ

ಮುರುಘೇಂದ್ರ ಮಹಾಶಿವಯೋಗಿಗಳ

ಸ್ಥಾಪಕ ವಾಗಿ

ಅವರ ಅಡಿದಾವರೆಗಳಿಗೆ ಈ ಗ್ರಂಥ ಪುಷ್ಪವನ್ನು

ಭಕ್ತಿಯ ಕಾಣಿಕೆಯಾಗಿ

ಅರ್ಪಿಸಿದೆ





## ಪ್ರಕಾಶಕರ ಮೊದಲೂ ತು



ಲಿಂಗೈಕ್ಯ ಶ್ರೀಮದಧಣಿ ಮುರುಘೇಂದ್ರ ಮಹಾಶಿವಯೋಗಿ  
ಗಳವರ ಸ್ಮರಣಾರ್ಥವಾಗಿ ಪ್ರಾರಂಭಿಸಿದ ಶ್ರೀ ಬಾಲಲೀಲಾ  
ಮಹಾಂತ ಶಿವಯೋಗೀಶ್ವರ ಗ್ರಂಥಮಾಲೆಯಲ್ಲಿ ಶ್ರೀ ಮುಪ್ಪಿನ  
ಷಡಕ್ಷರಿ ಸ್ವಾಮಿಗಳು ನಿರೂಪಿಸಿದ “ಸುಬೋಧ ಸಾರ” (ಕೈವಲ್ಯವು)  
ಹತ್ತನೆಯದಾಗಿದೆ.

೧೯೪೦ನೇ ಇಸ್ವಿಯಲ್ಲಿ ಲಿಂ. ಹರ್ಡೇಕರ ಮಂಜಪ್ಪನವರು  
ಬಹು ಪರಿಶ್ರಮಪಟ್ಟು ಅಂದವಾಗಿ ಇದನ್ನು ಪ್ರಕಟಿಸಿದ್ದರು. ಅವರು  
ಸಂಗ್ರಹಿಸಿರುವದನ್ನೇ ಪುನಃ ಪರಿಷ್ಕರಿಸಿ ಮುದ್ರಿಸಲಾಗಿದೆ.

ಈ ಕಾರ್ಯದಲ್ಲಿ ನಿವೃತ್ತ ನ್ಯಾಯಾಧೀಶರಾದ ಶ್ರೀಮಾನ್  
ಹಾಲಬಾವಿ ವೀರಭದ್ರಪ್ಪನವರು ತಮ್ಮ ಇಳಿಯ ವಯಸ್ಸಿನಲ್ಲಿಯೂ  
ಕೂಡ ಈ ಗ್ರಂಥವು ಶುದ್ಧವಾಗುವ ಹಾಗೆ ಬಹು ಪರಿಶ್ರಮಪಟ್ಟು  
ಸಹಾಯವನ್ನು ನೀಡಿದರು.

ಲಿಂಗರಾಜ ಮುದ್ರಣಾಲಯದ ಒಡೆಯರಾದ ಬಿಳಗಿ ಬಂಧು  
ಗಳು ಅನೇಕ ಕಾರ್ಯಗಳಿದ್ದರೂ ಎಲ್ಲವನ್ನೂ ಬಿಟ್ಟು ಸ್ವಾಮಿಕಾರ್ಯ  
ವೆಂದು ಭಾವಿಸಿ ಬಹು ಶ್ರದ್ಧೆಯಿಂದ ಅಂದವಾಗಿ ಮುದ್ರಣ ಮಾಡಿ  
ಕೊಟ್ಟರು.

ಶ್ರೀ ಶಿವಯೋಗೀಶ್ವರನು ಸರ್ವರೀತಿಯಿಂದಲೂ ಸೇವೆ  
ಸಲ್ಲಿಸಿದ ಸರ್ವರಿಗೂ ಮಂಗಲವನ್ನೀಯಲೆಂದು ಹಾರೈಸುತ್ತೇವೆ.

ಶ್ರೀ ಮುರುಘಾಮಠ  
ಹಾವೇರಿಪೇಟೆ, ಧಾರವಾಡ  
ಭಾ. ಶು. ೨, ಶಕ ೧೮೭೩  
ತಾ. ೩-೯-೧೯೫೧

ಪ್ರಕಾಶಕರು



|| ಶ್ರೀ ಶರಣ ||

## ಮು ನ್ನ ಡಿ

ಕೆಲ ದಿನಗಳ ಹಿಂದೆ ಆರೋಗ್ಯ ನಿಮಿತ್ತವಾಗಿ ಆಲಮಟ್ಟಿ ಯಲ್ಲಿದ್ದಾಗ ಕನ್ನಡ ನಾಡುನುಡಿಗಳ ಬಹುಮುಖಸೇವೆಯ ಶ್ರೀಮಾನ್ ಮಂಜಪ್ಪಣ್ಣನವರು ಋಷಿಕವಿಯಾದ ಮುಪ್ಪಿನ ಪಡಕ್ಷರಿ ಯತಿಯ ಹಾಡುಗಬ್ಬಗಳ ಸಂಕಲನ ಸಂಶೋಧನ ಕಾರ್ಯತತ್ಪರರಾಗಿದ್ದರು. ಅವರಿತ್ತ ಆಣತಿಯಂತೆ ನಾನೂ ಆ ಕಾರ್ಯದಲ್ಲಿ ನನ್ನ ಅಳಿಲು ಸೇವೆ ಯನ್ನು ಸಲ್ಲಿಸಿದೆನು. ಸಾಮಾನ್ಯವಾಗಿ ತಾವು ಬರೆದು ಪ್ರಕಟಿಸಿದ ಗ್ರಂಥಗಳಿಗೆ ಹಿರಿಯರಿಂದ ಮುನ್ನುಡಿ ಬರೆಯಿಸುವದು ಈಗಿನ ಸಂಪ್ರದಾಯ. ಹಿರಿಯರಾದ ತಮ್ಮ ಪ್ರಕಟನೆಗೆ ಕಿರಿಯನಾದ, ಸಾಹಿತ್ಯ ಪ್ರೇತ್ರದಲ್ಲಿ ಹೊಸಬನಾದ, ನನ್ನಿಂದ ಮುನ್ನುಡಿ ಬರೆಯಿಸುವದು ಪ್ರತಿ ಮಾತಿನಲ್ಲಿಯೂ ಹೊಸತನವನ್ನು ಹುಡುಕುವ ಶ್ರೀ. ಮಂಜಪ್ಪಣ್ಣನವರ ಸಂಪ್ರದಾಯ ! ನಾನವರಿಗೆ ಎದೆದುಂಬಿ, ತಲೆ ವಾಗಿ, ನಿಯಮಿಸಿದ ಸೇವೆಯನ್ನು ಸಲ್ಲಿಸುವೆ.

ವಿಸ್ತಾರ, ವೈವಿಧ್ಯ, ವಿಪುಲತೆ, ವಿಚಾರವೈಶಾಲ್ಯ, ವೈಶಿಷ್ಟ್ಯ, ನಾವೀನ್ಯ, ನಿರ್ದುಷ್ಟ, ಉದಾತ್ತ ಉದ್ದೇಶಗಳ ಮೂಲಕ ವೀರಶೈವ ಸಾಹಿತ್ಯಕ್ಕೆ ಕನ್ನಡ ಸಾಹಿತ್ಯದಲ್ಲಿ ಉಚ್ಚವಾದ ಉನ್ನತವಾದ ಸ್ಥಾನವಿದೆ, ಮಾನವಿದೆ, ಮನ್ನಣೆಯಿದೆ. ಪ್ರಸಿದ್ಧ ಸಾಹಿತಿಗಳಾದ ಶ್ರೀ ಅ. ನ. ಕೃಷ್ಣರಾಯರು ಹೇಳುವಂತೆ, “ಮಾನವನ ಸಂಸ್ಕೃತಿಯನ್ನು ಉಚ್ಚ ಗೊಳಿಸಿ, ಮಾನವನನ್ನು ಉನ್ನತವಿಹಾರ, ಉತ್ತಮ ವಿಚಾರಗಳಲ್ಲಿ ಲೀನನನ್ನಾಗಿ ಮಾಡುವದೇ ಸಾಹಿತ್ಯದ ಉದ್ದೇಶವೆಂದು ಒಪ್ಪಿಕೊಂಡರೆ ವೀರಶೈವ ಸಾಹಿತ್ಯಕ್ಕೆ ಆ ಕೀರ್ತಿಯು ಯಥೇಚ್ಛವಾಗಿ ಸಲ್ಲುತ್ತದೆ.”

ಕೈವಲ್ಯಗಳ ಸಾಹಿತ್ಯ ಅಥವಾ ಶರಣಸಾಹಿತ್ಯವು ವೀರಶೈವ ಸಾಹಿತ್ಯ ಕಲ್ಪಕುಜದ ಕುಸುಮಶೋಭಿತ ಶಾಖೆಯೊಂದು.

## ಉಗಮ

ಹರಿಹರನ ಹೇಳಿಕೆಯಂತೆ ವಚನಗಳೂ ಹಾಡುಗಬ್ಬಗಳಾಗುತ್ತವೆ. ' ಬಸವನ ಗೀತೆ ' ಎಂಬ ಹರಿಹರನ ವಾಕ್ಯದಲ್ಲಿ ವಚನಗಳು ಸಂಗೀತಸಾಹಿತ್ಯಗಳ ಸಂಗಮವೆಂಬರ್ಥವೇ ಧ್ವನಿತವಾಗುತ್ತದೆ. ವೀರಶೈವ ವೇದವ್ಯಾಸನಾದ ಪಾಲ್ಕುರಿಕೆ ಸೋಮನಾಥನು ಬಸವಣ್ಣನವರನ್ನು 'ಕವಿಪಂಡಿತ ಗಾಯಕಚಕ್ರವರ್ತಿ' ಎಂದು ಸಂಬೋಧಿಸಿದ್ದಾನೆ. ಪೂರ್ವದಿಂದಲೂ ವಚನಗಳನ್ನು ಹಾಡುವ ಪರಿಪಾಠವಿದೆಯೆಂದು ಶ್ರೀ ಡಿ. ಎಲ್. ನರಸಿಂಹಾಚಾರ್ಯರು ಪ್ರಬುದ್ಧ ಕರ್ನಾಟಕದಲ್ಲಿ ಬರೆಯುತ್ತಾರೆ. ಸ್ವತಃ ಹರಿಹರನೇ ತನ್ನ ' ಶರಣರಗಳೆ ' ಮಹಾಕಾವ್ಯದ ಪೂರ್ವ ಪೀಠಿಕೆಯಂತಿರುವ ಲಿಂಗಾರ್ಚನೆ ರಗಳೆಯಲ್ಲಿ :

ಲಲಿತ ಬಂಗಾಳದಿಂದೊಲಿದು ನಿಮ್ಮಂ ಹಾಡಿ  
ಮಲಹರಿ ವರಾಳಿಯಿಂದೊಲಿದು ನಿಮ್ಮಂ ಹಾಡಿ  
ದೇಶಿ ಗುಜ್ಜರಿಗಳಿಂದೀಶ ನಿಮ್ಮಂ ಹಾಡಿ  
ದೇಶಾಕ್ಷಿ ಗೌಳದಿ ಮಹೇಶ ನಿಮ್ಮಂ ಹಾಡಿ

ಎಂದು ತನ್ನ ರಗಳೆಗಳ ಸಂಗೀತ ಪೂರ್ಣತೆಯನ್ನು ತಿಳಿಸಿದ್ದಾನೆ. ಷಟ್ಪದೀ ಸಂಪ್ರದಾಯ ಸಂಸ್ಥಾಪಕನಾದ ರಾಘವಾಂಕನಂತೂ ಕನ್ನಡ ಸಂಗೀತದ ಪಡಿಯಚ್ಚಿನಲ್ಲಿ ಷಟ್ಪದಿ ಸಾಹಿತ್ಯದ ಎರಕವನ್ನು ಹೊಯ್ದು ಕನ್ನಡ ಸಾಹಿತ್ಯವನವನ್ನು ಷಟ್ಪದಿಯ ರೀತಿಯಿಂದ ತುಂಬಿ ಬಿಟ್ಟನು. ಆದರೆ ಶರಣಸಾಹಿತ್ಯಕ್ಕೆ ಸ್ವತಂತ್ರ ಸುವ್ಯವಸ್ಥಿತ ಸ್ವರೂಪವು ಬಂದದ್ದು ಕನ್ನಡ ಸಾಹಿತ್ಯದ ಸೀಮಾಪುರುಷರಾದ



ನಿಜಗುಣ ಶಿವಯೋಗಿಗಳಿಂದ. ಅವರೇ ಈ ನವೀನ ಸಾಹಿತ್ಯ ಸಂಪ್ರದಾಯದ ದೀಕ್ಷಾಚಾರ್ಯರು. ಸಾಹಿತ್ಯದಲ್ಲಿ ಹೊಸದೊಂದು ಸಂಪ್ರದಾಯವನ್ನು ಸಂಸ್ಥಾಪಿಸಲು ಬೇಕಾಗುವ ಅದ್ಭುತ ಶಕ್ತಿ, ಅಪೂರ್ವ ಪ್ರತಿಭೆ, ಅಸಾಧಾರಣ ವ್ಯಕ್ತಿತ್ವಗಳು ಅವರಲ್ಲಿದ್ದವು. ಅಂತೆಯೇ ಈ ಸಂಪ್ರದಾಯದ ಕೊನೆಯ ಕಬ್ಬಿಗರಾದ ಸೋಮೇಕಟ್ಟಿ ಕರಿವೃಷ ಭೇಂದ್ರರು ನಿಜಗುಣರನ್ನು ಮನವಾರೆ ಕೀರ್ತಿಸಿದ್ದಾರೆ.

## ನಾಜ್ಮಿಯ ವಿಸ್ತಾರ

ನಿಜಗುಣರಲ್ಲಿ ಉಗಮ ಹೊಂದಿದ ಶರಣಸಾಹಿತ್ಯವಾಹಿನಿಯು ಮುಪ್ಪಿನ ಷಡಕ್ಷರಿ, ಸರ್ವಭೂಷಣ ಶಿವಯೋಗಿ, ಘನಮಾರದಾರ್ಯರು, ಬಾಲಲೀಲಾ ಮಹಾಂತ ಶಿವಯೋಗಿಗಳು, ಮೈಲಾರ ಬಸವನವರು, ರಥೋದ್ಧರಣೆಯ ಸಂಗನಒಸವೇಶ್ವರರು, ಏಕೋತ್ತರ ಶತಸ್ಥಲದ ಸಿದ್ಧಲಿಂಗೇಶ್ವರ, ಕಡಕೋಳದ ಮಡಿವಾಳಪ್ಪನವರು, ಮತುಕೂರು ನಂಜುಂಡ ಶಿವಯೋಗಿಗಳು, ಕರಿವೃಷಭೇಂದ್ರರಲ್ಲಿ ಬೆಳೆದು, ಬಲಿತು, ವಿಸ್ತಾರವಾಗಿ, ವಿಶಾಲವಾಗಿ, ಪ್ರಾಂತಗಂಭೀರ ಗತಿಯಲ್ಲಿ ಪ್ರವಹಿಸುವ ಪುಣ್ಯಪಾವನ ಗಂಗೆಯಾಗಿ ಪರಿಣಮಿಸಿದೆ. ಕಾಲಕ್ರಮದಲ್ಲಿ ಹೆಚ್ಚು ಹೆಚ್ಚು ಸಾಹಿತ್ಯ ಸಂಶೋಧನೆ ನಡೆದಂತೆ ಈ ಶರಣಕವಿಗಳ ಸಂಖ್ಯೆ ಇಮ್ಮಡಿಯಾಗುವದರಲ್ಲಿ ಸಂದೇಹವಿಲ್ಲ.

## ವಿಚಾರ ವೈಶಾಲ್ಯ

ಶರಣರಲ್ಲಿ ಕುಲದ ಭಲವಿಲ್ಲ; ಜಾತಿಯ ಸೂತಕವಿಲ್ಲ; ವಕ ಪಂಥಗಳ ಕೋಲಾಹಲವಿಲ್ಲ. ಅವರದು ವಿಶ್ವವ್ಯಾಪಕ ದೃಷ್ಟಿ. “ಸಮಸ್ತ ಜಾತಿಯ ಜಾಲವನು ಸರ್ವರನು ಕರುಣಿಸಿ ಪೊರೆಯುವ” ಹೃದಯವೈಶಾಲ್ಯ ಅವರದು. ಮುಪ್ಪಿನ ಷಡಕ್ಷರಿಯ ಹಾಡನ್ನು ಕೇಳಿ !

ಅವರವರ ದರುಶನಕೆ | ಅವರವರ ವೇಷದಲಿ |  
 ಅವರವರಿಗೆಲ್ಲ ಗುರುವು ನೀನೊಬ್ಬನೆ ||  
 ಅವರವರ ಭಾವಕ್ಕೆ | ಅವರವರ ಭಕ್ತಿಗೆ |  
 ಅವರವರಿಗೆಲ್ಲ ದೇವ ನೀನೊಬ್ಬನೆ ! ||  
 ಹೋರಾಟವಿಕ್ಕಿಸಲು | ಬೇರಾದೆಯಲ್ಲದೆ |  
 ಬೇರುಂಟೆ ಜಗದೊಳಗೆ ಎಲೆ ದೇವನೆ ! ||

ಎಂಥ ಉನ್ನತ ವಿಚಾರ, ಉದಾತ್ತಭಾವ, ವಿಶಾಲ ಹೃದಯ !  
 ಇದೇ ಅರ್ಥದ ಮಹಾಂತ ಶಿವಯೋಗಿಗಳ ಗೀತೆಯನ್ನು ಆಲಿಸಿ !

ರಾಗ : ದ್ವಿಜಾವಂತಿ

ಅವರವರ ಭಕ್ತಿಗೆ ಅವರವರ ಭಾವಕ್ಕೆ  
 ಅವರವರ ತೆರನಾಗಿ ಇರುತಿಹನು ಶಿವಯೋಗಿ ! ||  
 ಇರದೊಂದು ಕನ್ನಡಿಯ ನೂರಾರು ಜನ ಪಿಡಿಯೆ |  
 ಸರಳಾಗಿ ಅವರವರ ರೂಪು ಕಾಣುವಂತೆ ||  
 ಹರಿಯ ಭಕ್ತರಿಗೆ ಹರಿ ಹರನ ಭಕ್ತರಿಗೆ ಹರ |  
 ನರರೇನು ಭಾವಿಸುವರದರಂತೆ ತೋರುವನು ! ||

ಇದೇ ಸಂದರ್ಭದಲ್ಲಿ ಸಪ್ತಸ್ಥಾಯಿರ ಅಮೃತವಾಣಿಯನ್ನು  
 ಲಾಲಿಸಿ !

ರಾಗ : ಸಾರಂಗ

ಆ ದೇವನ ಪದ ಪದ್ಮವನಾವಗಮಭಿವಂದಿಸುವೆ |  
 ಮೂದೇವರ ನಾಮಕ್ರಿಯೆ ರೂಪಗಳಳಿದುಳಿದ ||

ಇಂಥ ಆದಿ ಅನಾದಿ ಇಲ್ಲದ, ಸುರಾಳ ನಿರಾಳ ವಿಲ್ಲದ, ಶೂನ್ಯ  
 ನಿಶ್ಮೂನ್ಯವಿಲ್ಲದ, ನಾಮರೂಪಕ್ರಿಯೆಗಳಿಲ್ಲದ, ವಿಶ್ವಾತ್ಮನನ್ನು



ಸರ್ವಾಂತರ್ಯಾಮಿಸರ್ವೇಶನನ್ನು ಅನನ್ಯಭಾವದಿಂದ ಶರಣುಹೊಕ್ಕು  
ಶಿವಶರಣರಲ್ಲಿ ಜಾತಿಭಾವದ ಸಂಕುಚಿತ ವಿಚಾರಗಳಿಗೆ ಆಸ್ಪದವಿಲ್ಲ,  
ಇಷ್ಟೇ ಅಲ್ಲ. ಬೆಳಗಿನೊಳಗಣ ಮಹಾಬೆಳಗಾದ ಪರಮಾತ್ಮನ  
ಪ್ರಕಾಶವನ್ನರಿಯುವದು ಕುಲದ ಭಲ ನಿರ್ನಾಮವಾದಲ್ಲದೆ ಅಸಂಭವ  
ಅಶಕ್ಯವೆಂದೇ ಅವರು ಸ್ಪಷ್ಟವಾಗಿ ಪ್ರತಿಪಾದಿಸಿದ್ದಾರೆ. ಇದೋ  
ಕೇಳಿ !

ಕುಲದ ಭಲ ಹಿಡಿದಿರುವ ಕಲಕುಮನದವರಲ್ಲಿ  
ತಿಳಿವೆಳಕ ಶಿವಚಂದ್ರ ಕಾಣ್ವ ಪರಿಯೆಂತು ?  
ಕುಲಭಲವನತಿಗಳೆದ ತಿಳಿಯ ಮನದವರಲ್ಲಿ  
ಸಲೆ ಮಹಂತ ಲಿಂಗ ಚಿತ್ತೂರ್ಯ ಕಾಣುವನು ! ||

ಜಾತಿ ಜಾತಿಗಳ ದ್ವಂದ್ವ ಹೋರಾಟ ನಡೆದು, ಪಂಥಪಂಥಗಳ  
ಘರ್ಷಣದಿಂದ ಹುಟ್ಟಿರುವ ದಾವಾನಲವು ಜನಾಂಗವನ್ನೇ ಭಸ್ಮೀ  
ಭೂತವನ್ನಾಗಿ ಮಾಡುತ್ತಿರುವ ನೈತಿಕ ದಿವಾಳಿಯಲ್ಲಿ ಸದ್ಗುಣ ಸದಾ  
ಚಾರಗಳು ಮಂಜಿನಂತೆ ಮಾಯವಾಗಿ ವಿಶ್ವದಲ್ಲಿ ರಾಕ್ಷಸೀ ಲಾಲ  
ಸೆಯ ಮೂಲಕ ಅಶಾಂತಿಪರ್ವವು ನೆಲೆಗೊಂಡ ಈ ಕಾಲದಲ್ಲಿ,  
ಆಧ್ಯಾತ್ಮಿಕ ಅನುಭಾವ ಪರಿಮಳವನ್ನು ಹೊರಸೂಸುವ, ಬುದಿ  
ಹೃದಯಗಳಿಗೆ ಬೆಳಕು ಶಾಂತಿಗಳನ್ನೀಯುವ, ಜಾತಿ ವೈಷಮ್ಯವನ್ನೆ  
ಹೊಡೆದೋಡಿಸುವ ಶಾಂತಿಪ್ರದ ಶರಣ ಸಾಹಿತ್ಯದ ಪ್ರಸಾರ ವ್ಯಾಸಂಗ  
ಗಳು ಅದೆಷ್ಟು ಹಿತಕರ, ಪ್ರಯೋಜನಕಾರಿಯೆಂಬುದನ್ನು ಸುಜ್ಞರು  
ವಿಚಾರಿಸಲಿ.

### ಮುಪ್ಪಿನ ಷಡಕ್ಷರಿಯ ಮೂರ್ತಿಸ್ವರೂಪ

ಸಮಗ್ರವಾದ ಸಾಧ್ಯಂತವಾದ ಜೀವನ ಚರಿತ್ರೆ ದೊರೆಯ  
ದಿದ್ದರೂ ಇವರ ಭಕ್ತಿವರ, ವೈರಾಗ್ಯಬೋಧಕ ಹಾಡುಗಳಲ್ಲಿ ಇವರ

ನಿರ್ಮಲ ವ್ಯಕ್ತಿತ್ವವು ಸ್ಫುಟವಾಗಿ ರೂಪುಗೊಂಡಿದೆ. ಕೀರ್ತನ ಕೇಸರಿ ಶ್ರೀ ಬಿ. ಶಿವಮೂರ್ತಿ ಶಾಸ್ತ್ರಿಗಳು ಇವರನ್ನು ನಿಜಗುಣರ ಸಮ ಕಾಲೀನರೆಂದೂ, ಶಂಭುಲಿಂಗನ ಬೆಟ್ಟದಲ್ಲಿಯೇ ಇವರ ಗವಿಯಿದೆ ಎಂದೂ ಶಿವಾನುಭವದಲ್ಲಿ ಬರೆದಿದ್ದಾರೆ. ಇವರ ಮೊದಲನೆ ಹಾಡಿನಲ್ಲಿ ಯರಗಂಬಳೆಯ ಸಿದ್ಧಲಿಂಗರು ಇವರಿಗೆ ಶಿವತತ್ವಾನುಭವವನ್ನು ಅರುಹಿದ ಗುರುಗಳೆಂದು ತಿಳಿಯುತ್ತದೆ. ಇದಕ್ಕಿಂತ ಹೆಚ್ಚಿಗೆ ಇವರ ಜೀವನ ಸಂಗತಿ ಯಾವುದೂ ತಿಳಿದಿಲ್ಲ.

ಆದರೆ ಇವರ ನಿಜವಾದ ಉಜ್ವಲವಾದ ಉನ್ನತವಾದ ವ್ಯಕ್ತಿತ್ವವು ಒಡಮೂಡಿರುವದು ಇವರ ಹಾಡುಗಳಲ್ಲಿ. ‘ ಧರಿಯ ಸುಖದ ಭೋಗವೆನಗೆ ಹರಿದು ಹೋಗಲಿ, ’ ಒಡೆದ ಗಡಿಗೆ, ಹರಕು ಜೋಳಿ, ಎಡದ ಕೈಯೊಳ್ ಮುರಿದ ಕೋಲು ಇಷ್ಟೇ ಸಾಕು. ಊರನೆಲ್ಲ ತಿರಿದು ತಂದರೂ ಒಡಲಿಗಾಗದಿರಲಿ; ದಾರಿಯಲ್ಲಿ ಅರ್ಧ ಚೆಲ್ಲಿ ಹೋಗಲಿ; ಮತ್ತೆ ತಿರಿಯಲು ಹೋದರೆ ಯಾರೂ ಇಲ್ಲವೆನ್ನಲಿ; ಇಷ್ಟಾಗದ ಹೊರ್ತು ‘ ಮಾರಹರನ ನೆನವ ಮನವಾಗದು. ’

ಕಾಡಲೇಕೆ ನರರುಗಳನು ? ಬೇಡಿ ಬಳಲಲೇಕೆ ? ರೂಢಿಗೀಶ ನೆಮಗೆ ದೈವವಾಗಿ ಇರುತ್ತಿರೆ ಯಾರ ಹಂಗೇನು ? “ ಮೃಡನ ಪೂಜೆ ಮಾಡುವದಕೆ ಮಡುವಿನಗ್ಗವಣಿಗಳುಂಟು. ಒಡಲಿಗನ್ನ ದುಡಿದ ರುಂಟು. ಬುದ್ಧಿಯನ್ನು ಹೇಳುವದಕೆ ಅದ್ಭುತಗಳ ವಚನವುಂಟು. ಉದ್ಧರಿಸುವೊಡೆ ಶಿವನ ಮಂತ್ರವುಂಟು. ಇನ್ನೇನು ಬೇಕು ? ಎನಗೆ ಭೋಗ ಭಾಗ್ಯ ಬೇಡ; ಎನಗೆ ಜಪವು ತಪವು ಬೇಡ; ಎನಗೆ ನಿಮ್ಮ ತೊತ್ತ ಸೇವೆ ನಿತ್ಯವಾಗಲಿ ” ಇದಿಷ್ಟೇ ಕೋರಿಕೆ, ಬಯಕೆ, ಹಂಬಲ. “ ಕುಟ್ಟುತ್ತ ಬೀಸುತ್ತ ನೆಟ್ಟನೇ ನನ್ನ ಒಡ ಹುಟ್ಟಿದವರನು ” ಹಾಡುವದೇ ದಿನದ ಕಜ್ಜ. “ ಬಂದವರ, ಬರುವವರ, ನಿಂದವರ, ನೆರಿದವರ ಕುಂದದಲಿ ತಮ್ಮವರನು ” ಕೇಳುವದೆ ನಿತ್ಯದ ಹೋರೆ ! ತನ್ನ ಕಾಯ



ವನ್ನೇ ಶಿವನ ಉನ್ನತಾಲಯ ಮಾಡಿ ತನ್ನ ಸರ್ವಾಂಗಗಳನ್ನೂ ಮನ  
ಪ್ರಾಣಗಳನ್ನೂ ಚನ್ನಪಡಕ್ಕರಿಗೆ ಸಮರ್ಪಿಸಿ, ಭಾವಲಿಂಗಪೂಜಾ  
ನಿರತನಾದ ಸರ್ವಸಂಗವಿದೂರ ವೈರಾಗ್ಯಮೂರ್ತಿ ಮುಪ್ಪಿನ  
ಪಡಕ್ಕರಿ. ಈ ಭಾವಲಿಂಗಾರ್ಚನೆಯ ಪೂಜಾದ್ರವ್ಯಗಳಾದರೂ  
ಎಂತಹವು :

ಎನ್ನ ಸಮತೆಯೇ ಜಲವು | ಎನ್ನ ಸದ್ಗುಣ ಗಂಧ |

ಎನ್ನ ನಿತ್ಯತ್ವವೇ ಅಕ್ಷತೆಗಳು ||

ಎನ್ನ ಜ್ಞಾನವೇ ಪುಷ್ಪ | ಎನ್ನ ಭಕ್ತಿಯೇ ಬೋನ |

ಎನ್ನ ಮನವೇ ನಿಮಗೆ ಪೂಜಾರಿಯು ||

ತನ್ನನ್ನು ಶರಣರ ಶಿಶುವೆಂದು ಭಾವಿಸಿ, “ ಅಕ್ಕ ನಾಗಮ್ಮ  
ಸತ್ಯ ಚಂಗಳೆ ಚೆಲ್ವಿ | ಅಕ್ಕರೆಯ ಮಹಾದೇವಿ ಸುಗ್ಗವ್ವೆಯ | ಚಿಕ್ಕ  
ಕೊಡಗೂಸಿನವರಕ್ಕರೆಯ ತೊತ್ತಿನ | ಮಕ್ಕಳೆಂದು ” ತಿಳಿದು “ಅವರ  
ಎತ್ತಾಗಿ, ಅವರ ತೊತ್ತಾಗಿ, ಅವರ ವಶುವಾಗಿ ಸುಖದಿಂದಿದ್ದು, ಅವ  
ರುಂಡು ಮಿಕ್ಕುದನು, ಅವರುಟ್ಟು ಬಿಟ್ಟುದನು, ಅವರುಗಿದ ತಂಬು  
ಲವ ಸವಿದು, ಅವರಂಗಳವ ಗುಡಿಸಿ ಅವರ ಬಾಗಿಲ ಕಾಯ್ದು, ಅವರ  
ಕೀಳಿಲಿಸೇರಿಕೊಂಡಿರ್ಪ ವರವನ್ನೇ ಕೋರುವ ಶರಣಸೇವಾಭಕ್ತಿಯ  
ಪರಕಾಷ್ಠತೆ, ಪರಿಪಕ್ವತೆ, ಪರವಶತೆ ಎಷ್ಟು ! ಪಾವಿತ್ರವೆಷ್ಟು !  
ಪರಿಪೂರ್ಣತೆ ಎಷ್ಟು !

ಬಸವಣ್ಣನವರಂತೆ ಭಕ್ತಿಯಿಲ್ಲದ ಬಡವ ನಾನೆಂದು ತಿಳಿದು,  
ಎಲ್ಲರಲಿ ಒಂದೊಂದ ಬೇಡಿಕೊಂಡು, “ ನಡೆವ ನುಡಿವ ಕೊಡುವ  
ಉಂಬ ಉಡುವ ತೊಡುವ ಪ್ರಾಣ ಬಿಡುವ ಸಮಯದಲ್ಲಿ ಶಿವನ  
ನೆನೆವ ಮನವನೆ ಬಯಸಿ; ತೊಗಲ ಚೀಲ ಶುಕ್ಲದೊರತೆ, ಕರುಳ  
ಜಾಳಿಗೆ, ಅಘದ ಬೀಡು, ಮುಕುತಿಗೇಡು, ಜಗದಿ ಜನಿಸಿ ಕೆಡುವ  
ತನುವ ರಗಟಿಗಿಂತ ಕಡೆಯೆಂದು ಕಂಡು; ಹಿರಿಯರಿವರು ಕಿರಿಯ

ರಿನರು, ಅರಿಗಳಿವರು, ಮಿತ್ರರಿವರು, ಅರಸರಿವರು, ತಿರುಕರಿವರು ಎಂಬ ಹಿರಿದು ಕಿರಿದಿನ ಭಾವವನ್ನಳಿದು; ಇದುವೆ ಸುಖವು, ಇದುವೆ ದುಃಖ, ಇದುವೆ ಮೃದುವು, ಇದುವೆ ಕಠಿಣ, ಇದುವೆ ಶೀತ, ಇದುವೆ ಉಷ್ಣವೆಂಬ ದ್ವಂದ್ವಗಳನ್ನು ಮೀರಿ ದ್ವಂದ್ವಾತೀತನಾಗಿ; ಕರಣ ಹರಣ ವೆಲ್ಲ ಲಿಂಗಕಿರಣವಾಗಿ ಹೊರಗೆ ಮರೆದು; ಬಂದಡರಿಯದೆ, ಬೈದಡ ರಿಯದೆ, ನಿಂದಡರಿಯದೆ, ನೆರೆದಡರಿಯದೆ, ಕೊಂದಡರಿಯದೆ, ನಿಂತೊಡೆಲ್ಲಿಯು, ಕೂತೊಡೆಲ್ಲಿಯು, ಭ್ರಾಂತನಂದದಿ ಕಲ್ಲುಮರನಾ ಗಿಂತು ಪರವಶದಂಗಭಾವವನ್ನು ತಳೆದು; ಕಾಡುವ ಮಾಯೆಯ ಓಡಿಸಿ, ಭವನ ವಿಭಾಡಿಸಿ, ಕಾಲನನೇಡಿಸಿ, ಕಾಮನನೋಡಿಸಿ, ಮರ ವೆಯ ಕಾಡಿಗೆ ವನ್ದಿಯ ಪರಿವೇಷ್ಟಿಸಿ, ನೋಡುತ ಲಿಂಗವ, ಮೂಡುತ ಗದ್ಗದ, ಪಾಡುತ ಸುಖಜಲವಾಡುತ ನೇತ್ರದಿ — ಎಲ್ಲಿ ಮೆಚ್ಚು, ಎಲ್ಲಿ ಮೋಹ ಎಲ್ಲಿ ಪ್ರೀತಿ ಎಲ್ಲಿ ಪ್ರೇಮ ಅಲ್ಲಿ ಅವರ ವಿಕಳತೆಯಲಿ ಸಾವ ತೆರದಲಿ — ಇಲ್ಲಿ ಹಿಂದು ಮುಂದ ಮರೆದು, ಅಲ್ಲಿ ಷಡಕ್ಷರಿಯ ಲಿಂಗದಲ್ಲಿ ಪ್ರಾಣ ಬಿಡುವ ” ಹಿರಿಯ ಹಂಬಲ, ಮನದ ಉದ್ವೇಗ, ಬಗೆಯ ಬೇಗೆ, ಬಯಕೆಯ ಕಿಚ್ಚು ಮುಪ್ಪಿನಾರ್ಯರದು !

“ಎನ್ನ ಕಂದಿಸುತ್ತ ಬಹಳ ಎನ್ನಬಾಧಿಸುತ್ತ ಬಿಡದೆ ಎನ್ನನೊಂದು ನೆವಗಳಿಂದ ಕಾಡಿದವರಿಗೆ ಎನ್ನ ಕೊಂದಡವರಿಗೆಲ್ಲ ಎನ್ನ ಪೂಜಿಫಲ ಗಳೆಲ್ಲ ಉನ್ನತದೊಳವರಿಗಾಗಿ ಸುಖದಿ ಬಾಳಲಿ ” ಎಂದು ಅಖಿಲ ಮಾನವ ಕೋಟಿಯ ಕಲ್ಯಾಣವನ್ನೇ ಕೋರಿ, ವಿಶ್ವಜೀವಿಗಳಿಗೆಲ್ಲ ಮಂಗಲವನ್ನೇ ಚಿಂತಿಸಿ, ಸಕಲ ಜೀವಾತ್ಮರಿಗೆ ಲೇಸನೆ ಬಯಸಿ; “ ಮುನ್ನ ತಾನು ಯಾರು ಎಂದು ತನ್ನ ನಿಜವನರಿತು, ಚನ್ನಷಡ ಕ್ಷರಿಯಲಿಂಗ ತಾನೆಯಾಗಿ, ಸರ್ವಜಗವದೆಲ್ಲ ತನ್ನ ನಿಲುವೆಯಾಗಿ; ಎನ್ನ ಮನ ಪ್ರಾಣಗಳು ಹೊನ್ನು ಹಾವುಗೆಯಾಗಿ ನಿನ್ನ ಚರಣಕೆ ಯೋಗ್ಯ ಮೆಟ್ಟಾಗಲಿ ” ಎಂದು ಹಾರೈಸಿ, ಹಂಬಲಿಸಿ, “ಶಿವನ ನಿಜವ ನರಿತು ಭವದ ಕಡೆಯ ಕಂಡು” ಕಾಲಕಾಮರನ್ನು ಗೆದ್ದ ಸರ್ವಾ



ಪರ್ಣಯೋಗಿ ಷಡಕ್ಷರಿ !

ಇವರ ಹಾಡುಗಳನ್ನು ಪುನಃ ಪುನಃ ಓದಿದಂತೆ ಇವರ ಪಾವನ ಮೂರ್ತಿಸ್ವರೂಪದ ಮೆರಗು, ಉಜ್ವಲತೆ, ತೇಜಸ್ಸು, ಕಾಂತಿಪ್ರಭೆಗಳು ಹೆಚ್ಚು ಹೆಚ್ಚಾಗುತ್ತವೆ; ನವೋನನ ನಿತ್ಯನೂತನವಾಗುತ್ತವೆ ! ಇವರ ಅಪೂರ್ವಸುಂದರ ಅತೀವ ಮನೋಹರ ಸತಿಪತಿಭಾವದ ಹಾಡುಗಳ ನೋಡಿದಾಗ ನಿಜಗುಣರಂತೆ “ ಸತಿಪತಿಗಳಿವರ ಸಮರತಿಸುಖದ ಬಾಳುವೆಗೆ ಪ್ರತಿಯುಂಟೆ ಲೋಕದೊಳು ? ನೋಡೆ ಲಲಿತಾಂಗಿ ! ” ಎಂದೆನ್ನಬೇಕಾಗುತ್ತದೆ. ಅಷ್ಟು ಪಾರವಶ್ಯಪೂರ್ಣ, ಭಾವನಿರ್ಭರ ವಾಗಿವೆ ಆ ಹಾಡುಗಳು.

### ಶೈಲಿಯ ಸೊಬಗು

“ಯೋಗಿ ನಿಜಾನಂದದೊಳು ನುಡಿಸುವ ವೀಣೆ | ರಾಗರಸದ ತರಂಗಿಣಿ ನೋಡು ರಮಣಿ ! ” ಎಂದು ಶಿವಯೋಗಿಚಕ್ರೇಶ್ವರ ನಿಜ ಗುಣರ ಗೀತೆ. ಮುಪ್ಪಿನ ಷಡಕ್ಷರಿ ದೇವರ ಹಾಡುಗಳೆಲ್ಲ ಅವರ ಸಹಜಾ ನಂದ ಸ್ಥಿತಿಯಲ್ಲಿ, ಅಂತರಂಗದ ಅವಿಷ್ಕರಣದ ಉತ್ಕಟೇಚ್ಛೆಯ ವಿಕಳತೆ ಯಲ್ಲಿ; ಕಾಯಮನ ಪ್ರಾಣಗಳ ಪರಿಶುದ್ಧ ಪಾವಿತ್ರದ ಪ್ರಬಲ ಆಕಾಂಕ್ಷೆಯ ತಳಮಳದಲ್ಲಿ, ಮುಗ್ಧ ಮಧುರ ಭಕ್ತಿಯ ತಾದಾತ್ಮ್ಯ ತನ್ಮಯತೆಗಳಲ್ಲಿ, ವೀರವಿರತಿಯ ನಿತ್ಯತೃಪ್ತತೆಯಲ್ಲಿ ಅವರ ದೇಹವೀಣೆಯಿಂದ ಹೊರಬಿದ್ದ ಮಧುರ ಮಂಜುಲ ಆಲಾಪಗಳು; ಇಂಚರಗಳು ! ತಾದಾತ್ಮ್ಯ, ತನ್ಮಯತೆ, ಪರವಶತೆ, ವಿಕಳತೆ, ಮುಗ್ಧತ್ವ, ಸಮರಸ ಭಾವ, ಅನನ್ಯಶರಣತೆ, ವೈರಾಗ್ಯದ ಉಜ್ವಲತೆ, ಭಕ್ತಿಯ ಆವೇಶ, ಸಥಿ, ಸಲಿಗೆ ಇವೇ ಮುಪ್ಪಿನಾರ್ಯರ ಹಾಡುಗಳ ಹೆಗ್ಗುರುತುಗಳು, ವೈಶಿಷ್ಟ್ಯ, ವೈಶೇಷ್ಯ ! ಇವರ ಜೀವನದಂತೆ ಇವರ ಶೈಲಿಯೂ ಸರಳ, ಸುಂದರ, ಸುಮನೋಹರ !

## ಕಾವ್ಯದ ಕಮನೀಯತೆ

ಮುಪ್ಪಿನಾಯರ ಹಾಡುಗಳಲ್ಲಿ ಭಾವವೆಲ್ಲ ಅನುಭಾವ, ರಸವೆಲ್ಲ ಸಮರಸ, ರುಚಿಯೆಲ್ಲ ಶುಚಿ! ಅಧ್ಯಾತ್ಮಜೀವಿಯ ಅಂತರಂಗದ ಆಕಾಂಕ್ಷೆಗಳೇ ಹಾಡಿನ ಹೊನಲಾಗಿ ಹರಿದಿರುವ ಮೂಲಕ ಸಾಯುಜ್ಯೋನ್ಮುಖರ ತಿಯ ಮನೋಹರತ್ವವೂ, ಅಪರೋಕ್ಷಜ್ಞಾನದ ಬೆಳಕೂ, ಸರ್ವಾರ್ಥಣ ಭಾವದ ಸೌಂದರ್ಯವೂ, ವೀರವಿರತಿಯ ಗಾಂಭೀರ್ಯವೂ, ಮಧುರ ಭಕ್ತಿಯ ಮನೋಜ್ಞತೆಯೂ ಹಾಡುಗಳ ತುಂಬೆಲ್ಲ ಸಾಂದ್ರವಾಗಿ ಹರಡಿಕೊಂಡಿವೆ. ಕವಿನರ್ಯ ಬೇಂದ್ರೆಯವರು ತಮ್ಮ “ನಮಗೆ ಬೇಕಾದ ಕಾವ್ಯ” ಎಂಬ ಲೇಖದಲ್ಲಿ ಇವರ “ಎಲೆ ಲಿಂಗವೆ!” ಎಂಬ ಹಾಡನ್ನು ಉದಾಹರಿಸಿ, “ಹೀಗೆ ಹಾಡಬಲ್ಲ ಸರ್ವ ಸಮರ್ಪಣದ ಸೇವಾಭಕ್ತಿಯ ಕವಿಗಳೆಮಗೆ ಬೇಕೆಂದು ಬರೆದಿದ್ದಾರೆ. ತಮ್ಮ ರೇಡಿಯೋ ಭಾಷಣದಲ್ಲಿ ಇವರ ಕವನಗಳನ್ನು ವೆಗಳವಾಗಿ ಉದಾಹರಿಸಿ ಇವರ ಹಾಡುಗಳ ಬಗ್ಗೆ ಇದ್ದ ತಮ್ಮ ಅದರ ಗೌರವಗಳನ್ನು ವ್ಯಕ್ತಪಡಿಸಿದ್ದಾರೆ.

## ಭಾವದ ಬೆಡಗು

ತಮ್ಮ ಆಧ್ಯಾತ್ಮಿಕ ಪ್ರಗತಿಯನ್ನು, ಆಂತರಿಕ ಜೀವನದ ವಿಕಾಸವನ್ನು ಚಿತ್ರಿಸುವಾಗ ಮುಪ್ಪಿನಾಯರರು ತಮ್ಮ ಹಾಡುಗಳಲ್ಲಿ ಅನೇಕ ಅಪೂರ್ವವಾದ, ಹಿಂದೆ ಯಾರೂ ಕಂಡರಿಯದ, ನವೀನ ಭಾವಗಳನ್ನು ಹೆಣೆದಿದ್ದಾರೆ.

ಮುನ್ನ ನಮ್ಮ ಶರಣರುಗಳು ! ನಿನ್ನ ಕಾಡಿದುದಕ್ಕೆ ಈಗ !  
ಎನ್ನ ಮೇಲೆ ಹಗೆಯ ಮಗುಚುತಿಹೆಯೋ ? ಕಾಣೆನು ||  
ಪರಮ ಮಾಗಿದೇವ ತನ್ನ ! ಹೊರೆಯ ಹೊರಿಸಲಾಗಿ ತಲೆಯು !  
ಉರಿದುದಕ್ಕೆ ಎನ್ನ ಕಾಡಿದಪಿರೋ ? ಕಾಣೆನು ||



ಹಿಂದುಳಿಯಿತಮವಾಸ್ಯೆ | ಮುಂದೆ ಹುಣ್ಣಿಮೆ ಬಂತು |  
 ಎಂದಿಗೆ ಎನ್ನವನು ಕರೆಯಬಹರೋ ||  
 ಎನ್ನನೊಲ್ಲದಿದ್ದೊಡೆ ಏನು | ಶಿವ ಶಿವಾ  
 ಎನ್ನ ನಿನ್ನ ಕೂಡಿಸಿದ್ದೇನು |  
 ಎನ್ನ ಬಿಡುವೆನೆಂದೊಡೆ ನೀನು | ಶಿವ ಶಿವಾ  
 ನಿನ್ನ ಬಿಡೆನು ಗುರುವಿನಾಜ್ಞೆಗೆ ||  
 ಇಂತವೃವರ ಬಂಟ | ನಿಂತು ಭವದೊಳು ಬಂದ |  
 ನಂತೆಯೆಂದರೆ 'ನಿಮಗೆ ಕೊರತೆ' ಯಯ್ಯ ||

ಮುಂತಾದ ನುಡಿಗಳಲ್ಲಿ ಅಡಗಿರುವ ಭಾವಸೌಂದರ್ಯವು ಅಪೂರ್ವವಿದೆ, ಅವರ್ಣನೀಯವಿದೆ, ಅನ್ಯಾಸದೃಶವಿದೆ !

### ವಚನಶಾಸ್ತ್ರದ ವರ್ಚಸ್ಸು

ಬಸವಣ್ಣನವರಿಂದೀಚೆಗೆ ವೀರಶೈವ ಸಾಹಿತ್ಯದ ಮೇಲೆ ವಚನ ಶಾಸ್ತ್ರದ ಪ್ರಭಾವವು ವೆಗ್ಗಳವಾಗಿ ಬಿದ್ದಿದೆ. ಹರಿಹರ ಪದ್ಮರಸರು ರಗಳೆಗಳನ್ನೇ ಬರೆಯಲಿ, ರಾಘವಾಂಕ ಚಾಮರಸರು ಪಟ್ಟದಿಗಳನ್ನೇ ರಚಿಸಲಿ, ಮಗ್ಗಿಯ ಮಾಯಿದೇವರು ಶತಕಗಳನ್ನೇ ಸೃಜಿಸಲಿ, ಸರ್ವಜ್ಞನು ತ್ರಿವದಿಗಳನ್ನೇ ಉಸಿರಲಿ, ಶರಣರು ಹಾಡುಗಳನ್ನೇ ಹಾಡಲಿ, ಎಲ್ಲರೂ ವಚನಶಾಸ್ತ್ರದ ಉದಾರ ಉದಾತ್ತ ತತ್ವಗಳನ್ನೇ ಪ್ರತಿಪಾದಿಸಿ ಪಸರಿಸಿದ್ದಾರೆ. ಪ್ರಸ್ತುತ ಗ್ರಂಥದಲ್ಲಿ ಪ್ರತಿಹಾಡಿನ ಕೆಳಗೆ ಅದೇ ಭಾವವನ್ನು ಸೂಚಿಸುವ ವಚನವನ್ನು ಜೋಡಿಸಿದೆ. ಸ್ವತಃ ಮುಪ್ಪಿನಾರ್ಯರೇ “ಬುದ್ಧಿಯನ್ನು ಹೇಳುವದಕ್ಕೆ ಅಧ್ಯರುಗಳ ವಚನವುಂಟು” ಎಂದು ಹಿಗ್ಗಿನಿಂದ ಹೇಳಿಕೊಂಡಿದ್ದಾರೆ. ಅವರೇ,

ಹಿಂದಣ ವಾಸನೆಯನು ಪರಿಹರಿಸುವ  
 ಮುಂದಣ ಸದ್ಗತಿಯನು ತೋರುವ ಘನ

ಸಂದ ಪುರಾತರ ವಚನಗಳಿರುತ್ತಿರಿ ಏತರ ಭಯವೆಮಗೆ ?

ಎಂದು ಹೆಮ್ಮೆಯಿಂದ ಧೈರ್ಯವಾಗಿ ವಚನಗಳ ಶ್ರೇಷ್ಠತ್ವವನ್ನು ಹಾಡಿ, ಹೊಗಳಿ ಹರಡಿದ್ದಾರೆ.

### ಅಣ್ಣನವರ ಆದರ್ಶ

ಸಾಹಿತ್ಯವೇ ಜೀವನವಾದ. ಶಾಶ್ವತಸೇವೆಯೇ ಜೀವನಾದರ್ಶವಾದ ಶ್ರೀ ಮಂಜಪ್ಪಣ್ಣನವರು ಇದುವರೆಗೆ ಶಿಶುಸಾಹಿತ್ಯದಿಂದ ಗಂಭೀರ ಸಾಹಿತ್ಯದವರೆಗೆ ವಿವಿಧ ವಿಷಯಗಳನ್ನು ಕುರಿತು ೫೦ ಕ್ಕೆ ಮೇಲ್ಪಟ್ಟು ಕಿರಿಹಿರಿ ಹೊತ್ತಿಗೆಗಳನ್ನು ಬರೆದು, ಕನ್ನಡ ಸಾರಸ್ವತ ಪ್ರಪಂಚಕ್ಕೆ ಮಹೋಪಕಾರ ಮಾಡಿದ್ದಾರೆ. ಬಸವಾದಿ ಪ್ರಮಥರ ತತ್ವ ಪ್ರಸಾರದ ಕಾರ್ಯದಲ್ಲಿ ಇವರು ಮಾಡುತ್ತಿರುವ ಸೇವೆ ಅದ್ಭುತವಾದುದು. ಹಿಂದು ಧರ್ಮರಕ್ಷಣೆಗಾಗಿ ಇವರು ಕನ್ನಡ ನಾಡಿನಲ್ಲಿಲ್ಲ ಗುಡುಗಾಡುತ್ತಿದ್ದಾರೆ. ಚಿಕ್ಕದಾದರೂ ಚೊಕ್ಕ ಚಿನ್ನದಂತಿರುವ “ಸುಬೋಧ ಸಾರ” ವನ್ನು ಸುಂದರವಾಗಿ ಅಚ್ಚುಹಾಕಿಸಿ ಕನ್ನಡ ಜನತೆಗೆ ನೀಡಿದ್ದಾರೆ. ವಚನ ಶಾಸ್ತ್ರವು ರಾ. ಸಾ. ಹಳಕಟ್ಟಿಯವರಿಂದ ಬೆಳಕಿಗೆ ಬಂದಂತೆ ಶಿವ ಶರಣರ ಹಾಡುಗಬ್ಬಗಳು ಅಣ್ಣನವರಿಂದ ಬೈಲಿಗೆ ಬರಲಿ ! ಅಣ್ಣನವರು ದೀರ್ಘಾಯುಗಳಾಗಲಿ ! ಅವರಿಂದ ಇಂಥ ಕೃತಿರತ್ನಗಳು ಹೆಚ್ಚು ಹೆಚ್ಚಾಗಿ ಹೊರಬೀಳಲಿ !

ಕನ್ನಡದ ಕಂದ,

ಕಾವ್ಯಾನಂದ



## ಪರಿವಿಡಿ



ಮುನ್ನುಡಿ	ಪುಟ
ಸುಬೋಧ ಸಾರ	೧-೧೨
೧ ನೀನೆ ಅಕಳಂಕ ಗುರು	೧
೨ ಎನ್ನ ಕರೆಯ ಬನ್ನಿ	೨
೩ ನಿಮ್ಮನು ನೆನೆವಮನವ ಬಯಸುವೆನು	೬
೪ ಎನ್ನ ಕರದೊಳಗಿದ್ದು ಏಕೆ ನುಡಿಯೆ	೭
೫ ಎಲೆ ಆತ್ಮನೆ	೧೦
೬ ಎನ್ನ ಬರಿಸದಿರು	೧೧
೭ ಕೇಳಕ್ಕ	೧೩
೮ ಮಾಯೆ ನೀನತಿ ಚೆಲುವೆ	೧೫
೯ ಇನ್ನೆನಗೆ ಭಯವುಂಟೆ	೧೬
೧೦ ಲಿಂಗವೆ	೧೮
೧೧ ಉಳುಹಿರಯ್ಯ	೨೦
೧೨ ಸರ್ವಾಂಗವನು ಸಲಿಸುವೆನು	೨೨
೧೩ ಶಿವನೊಳಗೆ ಮೋಹವಿರೆ ತಾನೆ ಶಿವನು	೨೪
೧೪ ವರವ ಬೇಡುವೆನೊಂದ	೨೬
೧೫ ಎಲ್ಲರಲಿ ಒಂದೊಂದ ಬೇಡಿಕೊಂಬೆ	೨೭
೧೬ ಮುಂದೆ ಏನಪ್ಪುದೋ	೨೯

೧೭	ಮಗಳೆ ಎನ್ನಯ ಮಾತು ಕೇಳು	೩೧
೧೮	ನಮಗೆ ಸರಿಯದಾರು	೩೪
೧೯	ಹೆದರಿ ನುಡಿಯಲಮ್ಮನು	೩೮
೨೦	ವಿಕಸವಾಗಲಿ	೪೦
೨೧	ಭಜತಿಯರರೆ ವಿಷ್ಣುವಾಯು	೪೧
೨೨	ಮನದ ಬಲುಮೆ ಎಂದಿಗಪ್ಪುದೋ	೪೩
೨೩	ಮನವನಿಡಲಿಕಾಗದು	೪೫
೨೪	ಕಿವಿಯನೊಡ್ಡಿ ಕೇಳಲಾಗದು	೪೭
೨೫	ನಿಮ್ಮ ನಿಜವದ	೪೯
೨೬	ಭೋಗ ಹರಿದು ಹೋಗಲಿ	೫೦
೨೭	ಭಕ್ತಹೃದಯವಾಸ	೫೨
೨೮	ಎನನೋದಿ ಏನುಫಲ	೫೩
೨೯	ಎನಗೆ ದೊಡ್ಡಿ ತೆ	೫೪
೩೦	ನಿಮ್ಮನರಿಯದೆ	೫೬
೩೧	ಧರೆಯ ಭೋಗವ ಸ್ಥಿರ	೫೭
೩೨	ಎಂದಿಗಪ್ಪುದೋ	೫೯
೩೩	ಸಿರಿಯು ಕನಸಿನಂತೆ	೬೧
೩೪	ಕಾಯಮೋಹವನ್ನು ಮರೆ	೬೩
೩೫	ಕೋಪವೆನಗೆ ಲೋಪವಾಗದು	೬೫
೩೬	ಎನಗೆ ಭೋಗ ಭಾಗ್ಯ ಬೇಡ	೬೬
೩೭	ಡಿಂಭದೊಳಗೆ ಒಂದು ಪ್ರಾಣ	೬೮
೩೮	ಹಿರಿದು ಕಿರಿದು ಇಲ್ಲ	೬೯
೩೯	ನಾನು ಒಲಿದು ಫಲವದೇನು	೭೧
೪೦	ಪನ್ನಗೇಂದ್ರಭರಣ	೭೩



ಪುಟ

೪೧	ನಿನ್ನ ನೀನೆ ತಿಳಿದು ನೋಡು	೭೪
೪೨	ನಿಮ್ಮ ಹಾಗೆ ಕಾಂಬೆನಯ್ಯ	೭೬
೪೩	ನನ್ನ ಮೇಲೆ ಹಗೆಯೇಕೆ	೭೮
೪೪	ಮನವನಾಳ್ವರಾರ ಕಾಣೆನು	೭೯
೪೫	ಎನು ಮಾಡಲಯ್ಯ	೮೧
೪೬	ಕಾಡಲೇಕೆ ನರರುಗಳನು	೮೨
೪೭	ವಿರತಿ ಸುಲಭವಲ್ಲವಯ್ಯ	೮೩
೪೮	ನೀನು ರಕ್ಷಿಸಭವ	೮೪
೪೯	ಎಂದಿಗಪ್ಪುದೊ	೮೬
೫೦	ನಿತ್ಯ ಸುಖಿಯಾಗು	೯೦
೫೧	ಎಂದಿಗಾದಪುದೊ	೯೩
೫೨	ಎಂದಿಗೊಲಿದಪನೋ	೯೫
೫೩	ಲಿಂಗವು ಇರಲು ಶಿವ	೯೭
೫೪	ಕರುಣೆ ಎಂತಹನು	೯೯
೫೫	ನರರಿಗೆಂತಹುದು	೧೦೧
೫೬	ಎಂದಿಗಹುದೋ	೧೦೩
೫೭	ಒಡಲು ಹಿಡಿದ ಜಡನು ನಾನು	೧೦೪
೫೮	ಎಂದಿಗೆ ದೊರಕುವದು	೧೦೬
೫೯	ಏತರ ಭಯವೆಮಗೆ	೧೦೮
೬೦	ಶಿವಯೋಗದೊಳೆಂದಿಹೆನೋ	೧೦೯
೬೧	ಧ್ಯಾನದೊಳೆಂದಿಹೆನೋ	೧೧೧
೬೨	ಎನ್ನವರಾಧವ ನೋಡದೆ ರಕ್ಷಿಸು	೧೧೨
೬೩	ಯುಗವನಂತವು ಹಿಂಗುತಿವೆ	೧೧೫
೬೪	ದೇವತ್ವವಾವುದು	೧೧೭

೬೫	ತನ್ನ ನಾವು ಏನು ಬೇಡಿದೆವು	೧೧೮
೬೬	ಮೋಹವಿಲ್ಲದ ಪೂಜೆ	೧೧೯
೬೭	ಬಂದನು ಮರ್ತ್ಯಕೆ	೧೨೦
೬೮	ಆರು ಕಾಣರು ಪುಣ್ಯಕ್ಷೇತ್ರವನು	೧೨೧
೬೯	ಕಾಯೈ ಕಾಯೈ	೧೨೨
೭೦	ನಮ್ಮ ದೇಶಕೆ ಹೋಹದಿನ ಬಂತು	೧೨೩
೭೧	ಸೆರಗನೊಡ್ಡಿ ಬೇಡಿಕೊಂಬೆನು	೧೨೪
೭೨	ತಂದು ತೋರೆ	೧೨೫
೭೩	ಹೇವವನಿಕ್ಕಲಾರೆ	೧೨೬
೭೪	ಹಾರು ಕಂಡ್ಯಾ ಹಂಸ	೧೨೭
೭೫	ಶಿವಯೋಗಾಷ್ಟಕ	೧೨೮
೭೬	ಶಿವಪೂಜಾಷ್ಟಕ	೧೨೯

ಕಠಿಣ ಶಬ್ದಗಳ ಕೋಶ

೧೩೫-೧೩೬



## ನನ್ನದೊಂದು ಅರಿಕೆ



ಸಮಾಜ ಸುಧಾರಣೆಯ ಸಲುವಾಗಿ ಶ್ರೀಮನ್ನಿರಂಜನ ಪ್ರಣವ ಸ್ವರೂಪಿ ಶ್ರೀ ಮೃತ್ಯುಂಜಯ ಸ್ವಾಮಿಗಳು ಬಹುಮುಖವಾಗಿ ಮಾಡಿದ ಕೆಲಸವು ಎಲ್ಲರಿಗೂ ಗೊತ್ತೇ ಅದೆ. ಅದರಲ್ಲಿ ವಚನಶಾಸ್ತ್ರ ಮತ್ತು ಶರಣ ಸಾಹಿತ್ಯಗಳನ್ನು ಪ್ರಕಟ ಮಾಡುತ್ತಿರುವ ಕೆಲಸವು ಬಹು ಮಿಗಿಲಾದದ್ದು. ಅವರು ಆರಂಭ ಮಾಡಿದ ಶ್ರೀ ಬಾಲಲೀಲಾ ಮಹಾಂತ ಶಿವಯೋಗೀಶ್ವರ ಗ್ರಂಥಮಾಲೆಯಲ್ಲಿ ಈಗ ಪ್ರಕಟ ವಾಗುತ್ತಿರುವ ಗ್ರಂಥವು ಹತ್ತನೆಯದು. ಇದರ ಒಂದನೆಯ ಮುದ್ರಣದ ಪ್ರತಿಗಳು ತೀರಿಹೋಗಿ ಬಹುದಿನಗಳಾದುದರಿಂದ ಇದರ ಎರಡನೆಯ ಮುದ್ರಣ ಮಾಡಿಸಬೇಕೆಂದು ಶ್ರೀ ಸ್ವಾಮಿಗಳು ನಿರ್ಧರಿಸಿ ಅದರ ಅಚ್ಚಿನ ಕರಡುಗಳನ್ನು ನೋಡಲಿಕ್ಕೆ ನನಗೆ ಅವಕಾಶ ಮಾಡಿದರು. ಆಪ್ರಕಾರ ಅದರ ಮೊದಲನೆಯ ಪುಟಗಳ ಕರಡು ಗಳನ್ನು ಅಚ್ಚುಕೂಟದವರು ನನ್ನ ಕಡೆಗೆ ತಂದಾಗ ಅವುಗಳನ್ನು ನೋಡಲಾಗಿ ಅವುಗಳಲ್ಲಿ ಶಬ್ದವಿಭಜನೆಯ ತಪ್ಪುಗಳಲ್ಲದೆ ವ್ಯಾಕರಣ ಭಂದಸ್ಸು ಮೊದಲಾದವುಗಳ ಕೆಲವು ತಪ್ಪುಗಳು ನನಗೆ ತೋರಿದವು. ನಾನೇನು ಈ ವಿಷಯಗಳ ಅಭ್ಯಾಸ ಮಾಡಿದವನಲ್ಲ. ಈ ತಪ್ಪುಗಳನ್ನು ನಾನು ತಿದ್ದಿದರೆ ಸರಿಯಾಗುವದೆಂದು ಪೂರ್ಣ ನಂಬಿಗೆಯೂ ನನಗಿಲ್ಲ. ತಿದ್ದಬೇಕೋ ಅಥವಾ ಇದ್ದಕ್ಕಿದ್ದಂತೆ ಇಡಬೇಕೋ ಎಂಬ ತೊಡಕು ಉಂಟಾಯಿತು. ಈ ಮುದ್ರಣವು ನಿಯಮಿತ ಕಾಲದಲ್ಲಿಯೇ ಮುಗಿಯಬೇಕಾದುದರಿಂದ ಈ ಗ್ರಂಥದ ಬೇರೆ ಹಳೇ ಕೈಬರಹದ ಪ್ರತಿಗಳನ್ನು ಹುಡುಕಿ ಅವುಗಳ ಸಹಾಯದಿಂದ ತಿದ್ದುವಷ್ಟು ಅವ

ಕಾಶ ಇರಲಿಲ್ಲ. ಏನೇ ಆಗಲಿ ನನಗೆ ತಿಳಿದ ಮಟ್ಟಿಗೆ ತಿದ್ದಬೇಕೆಂದು ನಿಶ್ಚಯಿಸಿ ತಿದ್ದಿರುವೆನು. ಸುಹೃದಯರಾದ ವಾಚಕರು ಈ ಬಗ್ಗೆ ಸೂಚನೆಗಳನ್ನು ಮಾಡಿದಲ್ಲಿ ಮುಂದಿನ ಮುದ್ರಣದಲ್ಲಿ ಅವುಗಳ ಉಪಯೋಗ ಮಾಡಲಿಕ್ಕೆ ಅನುಕೂಲವಾಗುವದು.

ಈ ಗ್ರಂಥವನ್ನು ಈ ಮೊದಲು ನಾನು ನೋಡಿರಲಿಲ್ಲ. ಇದರ ಉತ್ಕೃಷ್ಟತೆಯ ಬಗ್ಗೆ ಶ್ರೀ ಕಾವ್ಯಾನಂದ ಅವರು ತಮ್ಮ ಮುನ್ನುಡಿಯಲ್ಲಿ ಸಾಕಷ್ಟು ವಿವರಿಸಿದ್ದಾರೆ. ಇದರ ಕರಡುಗಳನ್ನು ನೋಡುವದರಿಂದ ನನಗೆ ಇದರ ಅಭ್ಯಾಸವೇ ಆದಂತಾಯಿತು. ಈ ಸುಸಂಧಿಯನ್ನು ಒದಗಿಸಿಕೊಟ್ಟದ್ದಕ್ಕಾಗಿ ಶ್ರೀ ಸ್ವಾಮಿಗಳವರ ಅಡಿದಾನರೆಗಳನ್ನು ನಾನು ಭಕ್ತಿಪೂರ್ವಕವಾಗಿ ನೆನೆಯುತ್ತೇನೆ.

ಗೋಗ್ರಾಮ (ಗೋಕಾಕ)

ಸೋಮವಾರ ಶ್ರಾ. ವ. ೧೦, ಶಕ ೧೮೭೩

ವೀರಭದ್ರಪ್ಪ ಹಾಲಬಾವಿ

ತಾ. ೨೭-೮-೧೯೫೧

ಶ್ರೀ

ಮುಖ್ಯನ ಚಿಡ್ವರದೇವ

ಸ್ವಾಮಿ

ಸುಬೋಧ ಪಾರ





॥ಓಂ॥

ಶ್ರೀ ಮುಷ್ಪಿನ ಷಡಕ್ಷರಿಗಳ

# ಸುಬೋಧ ಸಾರ



ನೀನೆ ಅಕಳಂಕ ಗುರು

ರಾಗ : ಸಾರಂಗ - ತಾಳ : ಝಂಪೆ

ಸಕಲಕೆಲ್ಲಕೆ ನೀನೆ  
ಅಕಳಂಕ ಗುರುವೆಂದು  
ನಿಖಿಳ ಶಾಸ್ತ್ರವು ಪೇಳುತಿರಲರಿದೆನು

॥ಪ॥

ಎರಗಂಬಳಿಯ ಸಿದ್ಧ  
ವರಲಿಂಗ ನಾಮದಿಂ  
ಹರನೆ! ನೀನೆನಗೆ ದೀಕ್ಷೆಯ ಮಾಡಿದೆ  
ವರ ಷಡಕ್ಷರಿಯ ದೇ  
ವರ ನಾಮದಿಂದೆನಗೆ  
ಅರುಹಿದಿರಿ ಶಿವಶಾಸ್ತ್ರದನುಭವವನು

೧

ಅವರವರ ದರುಶನಕೆ

ಅವರವರ ವೇಷಹಲಿ

ಅವರವರಿಗೆಲ್ಲ ಗುರು ನೀನೊಬ್ಬನೆ

ಅವರವರ ಭಾವಕ್ಕೆ

ಅವರವರ ಪೂಜೆಗಂ

ಅವರವರಿಗೆಲ್ಲ ಶಿವ ನೀನೊಬ್ಬನೆ

೨

ಹೋರಾಟವಿಕ್ಕಿಸಲು

ಬೇರಾದೆಯಲ್ಲದೆ

ಬೇರುಂಟೆ ಜಗದೊಳಗೆ ಎಲೆ ದೇವನೆ

ಆರು ಅರಿಯರು ನೀನು

ಬೇರಾದ ಪರಿಗಳನು

ಮಾರಾರಿ ಶಿವ ಷಡಕ್ಷರಿ ಲಿಂಗವೆ

೩

ಇಬ್ಬರು, ಮೂವರು, ಡೇವರೆಂದು ಉಬ್ಬುಬ್ಬಿ ಮಾತನಾಡಬೇಡ. ದೇವನೊಬ್ಬನೇ ಕಾಣಿರೋ. ಇಬ್ಬರೊಬ್ಬರು ಹುಸಿ ನೋಡಾ. ಕೂಡಲಸಂಗಮದೇವನಲ್ಲದಿಲ್ಲಿಂದಿತ್ತು ವೇದ.

—ಬಸವಣ್ಣನವರು



## ಎನ್ನ ಕರೆಯ ಬನ್ನಿ

ರಾಗ : ಸಾಳಂಗ - ತಾಳ : ಝಂಪೆ

ಹೆಮ್ಮಗಳು ನಾ ನಿಮ್ಮ

ನೆಮ್ಮಿಕೊಂಡಿರುವೆನ್ನೆ

ಗಮ್ಮನೇ ಎನ್ನವನು ಕರೆಯ ಬನ್ನಿ

॥ಪ॥



ಸುವ್ವಿ ಚೆನ್ನಣ್ಣನಿಗೆ  
 ಸುವ್ವಿ ಮಡಿವಾಳನಿಗೆ  
 ಸುವ್ವಿ ನಮ್ಮಪ್ಪ ಬಸವಯ್ಯನಡಿಗೆ  
 ಸುವ್ವಿ ಅಜಗಣ್ಣನಿಗೆ  
 ಸುವ್ವಿ ಸತ್ಯಣ್ಣನಿಗೆ  
 ಸುವ್ವಿ ನಮ್ಮಯ್ಯ ಪ್ರಭುರಾಯನಡಿಗೆ

೧

ಸುವ್ವಿ ಹರಳಯ್ಯನಿಗೆ  
 ಸುವ್ವಿ ಧೂಳಯ್ಯನಿಗೆ  
 ಸುವ್ವಿ ನಮ್ಮಯ್ಯ ಶ್ವಪಚಯ್ಯನಡಿಗೆ  
 ಸುವ್ವಿ ಭೀಮಯ್ಯನಿಗೆ  
 ಸುವ್ವಿ ಕಕ್ಕಯ್ಯನಿಗೆ  
 ಸುವ್ವಿ ನಮ್ಮಯ್ಯ ಚೆನ್ನಯ್ಯನಡಿಗೆ

೨

ನಮ್ಮವರ ಪಾಡುವೆನು  
 ನಮ್ಮವರ ಪೊಗಳುವೆನು  
 ನಮ್ಮವರನಾವಗಂ ಹರಸುತಿಹೆನು  
 ನಮ್ಮವರು ಬರುವುದನು  
 ಉಮ್ಮಳಿಸಿ ನೋಡುವೆನು  
 ಹಮ್ಮಿಸುವೆ ಮನದೊಳಗೆ ಬಾರದಿರಲು

೩

ಕುಟ್ಟುತ್ತ ಬೀಸುತ್ತ  
 ನೆಟ್ಟನೆ ನಮ್ಮ ಒಡ  
 ಹುಟ್ಟಿದ ಪುರಾತನರ ಹಾಡುತಿಹೆನು  
 ಕಷ್ಟಘನ ಮರ್ತ್ಯದ  
 ಬಟ್ಟೆಯನು ಒಲ್ಲೆ ಕೃಪೆ  
 ಹುಟ್ಟಿದೇ ನಮ್ಮವರು ಕರೆಯಿರಯ್ಯ

೪

ನೀರ ಹೊಳೆಯಲಿ ನಿಂಡು  
 ದಾರಿಯನು ನೋಡುವೆನು  
 ಬಾರದಿರೆ ಮನದೊಳಗೆ ಕರಗಿ ಕೊರಗಿ  
 ಆರೈದು ಮತ್ತೊಮ್ಮೆ  
 ದೂರ ದೃಷ್ಟಿಯನಿತ್ತು  
 ಸಾರಿ ನೋಡುವೆ ನಿಲುಕಿ ಅಳಲಿ ಬಳಲಿ

೫

ಬಂದವರ ಬರುವವರ  
 ನಿಂದವರ ನೆರೆದವರ  
 ಕುಂದದಲೆ ಕೇಳುವೆನು ನಮ್ಮವರನು  
 ಹಿಂದಾದ ದುಃಖದಲಿ  
 ನೊಂದೆನ್ನೆ ನಮ್ಮವರು  
 ಎಂದಿಗೇ ಎನ್ನವನು ಕರೆಯಬಹರೋ

೬

ಪದುಳವೇ ನಮ್ಮವರ  
 ಪದಪದ್ಮ ಎನ್ನುವೆನು  
 ಪದಪಿಂಡ ಕರೆದೊಯ್ಯಲೊಲ್ಲರೇಕೆ  
 ಉದಯಾಸ್ತಮಾನದಲಿ  
 ಕುದಿದು ಕೋಟಲೆಗೊಂಬೆ  
 ಹೃದಯ ತಾ ಕರಗದೇ ನಮ್ಮವರಿಗೆ

೭

ಅಳಲುವೆನು ಮನದೊಳಗೆ  
 ಬಳಲುವೆನು ಬಾರದಿರೆ  
 ಕಳೆಯೇರುವೆನು ಒಮ್ಮೆ ನೆನೆದು ನೆನೆದು  
 ಮಲಹರಣ ಶರಣರಾ  
 ಬಲವ ನೋಡುವೆನೊಮ್ಮೆ  
 ಸಲೆಯೆನ್ನ ಕನಸಿಗೆ ಬಾರರೆನುತ

೮

ಹಿಂದುಳಿಯಿತಮವಾಸ್ಯೆ  
ಮುಂದೆ ಹುಣ್ಣಿಮೆ ಬಂತು  
ಎಂದಿಗೇ ಎನ್ನನ್ನು ಕರೆಯಬಹರೋ  
ನೊಂದು ಸುಯ್ಯರಿಯುವೆನು  
ಬೆಂದು ಬೆಂಡಾಗುವೆನು  
ಚಂದವೇ ತಮಗೆನ್ನ ನೋಡದಿಹುದು

೯

ತರಗಲಿಯು ಗಿರುಕೆನಲು  
ಹೊರಗೆ ನಾನಾಲಿಸುವೆ  
ಬರವಿಲ್ಲದಿರೆ ಮನದಿ ಸುಯ್ಯರಿವೆನು  
ಪರರ ಶಿಶುವೆಂದೆನುತ  
ಶರಣರೂ ಎನ್ನವರು  
ಮರೆದರೋ ಎಂದೆನುತ ಹೆದರುತಿಹೆನು

೧೦

ಶರಣರೊಳು ಸುಖ ದುಃಖ  
ದಿರವ ಹೇಳುವೆ ನಾನು  
ಪರರೆನ್ನ ಚಿಂತೆಯನ್ನರಿಯರಾಗಿ  
ಅರಸು ಷಡಕ್ಷರಿಯು  
ವರನೆನ್ನ ಕಾಡದಿರೆ  
ಶರಣರಿಗೆ ಪೇಳಿ ನಾ ಕೇಳ್ವೆನಯ್ಯಾ

೧೧

ಗಿಳಿಯ ಪಂಜರವಿಕ್ಕಿ, ಸೊಡರಿಂಗಿಣ್ಣೆಯನೆರೆದು, ಬತ್ತಿಯ  
ನಿಕ್ಕಿ, ಬರವ ಹಾರುತ್ತಿದ್ದೆನಲಗವ್ವ! ತರಗಲೆ ಗಿರಿಕೆಂದಡೆ ಹೊರ  
ಗನಾಲಿಸುವೆ. ಅಗಲಿದೆನೆಂದೆನ್ನ ಮನ ಧಿಗಿಲೆಂದಿತ್ತೆಲೆಗವ್ವ. ಕೂಡಲ  
ಸಂಗನ ಶರಣರು ಬಂದು ಬಾಗಿಲ ಮುಂದೆ ನಿಂತು ಶಿವಾ ಎಂದಡೆ  
ಸಂತೋಷಬಟ್ಟಿನಲಗವ್ವ.

— ಬಸವಣ್ಣ ನವರು



# ನಿಮ್ಮನು ನೆನೆವ ಮನವ ಬಯಸುವೆನು

ರಾಗ : ಸಾವೇರಿ - ತಾಳ : ಝಂಪೆ

ಎನಗೆ ನಿಮ್ಮನೆ ನೆನೆವ  
ಮನವನೇ ಬಯಸುವೆನು  
ಘನವಾಗಿ ಇದರಿಂದ ಮೇಲರಿಯೆನು

||ಪ||

ನಿಮ್ಮ ನೆನೆವುದೆ ಹರುಷ  
ನಿಮ್ಮ ನೆನೆವುದೆ ಪರುಷ  
ನಿಮ್ಮ ನೆನೆವುದೆ ಕಾಮಧೇನುವೆನಗೆ  
ನಿಮ್ಮ ನೆನೆವುದೆ ಗತಿಯು  
ನಿಮ್ಮ ನೆನೆವುದೆ ಮತಿಯು  
ನಿಮ್ಮ ನೆನೆವುದೆ ಇಹದ ಪರದ ಸುಖವು

೧

ನಿಮ್ಮ ನೆನೆವುದೆ ತಪವು  
ನಿಮ್ಮ ನೆನೆವುದೆ ಜಪವು  
ನಿಮ್ಮ ನೆನೆವುದೆ ಸಕಲ ಪರಮ ತತ್ವ  
ನಿಮ್ಮ ನೆನೆವುದೆ ನಿತ್ಯ  
ನಿಮ್ಮ ನೆನೆವುದೆ ಸತ್ಯ  
ನಿಮ್ಮ ನೆನೆವುದೆ ವ್ಯಕ್ತ ಕೈಲಾಸವು

೨

ತನು ದಂಡನೆಯ ಮಾಡಿ  
ಜಿನುಗಲೇತಕೆ ನಾನು  
ಘನಗಿರಿಯ ಮೇಲೆ ತಪವಿರಲೇತಕೆ  
ಮನಸಿಜಾರಿಯ ನಿನ್ನ  
ನೆನಹು ಮನದೊಳು ನೆಲಿಸೆ  
ಘನಪರಮ ಕೈಲಾಸ ತನ್ನೊಳಿಹುದು

೩

ಹಲವು ತೀರ್ಥವು ಕ್ಷೇತ್ರ  
ಹಲವು ಗಿರಿಗಹ್ವರವು  
ತೊಳಲಿ ಬಳಲುತ್ತಿರುವುದೇಕೆ ದೇವ  
ಮಲಹರನ ನೆನಹು ತಾ  
ನೆಲಸಿರಲು ಮನದೊಳಗೆ  
ಹಲವನರಸುವದೇನು ತಾನೆ ಶಿವನು

೪

ಸುರಲೋಕವೇನೆನಗೆ  
ನರಲೋಕವೇನೆನಗೆ  
ಉರಗಮಯ ಲೋಕವು ತಾನಾದಡೇನು  
ಗುರು ಪಡಕ್ಕರಿ ವರನ  
ಪರಮ ಮಂತ್ರದ ನೆನಹು  
ದೊರೆಕೊಳಲು ಶಿವಲೋಕ ತಾನಿರ್ಪುದು

೫

ಚಕೋರಂಗಿ ಚಂದ್ರಮನ ಬೆಳಗಿನ ಚಿಂತೆ, ಅಂಬುಜಕ್ಕೆ  
ಭಾನುವಿನ ಉದಯದ ಚಿಂತೆ, ಭ್ರಮರಂಗಿ ಪರಿಮಳದ ಬಂಡುಂಬ  
ಚಿಂತೆ, ಎನಗೆ ಎಮ್ಮ ಕೂಡಲಸಂಗಮದೇವರ ನೆನೆವ ಚಿಂತೆ.

— ಬಸವಣ್ಣನವರು

**ಎನ್ನ ಕರದೊಳಗಿದ್ದು ಏಕೆ ನುಡಿಯೆ ?**

ರಾಗ : ಮುಖಾರಿ - ತಾಳ : ಝಂಪೆ

ಎನ್ನ ಕರದೊಳಗಿದ್ದು  
ಎನ್ನೊಳೇತಕೆ ನುಡಿಯೆ  
ಎನ್ನ ಭವಭವದಲ್ಲಿ ಬಿಡದಾಳ್ವನೆ

॥ಪ॥

ಎನ್ನ ಚಿಂತಾಮಣಿಯೆ  
 ಎನ್ನ ಪರುಷದ ಕಣಿಯೆ  
 ಎನ್ನ ಬೇಡಿದುದೀವ ಸುರಭೂಜವೆ  
 ಎನ್ನ ಸಂಜೀವನವೆ  
 ಎನ್ನ ಪರಮಾಯುನೆ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೧

ಎನ್ನ ಗತಿಮತಿಯು ನೀ  
 ನೆನ್ನ ಜೈತನ್ಯವೇ  
 ಎನ್ನ ನಗಲದೆ ಕೂಡಿ ಬಿಡದಾಳ್ವನೇ  
 ಎನ್ನ ಇಹಪರ ಸುಖವೆ  
 ಎನ್ನ ಮುಕ್ತಿಯ ಸಿರಿಯೆ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೨

ಎನ್ನ ಭಾಗ್ಯದ ವಧುವೆ  
 ಎನ್ನ ಭಕ್ತಿಯ ನಿಥಿಯೆ  
 ಎನ್ನ ಮನವೆಂಬ ವನಿತೆಯ ತಿಲಕವೆ  
 ಎನ್ನ ಹೃದಯಾಲಯದ  
 ಚಿನ್ಮಯದ ಮೂರ್ತಿಯೇ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೩

ಎನ್ನ ಮಾತೆಯು ನೀನೆ  
 ಎನ್ನ ತಾತನು ನೀನೆ  
 ಎನ್ನ ಬಂಧುವು ಬಳಗ ಸಖನು ನೀನೆ  
 ಎನ್ನ ಪತಿಯೂ ನೀನೆ  
 ಎನ್ನ ಹಿತನೂ ನೀನೆ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೪



ಎನ್ನ ಕುಲಗುರುವೆ ನೀ  
 ಎನ್ನ ವಿದ್ಯಾಗುರುವೆ  
 ಎನ್ನ ಭವ ಭವದಲ್ಲಿ ಬಿಡದ ಗುರುವೆ  
 ಎನ್ನ ದೀಕ್ಷಾ ಗುರುವೆ  
 ಎನ್ನ ಮೋಕ್ಷಾ ಗುರುವೆ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೫

ಎನ್ನ ಮನವನಚೈತ್ರ  
 ಎನ್ನ ಘನಸುಖವಾತ್ರ  
 ಎನ್ನ ಭವವೆಂಬ ವಾರುಧಿಗೆ ಭೈತ್ರ  
 ಎನ್ನ ಜ್ಞಾನದ ನೇತ್ರ  
 ಎನ್ನ ಪುಣ್ಯದ ಗಾತ್ರ  
 ಎನ್ನ ಕರದೊಳಗಿದ್ದು ಏಕೆ ನುಡಿಯೆ

೬

ಎನ್ನ ನಿಲ್ಲಿಗೆ ತಂದು  
 ಭಿನ್ನವನು ಮಾಡಿದೈ  
 ಅನ್ಯವೇ ನಾ ನಿನಗೆ ಹೇಳು ಗುರುವೇ  
 ಎನ್ನೊಡನೆ ನುಡಿಯದಿರೆ  
 ನಿನ್ನನಾ ಭವಭವದಿ  
 ಬೆನ್ನ ಬಿಡುವೆನೆ ಷಡಕ್ಷರಿ ಲಿಂಗವೇ

೭

ನೀನು ದುಂಡುಮಂಡಲಕ್ಕೆ ಹೋದೆನೆಂದೊಡೆ ನಾನು ಸುವ್ಯ  
 ನಿಹೆನು. ನೀನು ಎನ್ನ ಕೈಯೊಳಗಿದ್ದು ಎನ್ನ ಮನದೊಳಗಿದ್ದು  
 ನುಡಿಯದಿದ್ದರಾದಾನು ಎಂತು ಸೈರಿಸುವೆನಯ್ಯ? ನೇಹವೆಂಬ ಕುಂಟೆಣಿ  
 ಚೆನ್ನಮಲ್ಲಿಕಾರ್ಜುನನೊಲಿಸದಿದ್ದರೆ ಇನ್ನೇವೆ ಸಖಯೆ ?

— ಅಕ್ಕ ಮಹಾದೇವಿ

## ಎಲೆ ಆತ್ಮನೆ

ರಾಗ : ಬಾಗೇಶ್ವರಿ - ತಾಳ : ರುಂಪೆ

ತನುವಿಡಿದ ದುಷ್ಕೃತವ  
ನೆನಿತೆನಲು ಪೇಳುವೆನು  
ಮನವೊಲಿದು ಕೇಳು ನೀನೆನೆಯಾತ್ಮನೆ ||ವ||

ಅನ್ನ ಉದಕದ ಚಿಂತೆ  
ಎಣ್ಣೆ ನೀರಿನ ಚಿಂತೆ  
ಬಣ್ಣ ಬಳಿದಾಭರಣ ತೊಡುವ ಚಿಂತೆ  
ಮಣ್ಣು ಮನೆಗಳ ಚಿಂತೆ  
ಹೊನ್ನು ಹೆಣ್ಣಿನ ಚಿಂತೆ  
ಇನ್ನು ಪುತ್ರರ ಬೇಡಿ ಬಳಲ್ಪ ಚಿಂತೆ ೧

ಅರಸುಗಳ ಭಯವಿಡಕೆ  
ಚರಿವ ಜೋರರ ಭಯವು  
ಮರಳಿ ಅಗ್ನಿಯ ಭಯವು ನೀರ ಭಯವು  
ಉರಗ ವ್ಯಾಘ್ರನ ಭಯವು  
ಅರಿ ರೋಗಗಳ ಭಯವು  
ಕರಕಷ್ಟ ತನುವಿದಕೆ ಭಯವು ನೋಡಾ ೨

ಶೀತೋಷ್ಣಗಳ ಭೀತಿ  
ಭೂತಪ್ರೇತದ ಭೀತಿ  
ಓತು ನಡಿಯಲು ಮುಳ್ಳು ನಡುವ ಭೀತಿ  
ಮಾತು ಮಾರನ ಭೀತಿ  
ರಾತ್ರಿ ಹಗಲಿನ ಭೀತಿ  
ಈ ತನುವ ಹಿಡಿದಿಡಿತು ಭೀತಿ ನೋಡಾ ೩

ಆದಲದಕೇನೆನಲು  
ಸಾಗಿಸಲು ನಿನಗಿವನು  
ಆಗಬಹುದೆ ಧರಿ ಗಗನವುಳ್ಳತನಕ  
ಆಗ ಹುಟ್ಟಿದ ಬಳಿಕ  
ಬೇಗ ಸಾವಿ ತನುವ  
ಹಾಗೆ ಮನವೇ ನೀನು ನಂಬಬಹುದೆ

೪

ಇಂತವು ತನುವಿನ  
ಚಿಂತೆಯಳಿದಾ ಲಿಂಗ  
ಭ್ರಾಂತಿಯೊಳಗಿರು ನಿನ್ನಗೆ ಸುಖ ತವ್ವದು  
ಮುಂತೆ ನಿನ್ನವನು ತ-  
ನ್ನಂತೆ ಮಾಡುವನೊಲಿದು  
ಕಂತುಹರ ಶಿವ ಷಡಕ್ಷರಿ ಲಿಂಗವು

೫

ಬಡತನಕ್ಕೆ ಉಂಬುವ ಚಿಂತೆ, ಉಣಲಾದರೆ ಇಡುವ ಚಿಂತೆ,  
ಇಡಲಾದರೆ ಹೆಂಡರ ಚಿಂತೆ, ಹೆಂಡರಾದರೆ ಮಕ್ಕಳ ಚಿಂತೆ, ಮಕ್ಕ-  
ಳಾದರೆ ಬದುಕಿನ ಚಿಂತೆ, ಬದುಕಾದರೆ ಕೇಡಿನ ಚಿಂತೆ, ಕೆಡದಿರೆ  
ಮರಣದ ಚಿಂತೆ. ಇಂತೀ ಹಲವು ಚಿಂತೆಯಲ್ಲಿವನ ಕಂಡೆನು. ಶಿವ  
ಚಿಂತೆಯಲ್ಲಿದ್ದವರ ಒಬ್ಬರನೂ ಕಾಣೆನೆಂದಾತ ನಮ್ಮ ಅಂಬಿಗರ  
ಚೌಡಯ್ಯ ನಿಜ ಶರಣನು. —ಅಂಬಿಗರ ಚೌಡಯ್ಯ



## ಎನ್ನ ಬರಿಸದಿರು

ರಾಗ : ಕಾಂಬೋದಿ - ತಾಳ : ಝಂಪೆ

ಧರಿಯತ್ತಲೆನ್ನನ್ನು  
ಬರಿಸದಿರು ಸದ್ಗುರುವೆ

ಧರಿಯ ಪಾವದೊಳು ನಾ ಜನಿಸಲಾರೆ

॥ವ॥



ಹುಸಿ ಕಳವು ಡಂಭಕವು  
 ನುಸುಳು ಅರಡಿ ತಳ್ಳಿ  
 ಹಿಸುಣ ಹೀನದಯದ ಶಬ್ದಗಾರ  
 ಕಿಸುಕುಳವು ಕೊರಚಾಟ  
 ವಿಷಮ ವಿಗಡವು ಕರುಬು  
 ಹೊಸ ಹುರುಡು ಜಾರರಾ ಜನ್ಮಾಲಯ

೧

ನಿರುದಯವು ನಿಷ್ಕರವು  
 ದುರುಳತ್ವ ಧಾಳಕವು  
 ಪರಬಂಧಕವು ಡಂಭವಪನಾದವು  
 ನೆರೆಚಿಂಡಿತನ ಪೊಲಬು  
 ಪರಧನದ ವಂಚನೆಯು  
 ಪರರ ಕೆಡಿಸುವ ಸಿದ್ಧಿಗಳು ಮಂತ್ರದ

೨

ಹರನರ್ಚಕರು ಅಲ್ಪ  
 ಪರನಿಂದಕರು ಬಹಳ  
 ಗುರುಭಕ್ತರಲ್ಪ ಗರುವಿಗಳು ಬಹಳ  
 ಹರಶ್ರುತಿಯ ಬಿಟ್ಟು ತಾ  
 ನರಸ್ಮೃತಿಯ ಲಾಲಿಪರು  
 ನಿರಯದಾಲಯವಾಗಿ ತೋರುತಿಹರು

೩

ಪತಿವ್ರತೆಯರಿಲ್ಲ ಪರಃ  
 ಸತಿ ಮುಖಿಯಿರುತಿಹರು  
 ಜಿತಕಾಮರಿಲ್ಲ ಅತಿಕಾಮರಿಹರು  
 ವ್ರತ ನೇಮಗಳು ಇಲ್ಲ  
 ಕೃತಕಿಗಳು ಘನವಯ್ಯ  
 ಕ್ಷಿತಿಯು ಅವಗುಣಿಗಳಿಗೆ ತವರುಮನೆಯು

೪

ಇಲ್ಲವೆನಬಾರದೆಲೆ  
ಇಲ್ಲುಂಟು ಧರ್ಮಿಗಳು  
ಕಲ್ಲೊಳಗೆ ಅಡಿಗಿರ್ಪ ಪರುಷದಂತೆ  
ಖುಲ್ಲಮಾನವ ನಿನಗೆ  
ಒಳ್ಳಿದರು ಕಾಣಿಸರು  
ಒಲ್ಲೆ ಮರ್ತ್ಯರ ಪಡಕ್ಷರಿ ಲಿಂಗವೆ

೫

ಹುಟ್ಟಿಂದು ಲೋಕದಲ್ಲಿ ಹುಟ್ಟಿಸಿ ಇಳಿಯ ಬಿಟ್ಟರೆ, ನಿಮ್ಮ  
ನಗುವರಯ್ಯ. ಶಿವಬಟ್ಟಿಯಲೆನ್ನನು ಇರಿಸಯ್ಯ. ಹರನೆ ಹೊಲಬು  
ಗೆಟ್ಟಿನು. ಬಟ್ಟಿಯ ತೋರಯ್ಯ. ಹುಯ್ಯಲಿಟ್ಟಿನು ಗಣಂಗಳು ಕೇಳಿ  
ರಯ್ಯ. ಕೂಡಲ ಸಂಗಮದೇವಯ್ಯ ಎನ್ನ ಕಾಡಿಹನಯ್ಯ.

— ಬಸವಣ್ಣನವರು

## ಕೇಳಕ್ಕ

ರಾಗ : ಮಲಹರಿ

ನಮ್ಮ ಮನೆಯ ಕೇಳಕ್ಕ  
ಬ್ರಹ್ಮ ಬಂದೆಡೆಗೊಂಡು  
ನಮ್ಮನೆಯ ಸುತಬಂಧುಗಳ ಕೊಂದಿತು

||ಪ||

ಎಳು ಪುಕ್ಕಳ ಕೊಂದು  
ಎಳು ತೊತ್ತಿರ ಕೊಂದು  
ಮೇಲೈವರಣ್ಣಗಳ ಕೊಂದಿತಕ್ಕ  
ಕಾಳಿನೊಳಗಿರುತಿರ್ಪ  
ಜಾಳಿಗೆಲ್ಲವ ತಿಂತು  
ಬಾಳಲೀಸದು ಮನೆಯನೆಲ್ಲರಂತೆ

೧

ಮೂರು ಕರುಗಳ ಕೊಂದು  
 ಮೂರು ಪಶುಗಳ ಕೊಂದು  
 ಮೂರೈದು ಕೋಣಗಳ ಕೊಂದಿತಕ್ಕ  
 ಮೂರು ಸೊಸೆಯರ ಕೊಂದು  
 ಮೂರಳಿಯರನು ಕೊಂದು  
 ಕೇರಿಕೇರಿಗಳಲ್ಲಿ ಹರಿಯುತಿದಕೊ

೨

ಜಡೆಗಳನು ಕೆದರಿ ತಾ  
 ಹಿಡಿದು ಶೂಲದಿ ಪೆಣನ  
 ಬಿಡದೆ ಮೈಯೊಳು ಹಾವ ತೊಡರಿಸಿಹುದು  
 ಕಡಿದ ತಲೆ ಕರದೊಳಗೆ  
 ಮಡಿದ ತಲೆ ಕೊರಳೊಳಗೆ  
 ಬಿಡದೆನ್ನನಂ ಜಿಸುತ ಬರುತಲಿಡಕೊ

೩

ಇರುಳು ಸುಳಿಯಲಿಕಂಜಿ  
 ಪುರ ಮೂರು ಹಾಳಾಗಿ  
 ನೆರೆದ ಜನರುಗಳೆಲ್ಲ ಓಡಿತಕ್ಕ  
 ಪುರಪುರದ ಮಧ್ಯದಲಿ  
 ಉರಿವುತ್ತ ತಿರುಗುತಿದೆ  
 ಇರುಳು ನಾ ಕಣ್ಣುಚ್ಚಲಮ್ಮನವ್ವ

೪

ಇನ್ನೇನನೆನ್ನುವೆನು  
 ಬೆನ್ನ ಬಿಡದಕ್ಕಯ್ಯ  
 ತನ್ನ ನಗಲುವಳೆಂದು ಹಿಂದು ಮುಂದು  
 ಎನ್ನ ಕಾದಿರುತಿಹುದು  
 ತನ್ನ ಹೆಸರೇನೆನಲು  
 ಚೆನ್ನಿಗ ಪಡಕ್ಷರಿಯ ಲಿಂಗವಂತೆ

೫



## ಮಾಯೆ ನೀನತಿ ಚೆಲುವೆ

ರಾಗ : ಕಾನಡಾ - ತಾಳ : ಝಂಪೆ

ಮಾಯೆ ನೀನತಿ ಚೆಲುವೆ  
ಕಾಯ ಮುನ್ನವೆ ಚೆಲುವು  
ಹೇಯವಾಯಿತು ಒಳಗನರಿತ ಬಳಿಕ

||ಪ||

ನಿನ್ನ ಮುಖ ಚಂದ್ರನೊಲು  
ನಿನ್ನ ಕೈ ಕಮಲದಳ  
ನಿನ್ನ ಕುಚ ಪೊಂಗಳಸದಂತೆ ಮಾಯೆ  
ನಿನ್ನಂಗ ಕನಕಲತೆ  
ನಿನ್ನಧರ ಬಿಂಬಫಲ  
ನಿನ್ನನೀಕ್ಷಿಸಿ ಸೋಲದವರಾರಿಲೆ

೧

ನಿನ್ನ ಮೃದು ವಚನಕಂ  
ನಿನ್ನ ದೈನ್ಯೋಕ್ತಿಗಂ  
ನಿನ್ನ ಕಡೆಗಣ್ಣೋಟದಾ ಭಾವಕೆ  
ನಿನ್ನ ನಸು ಮುನಿಸಿಗಂ  
ನಿನ್ನ ಚಾತುರ್ಯಕಂ  
ನಿನ್ನ ಬೆಳುನಗೆಗೆ ಸೋಲದವರಾರು

೨

ಅಣ್ಣ ತಮ್ಮನು ತಂದೆ  
ಚೆನ್ನವುತ್ರನು ಅಳಿಯ  
ಇನ್ನುಳ್ಳ ಪುರುಷರಾದವರೆಲ್ಲರ  
ನಿನ್ನ ಮೋಹವು ಎಂಬ  
ಉನ್ನತದ ಪಾಶದಲಿ  
ತಿಣ್ಣನೇ ಬಿಗಿದಿವೆ ನುಸುಳ್ಳರಾರು

೩

ನಿನ್ನೊಳಗೆ ಕಾಲನಿಹ  
 ನಿನ್ನೊಳಗೆ ಕಾಮನಿಹ  
 ನಿನ್ನೊಳಗೆ ನೇಣು ಕತ್ತರಿಗಳಿಹವು  
 ನಿನ್ನೊಳಗೆ ವಿಷವಿಹುದು  
 ನಿನ್ನೊಳಗೆ ನರಕಗಳು  
 ಇನ್ನು ನಿನ್ನನ್ನು ಗೆಲುವರಾರು ಮಾಯೆ

೪

ಕಾಮಕಾಲಗಳಿಂ ನಿ-  
 ನಾಮ ಮಾಡುವ ಮಾಯೆ  
 ಭೀಮನೆನಿಸುವ ಪಡಕ್ಕರಿ ಲಿಂಗವ  
 ನಾ ಮರಿಯ ಹೊಕ್ಕೆನಲೆ  
 ಭೀ ಮಾರಿ ಹೋಗುತ್ತ  
 ನೀ ಮುನ್ನ ದುಶ್ಚರಿತೆಯೊಳಗರಿದೆನು

೫

ಅವಳ ವಚನ ಬೆಲ್ಲದಂತೆ. ಹೃದಯದಲಿಪ್ಪುದು ನಂಜು  
 ಕಂಡಯ್ಯ. ಕಂಗಳಲೊಬ್ಬನ ಕರೆವಳು. ಮನದಲೊಬ್ಬನನೆನೆವಳು.  
 ಕೂಡಲ ಸಂಗಮದೇವ ಕೇಳಯ್ಯ ಮಾನಿಸಗಳ್ಳಿಯ ನಂಬದಿರಯ್ಯ.

—ಬಸವಣ್ಣನವರು

## ಇನ್ನೆನಗೆ ಭಯವುಂಟೆ

ರಾಗ : ಕಲ್ಯಾಣಿ - ತಾಳ : ಝಂಪೆ

ಎನ್ನ ಕಾಯವು ನಿನಗೆ  
 ಉನ್ನತಾಲಯವಾಯಿ  
 ತಿನ್ನೆನಗೆ ಭಯವುಂಟೆ ಎಲೆ ಲಿಂಗವೇ

॥ವ॥

ಎನ್ನ ಕಾಲುಗಳೆರಡು  
ಉನ್ನತದ ಕಂಭವೈ  
ಎನ್ನ ಒಡಲೇ ನಿಮಗೆ ದೇವಾಲಯ  
ಎನ್ನ ಶೋಳುಗಳೆರಡು  
ಉನ್ನತದ ಮದನ ಕೈ  
ಎನ್ನ ಶಿರ ಸೌವರ್ಣ ಕಲಶವಯ್ಯ

೧

ಎನ್ನ ಕಿವಿ ಕೀರ್ತಿಮುಖ  
ಎನ್ನ ನಾಲಿಗೆ ಘಂಟೆ  
ಎನ್ನ ನಯನಗಳೆರಡು ಜ್ಯೋತಿ ನಿಮಗೆ  
ಎನ್ನ ಮುಖವೇ ದ್ವಾರ  
ಎನ್ನ ದಂತವೆ ಅದಕೆ  
ಮಿನ್ನುತಿಹ ಮೌಕ್ತಿಕದ ಸೂಸಕಗಳು

೨

ಎನ್ನಧರ ಜವಳಿಗದ  
ಎನ್ನ ನಾಸಾಪುಟವು  
ನನ್ನಿಯಿಂ ಸೌರಭ್ಯರಸಘಟಿತವು  
ಚನ್ನಾಗಿ ಬೀಸುವ  
ಹೊನ್ನ ಜಾಳೇಂದ್ರವೈ  
ಇನ್ನುಳ್ಳ ಉಪಕರಣವೆಂತೆಂದೆನೆ

೩

ಎನ್ನ ಸಮತೆಯೆ ಜಲವು  
ಎನ್ನ ಸದ್ಗುಣ ಗಂಧ  
ಎನ್ನ ನಿತ್ಯತ್ವವೇ ಅಕ್ಷತೆಗಳು  
ಎನ್ನ ಜ್ಞಾನವೆ ಪುಷ್ಪ  
ಎನ್ನ ಭಕ್ತಿಯೆ ಬೋನ  
ಎನ್ನ ಮನವೇ ನಿಮಗೆ ಪೂಜಾರಿಯು

೪



ಇಂತಪ್ಪ ಪೂಜೆಯನು  
 ಸಂತಸದಿ ಕೈಕೊಳ್ಳತ  
 ಕಂತುಹರ ಶಿವಷಡಕ್ಷರಿ ಲಿಂಗವು  
 ಮುಂತೆ ಎನ್ನೊಳಗೆ ನಿ-  
 ಶ್ಚಿಂತನಾಗಿರುತಿರಲು  
 ಚಿಂತೆಯುಂಟೇ ಹಲವು ಭವಭೀತಿಯ

೫

ಉಳ್ಳವರು ಶಿವಾಲಯವ ಮಾಡುವರು. ನಾನೇನ ಮಾಡುವೆ  
 ಬಡವನಯ್ಯ. ಎನ್ನ ಕಾಲೇ ಕಂಭ. ದೇಹವೇ ದೇಗುಲ. ಶಿರವೇ  
 ಹೊನ್ನಗಳಸವಯ್ಯ. ಕೂಡಲ ಸಂಗಮದೇವ ಕೇಳಯ್ಯ. ಸ್ಥಾವರಕ್ಕಳಿ  
 ವುಂಟು. ಜಂಗಮಕ್ಕಳಿವಿಲ್ಲ.

—ಬಸವಣ್ಣನವರು



## ಲಿಂಗವೆ

ರಾಗ : ನಾಟಿ - ತಾಳ : ಝಂಪೆ

ಘನಮಹಿಮೆ ಲಿಂಗವೆ  
 ಅನುಪ್ರಾಣಿ ಎನ್ನ ಕರ-  
 ವನಜಕ್ಕೆ ಬಂದು ಚುಳುಕಾದಿರಲ್ಲ

॥ಪ॥

ತರಣಿಕೋಟಿಯ ಪ್ರಭೆಯ  
 ಕಿರಿದೆನಿಸ ಬೆಳಗಿನಾ  
 ವರ ಹೇಮಶೈಲಾಗ್ರದೊಳಗೊಪ್ಪುವ  
 ಹರಗಣಂಗಳ ಸುಖವ  
 ನಿರೆಯುಳಿದು ಎನ್ನಕರ  
 ಸರಸಿಜಕೆ ಬಂದು ಚುಳುಕಾದಿರಲ್ಲ

೧

ಹರಿಯಜರ ತಿಂಥಿಣಿಯು  
 ಸುರರುಗಳ ಮೊತ್ತವಾ  
 ವರ ಮುನೀಶ್ವರರುಗಳ ಸಂತಾನದಾ  
 ಹರುಷದಾನಂದದೊಳು  
 ನೆರೆಯುಳಿದು ಎನ್ನ ಕರ  
 ಸರಸಿಜಕೆ ಬಂದು ಚುಳುಕಾದಿರಲ್ಲ

೨

ಹರಿಗೆ ನಿಲುಕದ ಚರಣ  
 ಸರಸಿಜಭವನೊಮ್ಮೆ  
 ಅರಸಿಕಾಣದ ನಿಮ್ಮ ಶ್ರೀ ಮುಕುಟವು  
 ವರಮವಾಚಾತೀತ  
 ಕಿರಿದಾಗಿಯೆನ್ನ ಕರ  
 ಸರಸಿಜಕೆ ಬಂದು ಚುಳುಕಾದಿರಲ್ಲ

೩

ಮಡದಿ ಗಿರಿಜಾತೆಯನು  
 ತೊಡೆಯ ಮೇಲಿಂದಿಳುಹಿ  
 ಒಡನೆ ಗುಹ ಗಣ ರಾಯ ವೀರೇಶರೆನಿಸ  
 ಕಡುಮೋಹದತಿ ಸುತರ  
 ಬಿಡುತೆನ್ನ ಕರದೊಳಗೆ  
 ಒಡೆಯರೊಡೆಯನೆ ಬಂದು ಚುಳುಕಾದಿರಲ್ಲ

೪

ಎವ್ವಲ್ಲಿಯುವಚಾರ-  
 ವಿನೈನು ನಿಮಗುಂಟು  
 ಸನ್ನುತದ ಶಿವಷಡಕ್ಷರಿ ಲಿಂಗವೆ  
 ಎನ್ನ ಮನ ಪ್ರಾಣಗಳು  
 ಹೊನ್ನು ಹಾವಿಗೆಯಾಗಿ  
 ನಿನ್ನ ಚರಣಕೆ ಯೋಗ್ಯ ಮೆಟ್ಟಾಗಲಿ

೫

ಜಗದಗಲ, ಮುಗಿಲಗಲ, ಮಿಗಿಯಗಲ, ನಿಮ್ಮಗಲ ಪಾತಾಳ  
 ದಿಂದಿತ್ತಿತ್ತ ನಿಮ್ಮ ಶ್ರೀ ಚರಣ. ಬ್ರಹ್ಮಾಂಡದಿಂದತ್ತತ್ತ ನಿಮ್ಮ ಶ್ರೀ  
 ಮುಕುಟ. ಅಗನ್ಯ, ಅಪ್ರಮಾಣ, ಅಗೋಚರ, ಅಪ್ರತಿಮ ಲಿಂಗವೆ  
 ಕೂಡಲ ಸಂಗಮದೇವಯ್ಯ ಎನ್ನ ಕರಸ್ಥಳಕ್ಕೆ ಬಂದು ಚುಳುಕಾದಿ  
 ರಯ್ಯ. — ಬಸವಣ್ಣ ನವರು

## ಉಳುಹಿರಯ್ಯ

ರಾಗ : ಮಾಲಕಂಸ - ತಾಳ : ಝಂಪೆ

ಭವಕಾಟಕಾರದಲೆ

ಶಿವಶರಣರ ಮನೆಯ

ತವೆ ದ್ವಾರದೊಳು ಬಿದ್ದೆ ನುಳುಹಿರಯ್ಯ

||ವ||

ಹೇಸಿ ಮಾನವ ನಾನು

ಭಾಷೆವಂತನಲ್ಲ

ಈಶನೊಳು ಸಲುಗೆಯೆನಗೆಂತಪ್ಪುದೋ

ಘಾಸಿಯಾದೆನು ಭವದಿ

ಓಸರಿಸದೆ ಎನ್ನ

ಈಶನಂಘ್ರಿಗೆ ಒಲಿದು ಸಲಿಸಿರಯ್ಯ

೧

ಉದ್ಧರಿಸುವರ ಕಾಣೆ

ಇದ್ದೆಸೆಯ ಕೆಡಿಸಿದೆನು

ಹೊದ್ದುವೆನು ಇನ್ನಾವ ದೆಸೆಯ ನಾನು

ಬಿದ್ದೆ ನಿಮ್ಮಂಗಳದಿ

ಉದ್ಧರಿಸಿಯಲ್ಲದೊಡೆ

ಒದ್ದು ಕಡೆಗೆನ್ನನ್ನು ನೂಕಿರಯ್ಯ

೨



ನೀತಿಯರಿಯದೆ ನಾನು  
ಪಾತಕದ ನಡೆಯಲ್ಲಿ  
ಭೂತಳದೊಳಂ ನಡೆದೆ ಗತಿಯಾವುದು  
ಓತು ಕರುಣಿಸಿ ನೀವು  
ಪಾತಕಾಭ್ರಕೆ ಜಂಝು  
ವಾತವೆಂಬುದ ಕೇಳಿ ಬಂದೆ ನಾನು

೩

ತವ್ವ ನೋಡದೆ ಎನ್ನ  
ಒಪ್ಪವಿಟ್ಟು ನಡೆಸಿ  
ತಿಪ್ಪೆಯನು ಬಗೆದಲ್ಲಿ ಏನಿವ್ವುದು  
ಸರ್ವಧರ ನಿಮಗಂಜಿ  
ಇಪ್ಪೆನಾಗಿಯು ನಿಮಗೆ  
ಅಪ್ಪದಪ್ಪದದೊಂದು ಉಂಟೆ ಹೇಳಿ

೪

ಎಲ್ಲಾ ಪುರಾತನರು  
ಎಲ್ಲಿ ನೆನೆದಲ್ಲಿ ಎ-  
ನ್ನಲ್ಲಿ ಇವ್ವುದ ನಾನು ಬಲ್ಲಿನಾಗಿ  
ಇಲ್ಲಿ ನತನಾಗಿ ನಾ-  
ನಿಲ್ಲಿ ಕೃಪೆಯನು ಪಡೆದೆ  
ಸಲ್ಲಲಿತ ಶಿವ ಷಡಕ್ಷರಿ ಲಿಂಗವೆ

೫

ಆಸತ್ತು ನೆಲಸಿಹೆನೆಂದರೆ ಮಾಣದು, ಬೇಸತ್ತೆ ಬೆಂಬಿದ್ದೆನೆಂದರೆ  
ಮಾಣದು. ಏವೆನೇವೆನೆಂದರೆ ಮಾಣದು. ಕಾಯದ ಕರ್ಮದ ಫಲ  
ಭೋಗವು. ಕೂಡಲ ಸಂಗನ ಶರಣರು ಬಂದು ಹೋ ಹೋ  
ಅಂಜದಿರೆಂದಡಾನು ಬದುಕುವೆನು.

—ಬಸವಣ್ಣನವರು

## ಸರ್ವಾಂಗವನು ಸಲಿಸುವೆನು

ರಾಗ : ಮಾಳವಗೌಳ - ತಾಳ : ಝಂಪೆ

ಎನ್ನ ಸರ್ವಾಂಗವನು  
ನಿನ್ನ ಪರಿಣಾಮಕ್ಕೆ  
ಚೆನ್ನಾಗಿ ಸಲಿಸುವೆನು ಎಲೆ ಲಿಂಗವೆ

||ಪ||

ಎನ್ನ ಹೃದಯವು ನಿಮಗೆ  
ಉನ್ನತದ ಮನೆಯಯ್ಯ  
ಎನ್ನ ಮುಖ ಮಖಶಾಲೆ ನಿಮಗಪ್ಪುದು  
ಎನ್ನ ನವ ಚಕ್ರಗಳು  
ಬಿನ್ನಣಡ ನವನೆಲೆಯು  
ಹೊನ್ನ ಉಪರಿಗೆಯಾಗಿಪ್ಪುದಯ್ಯ

೧

ಎನ್ನ ಹೃತ್ಕಮಲವದು  
ರನ್ನಖಚಿತಗಳಪ್ಪ  
ನಿನ್ನ ಶಯನಕೆ ಮಂಚಮಾಗಿರ್ಪುದು  
ಎನ್ನ ಜ್ಞಾನವು ನಿಮಗೆ  
ಉನ್ನತದ ತಲೆಗಿಂಬು  
ಎನ್ನಯಾಚಾರವೇ ಚರಣ ಭಟನು

೨

ಎನ್ನ ಶ್ರೋತ್ರವು ನಿಮ್ಮ  
ಸನ್ನುತದ ನುಡಿಗಳನು  
ಭಿನ್ನವಿಲ್ಲದೆ ಕೇಳ್ವ ದಾಸಿ ನಿಮಗೆ  
ಎನ್ನ ತ್ವಕ್ಕದು ಚಲುವ  
ನಿನ್ನ ಚರಣವ ತೊಳೆವ  
ಮನ್ನಣೆಯ ತೊತ್ತಾಗಿ ಇರ್ಪುದಯ್ಯ

೩

ಎನ್ನ ನಯನವು ನಿಮಗೆ  
ರನ್ನವೆಳಗಿನ ಜ್ಯೋತಿ  
ಎನ್ನ ಪ್ರಾಣವು ನಿಮಗೆ ಗಂಧಭರಣಿ  
ಎನ್ನ ಜಿಹ್ವೆಯು ನಿಮಗೆ  
ಮನ್ನಣೆಯ ತಾಂಬೂಲ  
ಹೊನ್ನ ಪಡಿಗಮದಾಗಿ ಮೆರೆದಿರ್ಪುದು

೪

ಎನ್ನ ಕೈಗಳೆರಡು  
ನಿನ್ನ ಪಾಡವನೊಲಿದು  
ಚೆನ್ನಾಗಿ ತೊಳೆದಿರ್ಪ ಹೆಂಗಳಯ್ಯ  
ಎನ್ನ ಕಾಲುಗಳೆರಡು  
ನಿನ್ನ ಮಜ್ಜನಗಳಿಗೆ  
ಪನ್ನೀರುಗಳ ತರುವ ತೊತ್ತಿರಯ್ಯ

೫

ಎನ್ನ ಪ್ರಾಣವು ಇದುವೆ  
ನಿನ್ನ ರತಿಸುಖಗಳಿಗೆ  
ಭಿನ್ನವಿಲ್ಲದೆಯಿಪ್ಪ ಸತಿಯು ಬಳಿಕ  
ಎನ್ನ ಮನವದು ಬಿಡದೆ  
ಎನ್ನ ನಿನ್ನನು ತಂದು  
ಚೆನ್ನಾಗಿ ಒಂದುಗೂಡಿಸ ಕೆಳದಿಯು

೬

ಇಂತು ಸರ್ವಾಂಗವನು  
ಮುಂತೆನ್ನ ಪ್ರಾಣವನು  
ಸಂತತಂ ಲಿಂಗ ತಾ ಕೈಕೊಳುತಿರೆ  
ಭ್ರಾಂತಿ ಭ್ರಮೆಯಳಿಯಿತ್ತು  
ಚಿಂತೆಯಿನ್ನೇಕಯ್ಯ  
ಕಂತು ಹರ ಶಿವ ಪಡಕ್ಕರಿ ಲಿಂಗವೆ

೭

ಅಂಗೈಯೊಳಗಣ ಲಿಂಗವ ನೋಡುತ್ತ ಕಂಗಳು ಕಡೆಗೋಡಿ  
ವರಿಯುತ್ತ ಸುರಿವುತ್ತ ಎಂದಿಪ್ಪೆನೋ! ನೋಟವೇ ಪ್ರಾಣವಾಗಿ ಎಂದಿ  
ಪ್ಪೆನೋ! ಕೂಟವೇ ಪ್ರಾಣವಾಗಿ ಎಂದಿಪ್ಪೆನೋ! ಎನ್ನ ಅಂಗ  
ವಿಕಾರದ ಸಂಗವಳಿದು ಕೂಡಲ ಸಂಗಯ್ಯ ಲಿಂಗ ಲಿಂಗವೆನುತ್ತ.

—ಬಸವಣ್ಣನವರು

## ಶಿವನೊಳಗೆ ಮೋಹವಿರೆ ತಾನೆ ಶಿವನು

ರಾಗ : ಮುಖಾರಿ - ತಾಳ ಝಂಪೆ

ಶಿವನೊಳಗೆ ವಿಶ್ವಾಸ  
ಶಿವನೊಳಗೆ ನಂಬಿಗೆಯು  
ಶಿವನೊಳಗೆ ಮೋಹವಿರೆ ತಾನೆ ಶಿವನು

||ಪ||

ಕುರಿಯ ಹಿಕ್ಕೆಯ ತಂದು  
ಹರನೆಂದು ಭಾವಿಸುತ  
ಕುರಿಯ ಹಾಲನೆ ಕರೆದು ತಂದೆರೆಯುತ  
ಇರುತಿರಲು ತಂದೆ ತಾ  
ಪರಿತಂದು ಕೆಡಿಸಲು  
ಶಿರವರಿವ ವಿಶ್ವಾಸವನು ನೋಡಿರೆ

೧

ಭೂಮಿಯೊಳಗಭಿಮಾನ  
ಕಾಮಿನಿಯರಿಂದೆಂದು  
ಸೋಮಧರ ಚರರೂಪಿನಿಂದ ಬಂದು  
ಕಾಮಿನಿಯ ಬೇಡಿತ್ತ  
ಭೂಮೀಶ ಬಲ್ಲಾಳ  
ನಾ ಮಹಾ ವಿಶ್ವಾಸವನು ನೋಡಿರೆ

೨



ವಿಣಾಂಕಧರನಿರವು

ಊನವಾಗಲು ಕಂಡು

ಕ್ಷೋಣೀಶ ತನ್ನ ಕರಯುಗವ ಕಡಿದು

ಕ್ಷೋಣಿಯೊಳು ನುತಿವೆತ್ತು

ಜಾಣ ಕರಗಳ ಪಡೆದ

ಬಾಣನೆಂಬನ ನಂಬುಗೆಯ ನೋಡಿರೆ

೩

ಹಾಲು ಪಾಯಸ ತನ್ನ

ನಾಲಿಗೆಗೆ ಸವಿಸವಿದು

ಬಾಲೆ ತಾನುಂಬುವದನುಳಿದು ಬಳಿಕ

ಲೀಲೆಯಿಂದಲಿ ತಾನು

ಶೂಲಿಗುಣಿಸಿದಳೊಮ್ಮೆ

ಚೋಳಿಯಕ್ಕನ ಮೋಹವನು ನೋಡಿರೆ

೪

ಇಂತವು ವಿಶ್ವಾಸ

ಇಂತವು ನಂಬುಗೆಯು

ಇಂತವು ಮೋಹ ತನಗಿಲ್ಲದನಕ

ಸಂತತದಿ ಲಿಂಗವನು

ಮುಂತೆ ಪೂಜಿಸುತಿರಲು

ಎಂತೊಲಿವನಯ್ಯ ಪಡಕ್ಷರಿ ಲಿಂಗವು

೫

ನಂಬರು ನೆಚ್ಚರು ಬರಿದೆ ಕರಿವರಯ್ಯ. ನಂಬಿ ಕರಿದರೆ ಓ ಎನ್ನನೆ ಶಿವನು? ನಂಬದೆ ನೆಚ್ಚದೆ ಬರಿದೆ ಕರಿವರ ಕೊಂಬು ಮೆಟ್ಟಿ ಕೂಗಿಂದ ಕೂಡಲ ಸಂಗಮದೇವ.

— ಬಸವಣ್ಣ ನವರು

## ವರವ ಬೇಡುವೆನೊಂದ

ರಾಗ : ಮಲಹರಿ - ತಾಳ : ಝಂಪೆ

ಹರನೆ ನಾ ನಿಮ್ಮಲ್ಲಿ  
ವರವ ಬೇಡುವೆನೊಂದ  
ಶರಣರಿಗೆ ಭೃತ್ಯನಾಗಿರಿಸೆನ್ನನು

||ಪ||

ಅವರಲ್ಲಿ ಶಿವನಿಹನು  
ಶಿವನಿದೊಡಲ್ಲಿ ತಾ  
ತವೆ ಸಕಲ ಶರಣಗಣ ಮೆರೆದಿಪ್ಪುದು  
ಅವರ ಅಂಗಳ ನಿತ್ಯ  
ಶಿವಲೋಕವಾಗಿಹುದು  
ಅವರ ಘನಕಿನ್ನೇನ ಸರಿಯ ಕಾಣೆ

೧

ಅವರ ಕಿಂಕರನಾಗಿ  
ಅವರ ಪಾದವ ತೊಳೆದು  
ಅವರ ಪಡಿಗವ ಬೆಳಗಿ ತೊಳೆದು ತಂದು  
ಅವರ ಹಾವುಗೆವಿಡಿದು  
ಅವರಡಿಗಳನು ಒರೆಸಿ  
ಅವರಿಚ್ಛೆಯೊಳಗಿರ್ಪ ವರವ ಶಿವನೆ

೨

ಅವರುಂಡು ಮಿಕ್ಕುದನು  
ಅವರುಟ್ಟು ಬಿಟ್ಟುದನು  
ಅವರುಗಿದ ತಾಂಬುಲವ ಸವಿದು ನಾನು  
ಅವರಂಗಳವಗುಡಿಸಿ  
ಅವರ ಬಾಗಿಲ ಕಾಯ್ದು  
ಅವರ ಕೀಳಿಲಿ ಸೇರಿಕೊಂಡಿರ್ಪುದ

೩

ಅವರ ಎತ್ತಾಗಿ ನಾ-  
 ನವರ ತೊತ್ತಾಗಿ ನಾ-  
 ನವರ ವಶುವಾಗಿ ನಾ ಸುಖದಿವುಡ  
 ಅವರ ಬಾಗಿಲೊಳಿಪ  
 ತವೆ ಸೊಣಗ ನಾನಾಗಿ  
 ಅವರ ಚರಣದ ಧೂಳಿ ತೊಡೆದಿವುಡ

೪

ಶಿವ ನಿಮ್ಮ ಘನದಿಂದ  
 ಅವರ ಘನವತ್ಯಧಿಕ  
 ಅವರಂಗಳ ದ್ವಿತಿಯ ಕೈಲಾಸವು  
 ಅವರ ನಾ ಭವಭವದಿ  
 ತವೆ ಬಿಡದೆ ಇವುಡನು  
 ಶಿವ ಷಡಕ್ಷರಿ ವರನೆ ಪಾಲಿಸೆನಗೆ

೫

ಮೇಲಾಗಲೊಲ್ಲೆನು ಕೀಳಾಗಲೊಲ್ಲದೆ. ಕೀಳಂಗಲ್ಲದೆ ಹಯನ  
 ಕರಿವುದೆ ? ಮೇಲಾಗಿ ನರಕದಲೋಲಾಡಲಾರೆನು. ನಿಮ್ಮ ಶರಣರ  
 ಪಾದಕ್ಕೆ ಕೀಳಾಗಿರಿಸು ಮಹಾದಾನಿ ಕೂಡಲ ಸಂಗಮದೇವ.

— ಬಸವಣ್ಣ ನವರು

## ಎಲ್ಲರಲಿ ಒಂದೊಂದ ಬೇಡಿಕೊಂಬೆ

ರಾಗ : ಮಧುಮಾಧವಿ

ಎಲ್ಲ ಶರಣರ ನೆನೆದು  
 ಇಲ್ಲಿ ನಾ ನತನಾಗಿ  
 ಎಲ್ಲರನು ಒಂದೊಂದು ಬೇಡಿಕೊಂಬೆ

॥ವ॥

ಭಕ್ತಿಯಿಲ್ಲದ ಧರ್ಮ  
 ವ್ಯರ್ಥವಾಗುವದೆಂದು  
 ಭಕ್ತಿತ್ರಯವ ಕಲಿಸಿ ಮುಕ್ತನೆನಿಸಿ  
 ಮುಕ್ತಿ ಪದವಿಗೆ ಸಂದ  
 ಕರ್ತೃ ಬಸನೇಶನತಿ  
 ಭಕ್ತಿ ಭಿಕ್ಷೆಯ ನೀಡಿ ಸಲಹೆನ್ನನು

೧

ಶಿವನೊಳಗೆ ಪ್ರಾಣವನು  
 ತನೆ ಬೆರಸಿ ಹೊರಗಳಿದು  
 ಶಿವಬೆಳಗಿನೊಳು ಪರಮ ತಪವನ್ನೆದಿ  
 ಶಿವನು ತಾನಾಗಿದ್ದ  
 ಶಿವಸಿದ್ಧ ರಾಮಯ್ಯ  
 ಶಿವಯೋಗ ಭಿಕ್ಷೆಯನು ನೀಡು ಎನಗೆ

೨

ಉರ್ವಿಪತಿಯಂ ಬಿಟ್ಟು  
 ನಿರ್ವಾಣಯುತೆಯಾಗಿ  
 ಸರ್ವ ಕರಣೇಂದ್ರಿಯಗುಣಗಳಳಿದು  
 ಪರ್ವತೇಶನ ಬೆರೆದ  
 ಸರ್ವಸುಖಿ ಮಹದೇವಿ  
 ನಿರ್ವಾಣ ಭಿಕ್ಷವನು ನೀಡು ಎನಗೆ

೩

ಇಂಬರಿದು ಶಿವನೊಳಗೆ  
 ಸಂಭ್ರಮದ ನುಡಿಗಲಿತು  
 ಕುಂಭಿನಿಯ ಜನರೊಳಗೆ ನುಡಿಗಳರಿತು  
 ಗಂಭೀರನಾಗಿ ಸ್ವ-  
 ಯಂಭುವಹ ಅಜಗಣ್ಣ  
 ಗಂಭೀರ ಭಿಕ್ಷವನು ನೀಡು ಎನಗೆ

೪



ನಮ್ಮ ಶರಣರು ಬಹಳ  
ಧರ್ಮಿಗಳು ನಿರ್ಮಲರು  
ಒಮ್ಮೆಯುಂ ಭಿಕ್ಷವನು ಇಲ್ಲಿ ನ್ನರು  
ನಮ್ಮ ಸಂರಕ್ಷಿಸುವ  
ಧರ್ಮ ಭಿಕ್ಷವನುಂಡು  
ನೆಮ್ಮವೆನು ಶಿವಷಡಕ್ಷರಿ ಲಿಂಗವ

೫

ಭಕ್ತಿಯಿಲ್ಲದ ಬಡವ ನಾನಯ್ಯ, ಕಕ್ಕಯ್ಯನ ಮನೆಯಲ್ಲು  
ಬೇಡಿದೆ. ದಾಸಯ್ಯನ ಮನೆಯಲ್ಲು ಬೇಡಿದೆ. ಚನ್ನಯ್ಯನ ಮನೆಯಲ್ಲು  
ಬೇಡಿದೆ. ಎಲ್ಲ ಪುರಾತನರು ನೆರೆದು ಭಕ್ತಿ ಭಿಕ್ಷವನಿಕ್ಕಿದರೆ ಎನ್ನ  
ಪಾತ್ರೆ ತುಂಬಿತ್ತು ಕೂಡಲ ಸಂಗಮದೇವ.

—ಬಸವಣ್ಣನವರು

## ಮುಂದೆ ಏನಪ್ಪುದೋ

ರಾಗ : ಕನ್ನಡ - ತಾಳ : ಝಂಪೆ

ತನುವಿನಾ ಗುಣವು ನಿ-  
ಮ್ಮನು ನೆನೆಯಲೀಯದಲಿ  
ಘನಮಹಿಮನೇ ಮುಂದೆ ಏನಪ್ಪುದೋ

॥ಪ॥

ಅರಣ್ಯದೊಳಗಿಹೆನೆ  
ಧೀರತನವೆನಗಿಲ್ಲ  
ಊರೊಳಗಿಹೆನೆ ವಾಗ್ವಿಷಯ ಘನವು  
ಮಾರಾರಿ ನೀ ಬೇರೆ  
ಸೇರೆ ನಾನೆಂದೊಡಂ  
ಯಾರು ನಾ ಮುಂದಕ್ಕೆ ಏನಪ್ಪೆನೋ

೧

ಇರುಳು ನಾ ನೆನೆವೆನೆ  
 ಇರುಳು ನಿದ್ರೆಯ ಜಡವು  
 ಇರದೆನಗೆ ಹಗಲು ವ್ಯಾಪಾರ ಹಸಿವು  
 ತೊರೆಯಲಾರೆನು ಅಶನ  
 ತರುಬಲಾರೆನು ನಿದ್ರೆ  
 ಮರಳಿ ನಾ ಮುಂದೆ ಇನ್ನೇನಪ್ಪೆನೋ

೨

ಘನವ ನಾ ನೆನೆವೆನೆ  
 ಮನ ಹಲವು ನೆನೆವುತಿದೆ  
 ಮನವ ಹಿಡಿತರುವನಕ ನಿಮಗೆ ಮುನಿಸು  
 ಮನಭೋಗ ಬಯಸುವದು  
 ತನು ಸೊಬಗಿಗಳಿಸುವದು  
 ಘನಮಹಿಮ ನಾ ಮುಂದೆ ಏನಪ್ಪೆನೋ

೩

ಅಂಗವನು ವೇಷದಲಿ  
 ಶೃಂಗರಿಸಿ ಫಲವೇನು  
 ಲಿಂಗದಲಿ ಮನ ಪ್ರಾಣ ಬೆರೆಯದನಕ  
 ಅಂಗಜಾರಿಯೆ ಎನ್ನ  
 ಸಂಗವನು ನೀನೊಲ್ಲೆ  
 ಲಿಂಗವೇ ನಾ ಮುಂದೆ ಏನಪ್ಪೆನೋ

೪

ಮನವು ಬೇರೆನ್ನುವನು  
 ಜಿಹ್ವೆಗಿ ಕಾಡುತ್ತಲಿದೆ  
 ನೆನಹಿಂಗೆ ಬಾರದಿರೆ ನೀನೆನ್ನುವ  
 ಅನವರತ ಕಾಡುವಿಯೊ  
 ಅನುಪ್ರಾಣಿ ನೀ ಕರುಣ-  
 ವನು ಮಾಡು ಪಡಕ್ಷರಿ ಲಿಂಗವೆ

೫

ಕಾಯವಿಕಾರ ಕಾಡಿಹುದಯ್ಯ. ಮನವಿಕಾರ ಕಾಡಿಹುದಯ್ಯ.  
ಇಂದ್ರಿಯ ವಿಕಾರ ಸುಳಿವುದಯ್ಯ. ಸುಳುವಿನೊಳಗೆ ಸುಳುವುತ್ತುಲಿ  
ದ್ದೇನೆ. ಸಿಲುಕಿಸದಿರಯ್ಯ. ಅನ್ಯಚಿತ್ತವಿರಿಸದಿರಯ್ಯ. ನಿಮ್ಮ ಚಿತ್ತ  
ವಿರಿಸಯ್ಯ. ಅನುವಮ ಸುಖಸಾರಾಯ ಶರಣರಲ್ಲಿ ಕೂಡಲ ಸಂಗಮ  
ದೇವಯ್ಯ ಇದನೇ ಬೇಡುವೆನಯ್ಯ.

— ಬಸವಣ್ಣ ನವರು

## ಮಗಳೆ ಎನ್ನಯ ಮಾತು ಕೇಳು

ರಾಗ : ಅಹರಿ . ತಾಳ : ಝಂಪೆ

ಮಗಳೆ ಎನ್ನಯ ಮಾತು  
ಮಿಗೆ ಕೇಳು ನಿನ್ನಾಳ್ ಪ  
ನ್ನಗರಾಜ ವಿಷವ ತಾಳ್ವನು ಕೊರಳೊಳು ||ಪ||

ಎಲ್ಲರಂತವನಲ್ಲ  
ಬಲ್ಲಿದನು ನಿನ್ನ ಮನ-  
ದೊಲ್ಲಭನು ಅಂಗವಿದ್ಯೆಗಳೆಲ್ಲವ  
ಸಲ್ಲಿಸುತ್ತೊಳಗೊಳಗೆ  
ಮೆಲ್ಲಗೆಡೆಯಾಡುತ್ತಿರು  
ನಿಲ್ಲದಿರು ಹೊರಗೆ ರಚ್ಚೆಯ ಬಳಸದೆ ೧

ಇನನುದಯ ಕಾಲಕ್ಕೆ  
ಮನೆಯ ಕಸವನು ತೆಗೆದು  
ಅಣಿಮಾಡು ಕರಣ ತಂಡುಲವ ತಳಿಸು  
ಮನೆಯೊಳಗೆ ಕತ್ತಲೆಯ  
ಎನಿತನೆಸಗಲು ಬೇಡ  
ಮುನಿದಡವ ರಕ್ಕಸನು ನಿನ್ನಾಳ್ವನು ೨

ನೀ ಮುಗ್ಧೆ ನಿನ್ನಾಳೆ  
 ಕಾಮಾರಿ ಆತ್ಮಗಿಳಿ-  
 ರಾಮನನು ಓದಿಸಾ ಹೊರಗಾಡದೆ  
 ನಾ ಮುನ್ನಲಂಜುವೆನು  
 ನೀ ಮಗಳೆ ನಿಜ ಹೇಳು  
 ಸೋಮಧರ ಕೋಪಿಸಿದಡೆಲ್ಲಡಗುವೆ

೩

ಕಾಲಪಿಡಿವೊಡೆ ಅವಗೆ  
 ಕಾಲಿಲ್ಲ ಮೇಲ್ವಾಯ್ದು  
 ಬಾಲೆ ನೀ ಹಿಡಿವೊಡವಗೊಡಲು ಇಲ್ಲ  
 ಎಳ್ಳಿನಿತು ಬೇಸರವ  
 ತಾಳುವವನಲ್ಲ ಕಟು  
 ಶೂಲಿ ಮುನಿದಡೆ ತಿಳುಪಲರಿಯೆ ಮಗಳೆ

೪

ಮತಿ ಮಸುಳದಿರು ಮಗಳೆ  
 ಪತಿ ಕೋಪಿಸುವನು ಪತಿ-  
 ವ್ರತೆಯರೊಳು ಗೆಳತನವ ಮಾಡು ನೀನು  
 ಪತಿ ಕಾಮಜಿತ ನೀನು  
 ಅತಿಕಾಮಿಯಾತನನು  
 ಸತಿ ಕೇಳು ನೀನಿಂತು ಅಗಲಬೇಡ

೫

ಕಡುತವಕಿ ನಿನ್ನ ಪತಿ  
 ಚಿಹ್ನೆ ಬೇಸರಾಡದಿರು  
 ಒಡಗೂಡು ದಿವರಾತ್ರಿಗಳು ಎನ್ನದೆ  
 ತಪಮಾಡದಿರು ಮಗಳೆ  
 ಒಡನೆ ಮುನಿದರೆ ಬಳಿಕ  
 ಮಡದಿ ನೀನೆಂತವನ ತಿಳುಪಿ ನೆರೆವೆ

೬



ಮನೆಯೊಳಗೆ ಹಚ್ಚಿಯುರಿ  
ಯನೆ ಪಟುವನೆ ಮಾಡು  
ಅನಿತರೊಳಗಾಗಿ ನಿನ್ನಾಳ್ವ ಗೊಲಿದು  
ಮನ ಶುದ್ಧದಲಿ ಮಾಡು  
ಘನಭಕ್ತಿ ಬೋನವನು  
ಇನಿಯನಿಂಗಡೆಮಾಡು ಅದಕೊಲಿವನು

೭

ಮೂರು ಕೋಣೆಗಳೊಳಗೆ  
ಮೂರು ಜ್ಯೋತಿಯ ಬೆಳಗು  
ಆರೈದು ಮಧ್ಯ ಕೋಣೆಯ ಮನೆಯೊಳು  
ಮಾರಾರಿಯನು ನೀನ  
ವಾರ ಸುಖದೊಳು ಹೊಂದಿ  
ನಾರಿ ನೀನಿರು ಇಹವ ಪರವರಿಯದೆ

೮

ಇಂತು ವತಿಯೊಳಗೊಂದಿ  
ಸಂತತಂ ಇರುತಿರಲು  
ಕಂತುಹರ ಶಿವ ಷಡಕ್ಷರಿ ಲಿಂಗವು  
ಮುಂತೆ ನಿನ್ನವನು ತ-  
ನ್ನಂತೆ ಮಾಡುವನೊಲಿದು  
ಕಾಂತೆ ನೀನಂಬಿ ನಚ್ಚಿರು ಬೆದರದೆ

೯

ಮನೆಯ ಗಂಡನ ಮನವಾರ್ತೆಯನೇನ ಹೇಳುವೆನವ್ವ! ಅಂಗ  
ವಿದ್ಯೆಯನೊಲ್ಲ. ಕಂಗಳೊಳಗಣ ಕಸವ ಕಳೆದಲ್ಲದೆ ನೋಡಲೀಯ.  
ಕೈಯ ತೊಳೆದಲ್ಲದೆ ಮುಟ್ಟಲೀಯ. ಕಾಲ ತೊಳೆದಲ್ಲದೆ ಹೊಂದಲೀ  
ಯ. ಇಂತೀ ಸರ್ವಾಂಗ ತಲೆದೊಳೆದಕಾರಣ ಕೂಡಲ ಸಂಗಮ  
ದೇವನೆನ್ನ ಕೂಡಿಕೊಂಡನವ್ವ. — ಬಸವಣ್ಣ ನವರು

## ನಮಗೆ ಸರಿಯದಾರು

ಶಾಗ : ದ್ವಿಜಾವಂತಿ

ಶಿವಶರಣರಾ ಮನೆಯ  
ತವೆ ಸೇವೆಯನು ಮಾಡಿ  
ಭವನ ಗಿದ್ದೆನು ಎನಗೆ ಸರಿಯದಾರು

||ಪ||

ಬಸವೇಶ್ವರನು ಚನ್ನ-  
ಬಸವೇಶ್ವರನು ಕರುಣಿ  
ದಸರಯ್ಯ ಮೋಳಿಗೆಯ ಮಾರಯ್ಯನ  
ಮಸಣಯ್ಯಗಳ ಮನೆಯ  
ಕಸವ ಗುಡಿಸುವ ಮಹಾ  
ಹೊಸ ಸೇವಕರು ನಮಗೆ ಸರಿಯದಾರು

೧

ಚನ್ನಯ್ಯನಗ್ಗಣಿಯ  
ಹೊನ್ನಯ್ಯ ಗಾಣದಾ  
ಕನ್ನಯ್ಯ ಧೂಳಿದೇವರು ಬೇಡರ  
ಕಣ್ಣಯ್ಯಗಳ ಮನೆಯ  
ಉನ್ನತದ ಸೇವಕರು  
ಇನ್ನು ಧರಿಯೊಳು ನಮಗೆ ಸರಿಯದಾರು

೨

ಹರಳಯ್ಯ ಮಧುವಯ್ಯ  
ಬಳ್ಳೇಶ ಮಲ್ಲಯ್ಯ  
ಗೊಲ್ಲಾಳದೇವ ಹಾವಿನ ಹಾಳಿನ  
ಕಲ್ಲಯ್ಯಗಳ ಮನೆಯ  
ಹುಲ್ಲು ಸೊಪ್ಪನೆ ತರುವ  
ಬಲ್ಲಿದರು ನಮಗಿನ್ನು ಸರಿಯದಾರು

೩

ಬಾವೂರು ಬೊಮ್ಮಯ್ಯ  
ದೇವರ ದಾಸಯ್ಯ  
ಜಗದೇವ ಮಲ್ಲಯ್ಯ ಬೊಮ್ಮಣ್ಣನ  
ಆನಾವ ಜಗದೊಳಗೆ  
ಆ ನಂವ್ಯರಾ ಮನೆಯ  
ಸೇವಕರು ನಮಗಿಂದು ಸರಿಯದಾರು

೪

ಚಿಕ್ಕಯ್ಯ ಡೋಹರ  
ಕಕ್ಕಯ್ಯ ಸೊಡ್ಡಳಾ-  
ಛ್ವಕ್ಕಿಯಾ ಮಾರಯ್ಯ ರಾಮಯ್ಯನು  
ಚಕ್ಕಲಿಗೆ ನಾಗಯ್ಯ  
ಅಕ್ಕರಿನ ತೊತ್ತಿನಾ-  
ಮಕ್ಕಳನ್ನೆವು ನಮಗೆ ಸರಿಯದಾರು

೫

ಹಾದರದ ಬೊಮ್ಮಯ್ಯ  
ಮಾದರ ಧೂಳಯ್ಯ  
ಮೇದಾರ ಕೇತಯ್ಯ ವಹಿಲಯ್ಯನ  
ಆದಯ್ಯಗಳ ಮನೆಯ  
ಕಾದುಕೊಂಡಿರುವಂಥ  
ಆದಿಕರು ನಮಗಿನ್ನು ಸರಿಯದಾರು

೬

ಸಾಮವೇದಿಯ ಸಿದ್ಧ-  
ರಾಮಯ್ಯ ಮಯದುನ  
ರಾಮಯ್ಯ ಏಕಾಂತ ರಾಮಯ್ಯನ  
ಭೀಮಯ್ಯಗಳ ಮನೆಯ  
ಆ ಮಹಾಸೇವಕರು  
ಈ ಮಹಿಯೊಳಿಮಗಿನ್ನು ಸರಿಯದಾರು

೭

ಮೊರನದ ವೆಮ್ಮಯ್ಯ  
 ಮೊರಟದಾ ಬಂಕಯ್ಯ  
 ತಿರುನೀಲಕಂಠಯ್ಯನಣು ಮೂರ್ತಿಯು  
 ಗುರು ಮಲ್ಲಿಕಾರ್ಜುನರ  
 ವರಪಂಡಿತರ ಮನೆಯ  
 ತುರುಗಾಹಿಗರು ನಮಗೆ ಸರಿಯದಾರು

೮

ಬಂಕಯ್ಯ ಶಿವರಾತ್ರಿ  
 ಸಂಕಯ್ಯ ಹೆಡೆಹಲ್ಲ  
 ಬಂಕಯ್ಯ ಮರುಳು ವೇಷದೊಳೊಪ್ಪುವ  
 ಶಂಕರೇಶ್ವರನವರ  
 ಕಿಂಕರರ ಕಿಂಕರರ  
 ಲಿಂಕರಪ್ಪೆವು ನಮಗೆ ಸರಿಯಪಾರು

೯

ಕುಂಬಾರ ಗುಂಡಯ್ಯ  
 ಅಂಬಿಗರ ಚೌಡಯ್ಯ  
 ಕೆಂಭಾವಿ ಭೋಗಯ್ಯ ಶ್ವಪಚಯ್ಯನ  
 ಮುಂಬಾಗಿಲನು ಕಾಯ್ವ  
 ನಂಬಿಗೆಯ ಸೇವಕರು  
 ಕುಂಭಿನಿಯೊಳೆಮಗಿನ್ನು ಸರಿಯದಾರು

೧೦

ಮಳೆಯರಾಜನು ಚೋಳ  
 ವಲಘಾಂಡ ನೈನಾರು  
 ಕಲಿನಾಥನಾ ಚಾರಮ ನಂಬಿಯ  
 ಕಳೆವೆತ್ತ ಚಂಗಳೆಯ  
 ಒಳಬಾಗಿಲನು ಕಾಯ್ವ  
 ಸಲುಗೆವಾಳರು ನಮಗೆ ಸರಿಯದಾರು

೧೧



ಸಿರಿಯಾಳ ಕಲಿಯರು  
ಗುರುಭಕ್ತ ನವನಂದಿ  
ಅರಿಯಮನುವಾಳು ನಮಿತಾಂಡಾರ್ಯರ  
ಮೆರೆಮಿಂಡದೇವರ  
ಚರಣ ರಕ್ಷೆಯ ಪಿಡಿದು  
ವರವ ಪಡೆವರು ನಮಗೆ ಸರಿಯದಾರು

೧೨

ಚೋಳಕ್ಕ ದುಗ್ಗಲೆಯು  
ನೀಲಲೋಚನೆ ಚಲ್ವ  
ಸೂಳೆ ನಂಬಿಯು ಕಮಳೆ ಸೋಮವೈಯ  
ಕಾಳು ಜೈನನ ಬಿಟ್ಟು  
ಲೋಲ ವೈಜವೈಯ  
ಆಳುಗಳು ನಮಗಿನ್ನು ಸರಿಯದಾರು

೧೩

ಅಕ್ಕ ನಾಗಮ್ಮ ಸ-  
ತ್ಯಕ್ಕ ಚಂಗಳೆ ಚಲ್ವಿ  
ಅಕ್ಕರೆಯ ಮಹಾದೇವಿ ಸುಗ್ಗವೈಯ  
ಚಿಕ್ಕ ಕೊಡಗೂಸಿನವ-  
ರಕ್ಕರಿನ ತೊತ್ತಿನ  
ಮಕ್ಕಳಪ್ಪೆವು ನಮಗೆ ಸರಿಯದಾರು

೧೪

ಇಂತಪ್ಪವರ ಬಂಟ  
ನಿಂತು ಭವದಲಿ ಬಂದ  
ನಂತೆಯೆಂದರೆ ನಿಮಗೆ ಕೊರತೆಯಯ್ಯ  
ಮುಂತೆ ನಮ್ಮವನೆಂದು  
ಸಂತೋಷದಿಂದಪ್ಪ  
ಕಂತುಹರ ಶಿವಪಡಕ್ಕರಿ ಲಿಂಗವೆ

೧೫

ಅಯ್ಯಾ ನಿಮ್ಮ ವಂಶಾವಳಿಯಲ್ಲೊಬ್ಬ ತೊತ್ತಿನ ಮಗ ಹುಟ್ಟಿದಾತನ ತೊತ್ತಿನ ಮಗ ನಾನಯ್ಯ! ಬಳಿದೊತ್ತು, ಬಳಗದೊತ್ತು, ವಂಶದೊತ್ತು ನಾನಯ್ಯ. ಕೂಡಲಸಂಗಮದೇವ ನಿಮ್ಮ ಒಡತನಕ್ಕೆ ಕೇಡಿಲ್ಲವಾಗಿ ಎನ್ನ ತೊತ್ತುತನಕ್ಕೆ ಕೇಡಿಲ್ಲವಯ್ಯ.

— ಬಸವಣ್ಣನವರು



## ಹೆದರಿ ನುಡಿಯಲಮ್ಮನು

ರಾಗ : ಸುರುಟಿ - ತಾಳ : ಝಂಪೆ

ಮುದದಿ ಶರಣರುಗಳ ನುಡಿಗೆ  
ಇದಿರ ನುಡಿಯ ನುಡಿಯದವರು  
ಪದುಳದಿಂದ ನುಡಿದ ಮಾಳ್ಕೆಯಿಂದ ನುಡಿವೆನು ||ಪ||

ಕಡಿದ ಕೊನರು ಚಿಗುರಿತೆನಲು  
ಕಡಿದ ಕೊನರು ಚಿಗುರಿತೆಂಬೆ  
ಮಡಿದ ಮನುಷನಿದ್ದನೆನಲು ಎದ್ದನೆಂಬೆನು  
ಕಡಿದ ಶಿರವು ಹತ್ತಿತೆನಲು  
ಕಡಿದ ಶಿರವು ಹತ್ತಿತೆಂಬೆ  
ಬಿಡದೆ ಬರಡು ಕರೆಯಿತೆನಲು ಕರೆಯಿತೆಂಬೆನು ೧

ಉರಗ ನೇವುಳಾಯಿತೆನಲು  
ಉರಗ ನೇವುಳಾಯಿತೆಂಬೆ  
ಗರಳ ಮಧುರವಪ್ಪದೆನಲು ಅಪ್ಪದೆಂಬೆನು  
ಬರಿದ ಚಿತ್ರ ನುಡಿಯಿತೆನಲು  
ಬರಿದ ಚಿತ್ರ ನುಡಿಯಿತೆಂಬೆ  
ಉರಿದ ವೃಕ್ಷ ಚಿಗುರಿತೆನಲು ಚಿಗುರಿತೆಂಬೆನು ೨

ಇಟ್ಟ ಹಣ್ಣು ಮಧುರವೆನಲು  
 ಇಟ್ಟ ಹಣ್ಣು ಮಧುರವೆಂಬೆ  
 ಸುಟ್ಟ ಬೀಜ ಬೆಳೆಯಿತೆನಲು ಬೆಳೆಯಿತೆಂಬೆನು  
 ನೆಟ್ಟ ಪ್ರತಿಮೆ ನಡೆಯಿತೆನಲು  
 ನೆಟ್ಟ ಪ್ರತಿಮೆ ನಡೆಯಿತೆಂಬೆ  
 ಹೊಟ್ಟೆ ಶಿಶುವು ನುಡಿಯಿತೆನಲು ನುಡಿಯಿತೆಂಬೆನು ೩

ಜಡಜಸಖನ ತಡೆದರೆನಲು  
 ಜಡಜಸಖನ ತಡೆದರೆಂಬೆ  
 ಕಡಿದ ಹಸ್ತ ಚಿಗುರಿತೆನಲು ಚಿಗುರಿತೆಂಬೆನು  
 ಮಡಿಯದವನು ಮಡಿದನೆನಲು  
 ಮಡಿಯದವನು ಮಡಿದನೆಂಬೆ  
 ಕಡಿದ ಮರವು ನಡೆಯಿತೆನಲು ನಡೆಯಿತೆಂಬೆನು ೪

ಒಡನೆ ದಿಟವ ನುಡಿಯಿತಿರಲಿ  
 ಬಿಡದೆ ಸಟಿಯ ನುಡಿವುತಿರಲಿ  
 ಕಡಿಯಲವರು "ಅಲ್ಲ ಅಹುದು" ಎನ್ನಲಮ್ಮನು  
 ಮೃಡ ಷಡಕ್ಷರಾಂಕ ಬಂದು  
 ಕೆಡಹಿ ನಾಲಿಗೆಯನು ಹಿಡಿದು  
 ಬಿಡದೆ ಕೀಳ್ವನೆಂದು ಹೆದರಿ ನುಡಿಯಲಮ್ಮನು ೫

ಒಡೆಯರಾಡುವ ಮಾತ ಕಡಿ ಪರ್ಯಂತ ಕೇಳಿ, ಇದಿರು  
 ವೋಗಿ ಕಿಂಕರನಾಗಿ ನಡುಗುತ್ತ ಬಿನ್ನಹವ ಮಾಡುವ ಸದ್ಭಕ್ತನ  
 ತೋರಯ್ಯ, ಒಡೆಯರಾಡುವ ಮಾತ ಕಂಡು ಕರೆವಲ್ಲಿ ಕೆಡೆಮೆಟ್ಟಿ  
 ಬಾಯಿ ಘನವೆಂದು ಅಡುವವನ ತೋರದಿರಯ್ಯ. ಅವನ ಸಂಗದಲಿ  
 ಇರಿಸದಿರಯ್ಯ. ಅವನ ಸಹಪಂಕ್ತಿಯಲ್ಲಿ ಕುಳ್ಳಿರಿಸದಿರಯ್ಯ. ಕೂಡಲ  
 ಸಂಗಮದೇವಯ್ಯ ನಿಮ್ಮ ಬೇಡುವದೊಂದೇ ವರವ.

—ಬಸವಣ್ಣ ನವರು

## ೨೦ ವಿಕಸವಾಗಲಿ

ರಾಗ : ವಸಂತ - ತಾಳ : ರೂಪಕ

ಇಂದ್ರಿಯಂಗಳಿಚ್ಛೆಗಳಿಗೆ  
ಮುಂದುವರಿದು ಮನವು ಕೆಟ್ಟು  
ಇಂದುಧರನ ಕಡೆಗೆ ಮುಖವದಾಗಲೀಯದು ||ವ||

ವಿಕನ ಚೆಲ್ವ ಗಾನ ಧ್ವನಿಯ  
ಶುಕನ ಶಿಶುವಿನಂತೆ ನುಡಿದ  
ಸಖಿಯರುಗಳ ನುಡಿಗೆ ಕಿವಿಯು ಕಿವುಡು ಬೀಳಲೈ  
ಸಕಲ ಶಿವನ ಶಾಸ್ತ್ರಗಳನು  
ಪ್ರಕಟವಾಗಿ ಕೇಳಿ ಕೇಳಿ  
ಸುಖಿಸುವದಕೆ ಎನ್ನ ಶ್ರೋತ್ರ ವಿಕಸವಾಗಲೈ ೧

ಹೊನ್ನಿನಲಗಿನಂತೆ ಹೊಳೆವ  
ಕನ್ನಿಯರುಗಳಂಗ ಸೋಂಕ  
ಲೆನ್ನ ತನುವು ಕಲ್ಲು ಮರನ ಭಾವವಾಗಲೈ  
ಚೆನ್ನ ಶಿವನ ಚರಣ ಧೂಳಿ-  
ಯೆನ್ನು ಪೂಸಿ ಹೊರಳುವದಕೆ  
ಎನ್ನ ತನುವು ಉಬ್ಬಿ ಕೊಬ್ಬಿ ವಿಕಸವಾಗಲೈ ೨

ತೊಳಪಗಣ್ಣು ಕಳಶಕುಚದ  
ಎಳೆಯ ಪೆಣ್ಣು ನೋಡುವುದಕೆ  
ಹೊಳೆವ ನಯನವೆರಡು ಎನಗೆ ಕುರುಡು ಬೀಳಲೈ  
ಎಳೆಯ ಚಂದ್ರಧರನ ಚಲುವ-  
ನುಸುಡೊಲಿದು ನೋಡುವುದಕೆ  
ಕಳೆಗಳಾಗಿಯೆನ್ನ ನಯನ ವಿಕಸವಾಗಲೈ ೩



ಅಂಬುಜಾಕ್ಷಿಯರುಗಳಧರ  
ಚುಂಬನಕ್ಕೆ ಎನ್ನ ಜಿಹ್ವೆ  
ಹಂಬಲಿಸಿದ ಹಾಗೆ ಸೀಳಿ ಪುಗುಳವೇಳಲೈ  
ನಂಬಿ ಶಿವನ ಶರಣರುಗಳ  
ತಂಬುಲವನು ಸವಿವ್ರದಕ್ಕೆ  
ಅಂಬುರುಹದ ತೆರದಿ ಜಿಹ್ವೆ ವಿಕಸನಾಗಲೈ

೪

ಅಂಗನೆಯರು ತೊಡೆದು ಸೂಡಿ  
ದಂಗಪುಷ್ಪ ವಾಸಿಸುವೂಡೆ  
ಹಿಂಗದೆನ್ನ ನಾಸಪುಟಕೆ ನೆಗಡಿಯಾಗಲಿ  
ಮಂಗಳಾತ್ಮ ಷಡಕ್ಷರಿಯ  
ಲಿಂಗದಂಘ್ರಿಗಿತ್ತ ಕುಸುಮ  
ಹಾಂಗೆ ವಾಸಿಸುವರೆ ಘ್ರಾಣ ವಿಕಸನಾಗಲೈ

೫

ಅತ್ತಲಿತ್ತ ಹೋಗದಂತೆ ಹೆಳವನ ಮಾಡಯ್ಯ ತಂದೆ. ಸುತ್ತಿ  
ಸುಳಿದು ನೋಡದಂತೆ ಅಂಧಕನ ಮಾಡಯ್ಯ ತಂದೆ. ವತ್ತೊಂದ  
ಕೇಳದಂತೆ ಕಿವುಡನ ಮಾಡಯ್ಯ ತಂದೆ. ನಿಮ್ಮ ಶರಣರ ಪಾದವ  
ಲ್ಲದೆ ಅನ್ಯವಿಷಯಕ್ಕೆಳಸದಂತೆ ಇರಿಸು ಕೂಡಲಸಂಗಮದೇವ.

— ಬಸವಣ್ಣ ನವರು

## ಭಜತಿಯರರೆ ವಿಷ್ಣುವಾಯು

ರಾಗ : ಆನಂದ ಭೈರವಿ — ತಾಳ : ರೂಪಕ

ಭಜತಿಯರರೆ ವಿಷ್ಣುವಾಯು  
ಅಬ್ಜಾತ ಚಂದ್ರ ಸೂರ್ಯ  
ಮಧುರೆ ಭಾಪು ತಾಳ ಭಜತಿ ನಾಟ್ಯಲೀಲನಂ ||ಪ||

ಧಿಮಿಕು ಧಿಂಧಿ ಧಿಮಿಕು ಧಿಮ್ಮಿ  
 ಧಿಮಿಕು ನಂದಿ ಕಾಯರುಗಳ  
 ಯಮಕ ಚಮಕ ಮೃದಂಗ ಭಜತಿ ನಾಟ್ಯಲೀಲನಂ  
 ಅಮಲ ವೀಣೆ ಸುಸ್ವರದಲಿ  
 ಗಮಪ ಧನಿಸ ರಿಸರಿ ಸರಿಸ  
 ಗಮಪ ಭಜತಿ ತುಂಬುರಾದಿ ನಾಟ್ಯಲೀಲನಂ ೧

ಚರಣಹತಿಗೆ ಧರಣಿ ಜಲವು  
 ಸರಿಸಮಾನ ಮಟ್ಟವಾಗಿ  
 ಪರಿಜನವು ಸಹಸ್ರ ಶಿವರದಾಗಿ ಬಿದ್ದಿರೆ  
 ಕರವ ಬಿದ್ದಿರೆ ಶೈಲಮಟ್ಟಿ  
 ಉರುಳುತಿರಲು ದೆಸೆಗೆ ಕುಸುಮ  
 ವರುಷದಂತೆಯುರುಳಿ ಭಗಣ ನಷ್ಟವಾದವು ೨

ಸುರರು ಭಾಪು ಧಿರುರೆ ಎನಲು  
 ಹರಿಸುರೇಂದ್ರ ಜೀಯಮೆನಲು  
 ಹರಸಿ ಮುನಿಗಳಕ್ಷತೆಗಳ ಸೂಸಿಯಿರುತಿರೆ  
 ಇರದೆಯೆನ್ನ ಹೃದಯ ಕಮಲ  
 ಪರಮ ಪೀಠದಲ್ಲಿ ಷಡ-  
 ಕ್ಷರಿಯ ವರನು ಒಪ್ಪಿ ಸೋಗಸಿ ರಾಜಿಸಿದನು ೩

ಎನ್ನ ಕಾಯವ ದಂಡಿಗೆಯ ಮಾಡಯ್ಯ. ಎನ್ನ ಶಿರವ ಸೋ  
 ರಿಯ ಮಾಡಯ್ಯ. ಎನ್ನ ನರವ ತಂತಿಯ ಮಾಡಯ್ಯ. ಎನ್ನ  
 ಬೆರಳ ಕಡ್ಡಿಯ ಮಾಡಯ್ಯ. ಬತ್ತೀಸ ರಾಗವ ಹಾಡಯ್ಯ. ಉರ  
 ದಲೊತ್ತಿ ಬಾರಿಸು ಕೂಡಲಸಂಗಮದೇವ.

— ಬಸವಣ್ಣನವರು

## ಮನದ ಬಲುಮೆ ಎಂದಿಗಪ್ಪುದೋ

ರಾಗ : ಮಧ್ಯಮಾವತಿ

ಎಡರು ಕಂಟಕಗಳು ಬಂದು  
ತೊಡರಿ ಕಾಡುವಲ್ಲಿ ಶಿವನ  
ಬಿಡದೆ ನೆನೆವ ಮನದ ಬಲುಮೆಯೆಂದಿಗಪ್ಪುದೋ ||ಪ||

ಹಸಿವು ತೃಷೆಗಳಸಿ ತನುವ  
ಹೊಸೆದು ಹುಸಿಯ ಮಾಡುತಿರಲು  
ಬಿಸಿಲು ಕಾದು ಬೆಂಕಿಹತ್ತಿ ನೆತ್ತಿಯಡರಲು  
ಕುಸಿದು ಕುಗ್ಗಿ ಧರೆಗೆ ಬಿದ್ದು  
ಅಸುವನಳಿವ ಸಮಯದಲ್ಲಿ  
ಸಸಿನೆ ಬಿಡದೆ ಶಿವನ ನೆನೆವುದೆಂದಿಗಪ್ಪುದೋ ೧

ಶಿರವು ಹರಿದು ತುಂಡುಮಾಗಿ  
ಧರೆಗೆ ಉರುಳಿ ಬಿದ್ದ ಬಳಿಕ  
ಗುರುವೆ ಹರ ನಮಶ್ಚಿವಾಯ ಎನಲಿ ನಾಲಿಗೆ  
ಮರಳಿಯಾಚೆ ಕಡೆಯ ಮುಂಡು  
ಹೊರಳಿ ಶಿವನ ಕಡೆಗೆ ಮಗುಚಿ  
ಕರವ ಮುಗಿವ ಮನದ ಬಲುಮೆಯೆಂದಿಗಪ್ಪುದೋ ೨

ಅಡವಿಯೊಳಗೆ ಸೊಕ್ಕಿದಾನೆ  
ತೊಡರಿ ಬಂದು ಅಡ್ಡಗಟ್ಟಿ  
ಕೆಡಹಿ ಕಾಲಿನಿಂದ ಮೆಟ್ಟಿ ಸುಂಡಿಲಿಂದಲಿ  
ಹಿಡಿದು ಸೀಳಿ ಹೋಳನೆರಡ  
ತೊಡಹಿ ಬೀಸುತಿರಲು ಶಿವನ  
ಬಿಡದೆ ನೆನೆವ ಮನದ ಬಲುಮೆಯೆಂದಿಗಪ್ಪುದೋ ೩

ಓತು ನಿದ್ರೆಗೈಯುತಿರಲು  
 ಭೀತಿ ಹಿಡಿಸಿ ಸ್ವಪ್ನದಲ್ಲಿ  
 ಭೂತಬೇತಳಂಗಳೈದಿ ಭೀಷ್ಮರೂಪಿನಿಂ  
 ಘಾತಿಸುತ್ತಿರಲು ಮನವು  
 ಯಾತಕಂಜದಂತೆ ಭೂತ-  
 ನಾಥನಡಿಯ ನೆನೆವ ಬಲುಮೆಯೆಂದಿಗಪ್ಪುದೋ ೪

ಅಡವಿಯಲ್ಲಿ ಬರುವ ಪಥದಿ  
 ಸುಡುತ ಬಂದು ಕಾಡ ಬೇಗೆ  
 ಅಡರಿ ತನುವನೆಲ್ಲ ಮುಸುಕಿ ಹೋಹುವಾಗಲು  
 ಕೆಡೆದು ಉರುಳಿ ತನುವು ಪ್ರಾಣ  
 ಬಿಡುವ ಸಮಯದಲ್ಲಿ ಶಿವನ  
 ಬಿಡದೆ ನೆನೆವ ಮನದ ಬಲುಮೆಯೆಂದಿಗಪ್ಪುದೋ ೫

ಜ್ವರಗಳಡಸಿ ತನುವ ಸುಟ್ಟು  
 ಕರಿಯ ಮುರಿಯ ಮಾಡುತಿರಲು  
 ಬಿರಿದು ತನುವು ಬಾಹು ಭಗದಳಂಗಳಿಂದಲಿ  
 ಚರಿಸದಂತೆ ಎಳದಂತೆ  
 ಉರುಳದಂತೆ ಮಾಡುವಾಗ  
 ಹರನ ನೆನೆವ ಮನದ ಬಲುಮೆಯೆಂದಿಗಪ್ಪುದೋ ೬

ನಡೆವ ನುಡೆವ ಕೊಡುವ ಉಂಬ  
 ಉಡುವ ತೊಡುವ ನಿದ್ರೆ ಪ್ರಾಣ  
 ಬಿಡುವ ಸಮಯದಲ್ಲಿ ಶಿವನ ನೆನೆವ ಮನವನು  
 ಮೃಡಪಡಕ್ಕರಾಂಕ ನಿಮ್ಮ  
 ಬಿಡದೆ ಬೇಡುತಿಹೆನು ನಾನು  
 ಕೆಡುವ ಸಕಲವಾದ ಪದಗಳನ್ನು ಒಲ್ಲೆನು ೭



ಎನಿಸೆನಿಸೆಂದರೆ ನಾ ಧೃತಿಗೆಡೆನಯ್ಯ. ಎಲುದೋರಿದರೆ, ನರ  
ಹರಿದರೆ, ಕರುಳು ಕುಪ್ಪಳಿಸಿದರೆ, ನಾ ಧೃತಿಗೆಡೆನಯ್ಯ. ಶಿರಹರಿದು  
ಅಟ್ಟಿ ನೆಲಕ್ಕೆ ಬಿದ್ದರೆ, ನಾಲಿಗೆ ಕೂಡಲಸಂಗ ಶರಣೆನುತಿದ್ದಿತಯ್ಯ.  
— ಬಸವಣ್ಣನವರು

## ಮನವನಿಡಲಿಕಾಗದು

ರಾಗ : ಧೈರವಿ - ತಾಳ : ರೂಪಕ

ತಪವ ವಿದ್ಯೆ ಸಾಸಯೋಗ  
ಜಪವ ವ್ರತವ ನಡಿಸಬಹುದು  
ಗುಪಿತ ಲಿಂಗದಲ್ಲಿ ಮನವನಿಡಲಿಕಾಗದು ||ವ||

ಶೈಲತಟಗಳಲ್ಲಿ ಪರ್ಣ-  
ಶಾಲೆಯನ್ನು ಕಟ್ಟಿ ಕಂದ-  
ಮೂಲ ಫಲವ ಸವಿದು ತಪವ ಮಾಡಿ ವಿದ್ಯದ  
ಜಾಲವನ್ನು ಕಲಿತು ಇಂದ್ರ-  
ಜಾಲಗಳನು ತೋರಬಹುದು  
ಮೇಲೆ ಲಿಂಗದಲ್ಲಿ ಮನವನಿಡಲಿಕಾಗದು ೧

ದೂರದೃಷ್ಟಿ ದೂರಶ್ರವಣ  
ಮಾರಣಾದಿ ಮಂತ್ರತಂತ್ರ  
ಏರಿ ಗಗನದಲ್ಲಿ ಚರಿಸೆ ತನ್ನ ಅಲಿಗೆ  
ತೋರುವದನು ಪಡೆಯ ಬಹುದು  
ಮಾರಿ ಯಕ್ಷಿಣಿಯರ ರಚಿಸಿ  
ಸೇರಿ ಲಿಂಗದಲ್ಲಿ ಮನವನಿಡಲಿಕಾಗದು ೨

ಹುಲಿಯ ಕೂಡ ಸೆಣಿಸ ಬಹುದು  
 ಮಲಿತ ಗಜದ ಇದಿರಿನಲ್ಲಿ  
 ಚಲಿಸದಂತೆ ನಿಂದು ಕಾದ ಬಹುದು ಸಿಂಹವ  
 ಅಲಗ ಬಹುದು ಮೀಸೆಯನ್ನು  
 ಉಳಿದ ಸಾಸವಂತದಿರಲಿ  
 ಒಲಿದು ಲಿಂಗದಲ್ಲಿ ಮನವನಿಡಲಿಕಾಗದು ೩

ಕುಂಭಕಾದಿ ಯೋಗದಿಂದ  
 ಕುಂಭಿಣಿಯನು ಸಹಜ ಬಿಟ್ಟು  
 ಅಂಬರವನು ಏರ ಬಹುದು ಆದಿಯಿಲ್ಲದೆ  
 ಸಂಭ್ರಮದಲಿ ನಿತ್ಯಕೋಟಿ  
 ತುಂಬ ಜಪವ ನಡಿಸಬಹುದು  
 ನಂಬಿ ಲಿಂಗದಲ್ಲಿ ಮನವನಿಡಲಿಕಾಗದು ೪

ಅನ್ಯವಾಕ್ಯವನ್ಯ ಜಪವ-  
 ನನ್ಯದೈವಗಳನು ಬಿಟ್ಟು  
 ಉನ್ನತದಲಿ ನಡಿಸ ಬಹುದು ಸಕಲ ವ್ರತವನು  
 ಚನ್ನ ಪಡಕ್ಷರಾಂಕ ಲಿಂಗ  
 ತನ್ನ ತಾನೆ ಒಲಿಯದನಕ  
 ಇನ್ನು ಲಿಂಗದಲ್ಲಿ ಮನವನಿಡಲಿಕಾಗದು ೫

ಏನಾದರೆಯು ಸಾಧಿಸ ಬಹುದು. ಮತ್ತೇನಾದರೆಯು ಸಾಧಿಸ  
 ಬಹುದು. ತಾನಾರಿಂಬುದ ಸಾಧಿಸಲಾಗದು ಕೂಡಲಸಂಗಮ  
 ದೇವರ ಕರುಣವುಳ್ಳವಂಗಲ್ಲದೆ.

— ಬಸವಣ್ಣನವರು

## ಕಿವಿಯನೊಡ್ಡಿ ಕೇಳಲಾಗದು

ರಾಗ : ಧನ್ಯಾಸಿ

ಅಂದಿನವರಿಗಿಂದಿನವರು  
ಹೊಂದಿ ಹೋಲಲರಿಯರೆಂಬ  
ಕುಂದು ನುಡಿಯ ಕಿವಿಯನೊಡ್ಡಿ ಕೇಳಲಾಗದು ||ಪ||

ಕಡಿದ ಶಿರವ ಪಡೆದರವರು  
ಮಡಿದ ನರನ ಪಡೆದರವರು  
ಜಡಜಸಖನ ತಡೆದರವರು ಇಂದಿನವರುವೆ  
ಕಡಿದ ಶಿರವ ಜಡಜಸಖನ  
ಪಡೆಯ ತಡೆಯಲಾರರೆಂಬ  
ಜಡರ ನುಡಿಯ ಕಿವಿಯನೊಡ್ಡಿ ಕೇಳಬಾರದು ೧

ಸುಟ್ಟ ಬೀಜ ಬೆಳೆದರವರು  
ಕೆಟ್ಟ ಕಣ್ಣು ಪಡೆದರವರು  
ನೆಟ್ಟ ಕೊರಡ ಚಿಗಿತರವರು ಇಂದಿನವರುವೆ  
ಸುಟ್ಟ ಕೆಟ್ಟ ನೆಟ್ಟ ಕೊರಡು  
ದೃಷ್ಟವಾಗದಿವರಿಗೆಂಬ  
ಭ್ರಷ್ಟನುಡಿಯ ಕಿವಿಯನೊಡ್ಡಿ ಕೇಳಲಾಗದು ೨

ತನುವ ಕೊಟ್ಟರಂದಿನವರು  
ಧನವ ಕೊಟ್ಟರಂದಿನವರು  
ವನಿತೆಯರನು ಕೊಟ್ಟರಂದು ಇಂದಿನವರುವೆ  
ತನುವ ಧನವ ವನಿತೆಯರನು  
ಇನಿತನೀಯಲಾರರೆಂಬ  
ಬಿಡುಗು ನುಡಿಯ ಕಿವಿಯನೊಡ್ಡಿ ಕೇಳಲಾಗದು ೩

ತಲೆಯ ಕೊಟ್ಟರಂದಿನವರು  
 ಹೊಳೆಯ ತಡೆದರಂದಿನವರು  
 ಚಲುವ ಮಗಳ ಮುಡಿಯ ಕೊಟ್ಟರಂದಿನವರು  
 ತಲೆಯ ಹೊಳೆಯ ಮಗಳ ಮುಡಿಯ  
 ಒಲಿದು ತೋರಿ ಕೊಡರು ಎಂಬ  
 ಹೊಲೆಯ ನುಡಿಯ ಕಿವಿಯನೊಡ್ಡಿ ಕೇಳಲಾಗದು    ೪

ಅಂದಿಗೊಬ್ಬ ಶಿವನು ಮೇಣು  
 ಇಂದಿಗೊಬ್ಬ ಶಿವನದುಂಟು  
 ಎಂದು ನುಡಿದ ಪಾತಕಗರ್ಹ ನರಕ ತಪ್ಪದು  
 ಅಂದಿನವರು ಇಂದಿನವರು  
 ಎಂದು ನುಡಿಯ ಬೇಡ ನಿನಗೆ  
 ತಂದೆ ಪಡಕ್ಷರಿಯ ಲಿಂಗ ಕುಂದದೊಲಿವನು    ೫

ಅಂದಿನವರು ಇಂದಿನವರೆಂಬ ಸಂದೇಹಿಗಳಿಗೆ ಸಂದೇಹ  
 ಮುಂದುಗೂಡಿಪ್ಪದು ನೋಡಾ! ಅಂದೊಂದು ಪರಿ ಇಂದೊಂದು  
 ಪರಿಯೆ ಗುರು ಲಿಂಗ ಜಂಗಮ? ಅಂದೊಂದು ಪರಿ ಇಂದೊಂದು  
 ಪರಿಯೆ ಪಾದೋದಕ ಪ್ರಸಾದ? ಅಂದೊಂದು ಪರಿ ಇಂದೊಂದು  
 ಪರಿಯೆ ಶರಣಲಿಂಗಸಂಬಂಧ? ಅಂದೊಂದು ಪರಿ ಇಂದೊಂದು  
 ಪರಿಯೆ ಅರಿವು ಆಚರಣೆ? ಅಂದೊಂದು ಪರಿ ಇಂದೊಂದು ಪರಿಯೆ  
 ಸ್ಥಳ ಕುಳಗಳು? ಅಂದೊಂದು ಪರಿ ಇಂದೊಂದು ಪರಿಯೆ  
 ಸೌರಾಷ್ಟ್ರ ಸೋಮೇಶ್ವರ ಲಿಂಗವು?

—ಆದಯ್ಯನವರು





## ನಿಮ್ಮ ನಿಜವದ

ರಾಗ : ಜಂಝುಟಿ

ಲೋಕದವರ ಭಕ್ತಿಯುಕ್ತಿ  
ಸಾಕು ಸೊಗಸದೆನಗೆ ನಿನಗೆ  
ಏಕವಾಹ ಪರಿಯ ಮನವ ಬಯಸುತಿರ್ಪೆನು ||ಪ||

ಎನ್ನ ಒಡೆಯ ಎನ್ನ ದೇವ  
ಎನ್ನ ಕರ್ತ ಬಂದನೆಂದು  
ಉನ್ನತಾಸನವನು ಇಕ್ಕಿ ಕೈಯ ಮುಗಿವರು  
ಹೊನ್ನು ಹೆಣ್ಣು ಹಿಡಿದು ಮೇಲೆ  
ಚುನ್ನವಾಡುತಿಹರು ಅವರ  
ಭಿನ್ನ ಭಕ್ತಿ ಸಾಕು ಸೊಗಸುದೋರದೆನ್ನೊಳು ೧

ಲೀಲೆಯಿಂದ ಮನೆಗೆ ಕರೆದು  
ಹಾಲು ತುಪ್ಪಗಳನು ನೀಡಿ  
ವೀಳೆಯವನು ಕೊಡುವ ಭಕ್ತಿಯಿಂದಲಿರ್ಪರು  
ಮೇಲೆ ವನಿತೆ ಧನವು ಭೂಮಿ  
ಮಾಲೆಯೊಳಗೆ ಸಿಲ್ಕಿ ನಲಿದು  
ಲೋಲವಾಡುವವರ ಭಕ್ತಿ ಸಾಕು ಸೊಗಸದು ೨

ಇಚ್ಛೆಯಿಲ್ಲದಿರಲು ಅವರು  
ಮೆಚ್ಚಿ ಪೂಜೆ ಮಾಡುತಿಹರು  
ನಿಚ್ಛೆ ನಿಚ್ಛೆ ಕಂಡು ತಮ್ಮ ದುರ್ಗುಣಂಗಳ  
ಬಿಚ್ಛಿ ಎತ್ತಿ ನುಡಿಯೆ ಮೋರೆ  
ಕಿಚ್ಛಿನಂತೆ ಮಾಡುತಿಹರು  
ಹುಚ್ಚರುಗಳ ಭಕ್ತಿ ಸಾಕು ಎನಗೆ ಸೊಗಸದು ೩

ಒಳ್ಳಿತಾಗಿ ಓದಿ ಹಾಡಿ  
 ಲಲಿ ನುಡಿಯ ನುಡಿಯಲವರ  
 ಎಲ್ಲಿ ಗಮಿಸಬೇಡಿ ನೀವು ನಮ್ಮ ಮನೆಯೊಳು  
 ಇಲ್ಲಿ ಕ್ಷಮಿಸಿ ಎಂದು ಬಳಿಕ  
 ಎಳ್ಳಿನನಿತು ವಿಗಡ ತೋರ್ವ  
 ಹೊಳ್ಳುಗಳು ಅವರ ಭಕ್ತಿ ಸಾಕು ಸೊಗಸದು ೪

ಮರ್ತ್ಯರುಗಳು ಮಾಳ್ವಭಕ್ತಿ  
 ವ್ಯಕ್ತವಾಗಿ ತೋರದೆನಗೆ  
 ನಿತ್ಯವಾಗಿ ತೋರುತಿಹುದು ನಿಮ್ಮ ನಿಜಪದ  
 ನಿತ್ಯ ನಿಮ್ಮ ಚರಣಯುಗವ  
 ಚಿತ್ತ ಮೆಚ್ಚಿ ಅಗಲದಂತೆ  
 ಕರ್ತು ಶಿವಷಡಕ್ಷರಾಂಕ ಮಾಡು ಎನ್ನನು ೫



## ಭೋಗ ಹರಿದು ಹೋಗಲಿ

ರಾಗ : ಸುರುಟಿ - ತಾಳ : ರೂಪಕ

ಧರೆಯ ಸುಖದ ಭೋಗವೆನಗೆ  
 ಹರಿದು ಹೋಗಲಯ್ಯ ನಿಮ್ಮ  
 ಚರಣಕಮಲದಲ್ಲಿ ಮನವು ಮಗ್ನವಾಗಲಿ ||ವ||

ಒಡೆದ ಗಡಿಗೆ ಹರಿದ ಜೋಳಿ-  
 ಗೆಡದ ಕೈಯ್ಯ ಮುರಿದ ಕೋಲು  
 ಹಿಡಿದು ಊರನೆಲ್ಲ ತಿರಿದು ತಂದು ನೋಡಲು  
 ಒಡಲಿಗಾಗದಂತೆ ಮಾಡು  
 ಪ್ರೊಡವಿಯೊಳಗೆ ಸುಖವ ಮೆಚ್ಚಿ  
 ಒಡೆಯ ನಿಮ್ಮ ಮರೆದು ಭವಕೆ ಬೀಳಲಾರೆನು ೧

ಗ್ರಂಥಾಲಯ  
ನಿನ್ನ ನಾಲ್ಕನೇ ವಿಭಾಗ

ಊರನೆಲ್ಲ ತಿರಿದು ಒಡಲ  
ಪೂರನುಂಬೆನೆನಲು ಮಧ್ಯ  
ದಾರಿಯಲ್ಲಿ ತಿರಿದುದೆಲ್ಲ ಚೆಲ್ಲಿಹೋಗಲಿ  
ಮೀರಿಯಾಚೆ ಪುರವ ತಿರಿಯೆ  
ಯಾರು ಇಲ್ಲ ಎನಲಿ ಎನಗೆ  
ಮಾರಹರನ ನೆನೆವುದಿಂತುಟಲ್ಲದಾಗದು

೨

037114

ಹಳೆಯ ಅರಿವೆ ರಗಟೆಗಳನು  
ಬಲಿದು ಗಂಟನಿಕ್ಕಿ ಹೊದೆಯೆ  
ಚಳಿಯದಾಗಲೊಂದು ಕಡೆಗೆ ಸಾಲದಂದದಿ  
ಕಳೆಯುತ್ತಿರಲು ಅದರೊಳರ್ಥ  
ಇಲಿಗಳೆಳೆದು ಒಯ್ಯುತ್ತಿರಲಿ  
ಒಲಿದು ನಿಮ್ಮ ಚರಣ ನೆನೆವುದಿಂತುಟಾಗದು

೩

ಒಡೆಯರುಗಳ ಮಠಕೆ ಬರಲು  
ಜಡಿದು ಜರಿದು ನೂಕಲೆನ್ನ  
ಒಡನೆಯೊರ್ವರುಗಳ ಕೀಳಿನಲ್ಲಿ ಸೇರಲು  
ಕಡೆಗೆ ಅಟ್ಟಲವರು ಹಾಳು  
ಗುಡಿಗೆ ಬರಲು ಸೋರುತ್ತಿರಲು  
ಒಡೆಯ ನಿಮ್ಮ ನೆನೆವುದಿಂತುಟಲ್ಲದಾಗದು

೪

ಅಂಗಳದೊಳು ನಿಲ್ಲಲಿಕ್ಕೆ  
ಹಿಂಗಿದವನು ಕಳ್ಳನೆಂದು  
ಹಿಂಗಿ ಹೋಗೊಳಕಡೆಗೆಂದು ನುಡಿಯಲೆಲ್ಲರು  
ಹೀಂಗೆಯಾಗದನಕ ಜನರ  
ಸಂಗಬಿಡದು ಷಡಕ್ಷರಿಯ  
ಲಿಂಗದಂಭ್ರ ನೆನೆವುದಿಂತುಟಲ್ಲದಾಗದು

೫

ಆಶೆಯೆಂಬ ಪಾಶದಲ್ಲಿ ಭವಬಂಧನವಾಗಿದ್ದೆನಯ್ಯ ! ಸಕ್ಕತು  
ನಿಮ್ಮ ನೆನೆಯಲು ಎನಗೆ ತೆರಹಿಲ್ಲವಯ್ಯ ! ಕರುಣಾಕರ ಅಭಯಾ  
ಕರ ವರದಾನಿ ಕರುಣಿಸಯ್ಯ ! ಸಂಸಾರ ಬಂಧನವನು ಮಾಣಿಸಿ  
ಎನಗೆ ಕೃಪೆ ಮಾಡಿ ನಿಮ್ಮ ಶ್ರೀಪಾದಪದ್ಮದಲ್ಲಿ ಭ್ರಮರನಾಗರಿಸು  
ಭಕ್ತಜನಮನೋವಲ್ಲಭ ಕೂಡಲಸಂಗಮದೇವ.

—ಬಸವಣ್ಣ ನವರು

## ಭಕ್ತಹೃದಯವಾಸ

ರಾಗ : ಪೂರ್ವಿ - ತಾಳ : ರೂಪಕ

ಪುಣ್ಯತೀರ್ಥ ಪುಣ್ಯಕ್ಷೇತ್ರ  
ಪುಣ್ಯಶೈಲದಲ್ಲಿ ಮೂರು-  
ಕಣ್ಣಿನಿಲ್ಲ ಭಕ್ತರುಗಳ ಹೃದಯವಾಸನು ||ವ||

ತೀರ್ಥಪಕ್ಷಿ ಕೃಷ್ಣವೇಣಿ  
ತೀರ್ಥಗಮ್ಯ ತುಂಗಭದ್ರ  
ತೀರ್ಥಕೋಟಿ ಭಾಗಿರಥಿಯ ಭೀಮರಥಿಗಳು  
ತೀರ್ಥಗೋಪ ಯಮುನೆ ಮೊದಲು  
ತೀರ್ಥಗಳನು ತಿರುಗುತಿರಲು  
ತೀರ್ಥಗಳಲ್ಲಿಲ್ಲ ಭಕ್ತರಲ್ಲಿಯಿವನು ೧

ಕಾಶಿ ನೀಲಕಂಠ ಸುರಾ-  
ಮೇಶ ಕಾಂಚಿ ಗೋವುಕರ್ಣ  
ಈಶ ನದಿಗಳಿವು ಗುಹೆಯು ಹಿಮದ ಕೇದಾರ  
ದೇಶಗಳನು ತಿರುಗಿ ಅವನ  
ವಾಸವನ್ನು ಅರಿಯರವರು  
ಈಶನಿಹನು ಭಕ್ತರುಗಳ ಹೃದಯವಾಸದಿ ೨



ಅನಿಲನೀಲಕಾರ್ತಿಕಾದ್ರಿ  
ಘನಸುರತ್ನ ಶೈಲವಾದಿ  
ಇನಿತನೆಲ್ಲ ತಿರುಗುತಿಹರು ಶಿವನನರಸುತೆ  
ಇನಿತು ಸಾಧಕರುಗಳೆಲ್ಲ  
ಘನಷಡಕ್ಷರಾಂಕನಿರ್ವ  
ಅನುವನರಿಯರವರು ಭಕ್ತರಲ್ಲಿಯೆಂಬುದ ೩

ಕೃತಯುಗದಲ್ಲಿ ಕೇದಾರವೆಂಬ ಮೂಲಸ್ಥಾನ. ತ್ರೇತಾಯುಗ  
ದಲ್ಲಿ ವಾರಾಣಸಿ ಎಂಬ ಮೂಲಸ್ಥಾನ. ದ್ವಾಪಾರಯುಗದಲ್ಲಿ  
ವಿರೂಪಾಕ್ಷನೆಂಬ ಮೂಲಸ್ಥಾನ. ಕಲಿಯುಗದಲ್ಲಿ ಪರ್ವತನೆಂಬ  
ಮೂಲಸ್ಥಾನ. ಇಂತೀ ನಾಲ್ಕು ಮೂಲಸ್ಥಾನ. ನಾನಾ ಸ್ಥಾನವೆ ಮೆಟ್ಟಿದೆ  
ಜಂಗಮವೇ ಲಿಂಗವೆಂದು ನಂಬಿದೆ ಕೂಡಲಸಂಗಮದೇವ.

— ಬಸವಣ್ಣ ನವರು

## ಏನನೋದಿ ಏನು ಫಲ

ರಾಗ : ಕೇದಾರಗೌಳ - ತಾಳ : ರೂಪಕ

ಎನಿಸನೋದಿ ಫಲವದೇನು  
ಎನಿಸ ಕೇಳಿ ಫಲವದೇನು  
ಮನಸು ತನ್ನ ದುರ್ಗುಣಗಳ ಬಿಡದು ಶಿವ ಶಿವ ||ಪ||

ಇಂದುಧರನ ಚರಣದಲ್ಲಿ  
ಹೊಂದಿ ಸುಖದೊಳಿರದು ಮನವು  
ಕುಂದದನ್ಯ ವಿಷಯದತ್ತ ಹರಿವುದೆಂತೆನೆ  
ಒಂದು ಶುನಿಯ ಹಿಡಿದು ತಂದು  
ಅಂದಣವನು ಏರಿಸಿರಲು  
ಮುಂದೆ ಅಡಗ ಕಂಡು ನೆಗೆದ ವಾಳ್ಕೆಯಾಯಿತು ೧

ಸೊಗಸಿ ಶಿವನ ಮಂತ್ರವನ್ನು  
 ನೆಗಳುವದಕೆಯೆನ್ನ ಜಿಹ್ವೆ  
 ಸೊಗಡಿಸುವದು ಕೀಳು ನುಡಿಯೆ ಒಲಿವುದೆಂತೆನೆ  
 ಹಗಲು ಇರುಳು ತನ್ನ ಬಾಯಿ  
 ಸಿಗುವುದರಿಯದಂತೆ ನಾಯಿ  
 ಜಗುಳುವುದಕೆಯಲಸದಂತೆ ಜಿಹ್ವೆಯಲಸದು ೨

ಮಂಗಳಾತ್ಮ ಪಡಕ್ಷರಿಯ  
 ಲಿಂಗದಡಿಯ ಪೂಜಿಸುವಡೆ  
 ಕೊಂಗಿ ಮನವು ಸ್ವಸ್ಥಿರವನು ಐದದೆಂತೆನೆ  
 ಹಿಂಗದೊಲಿದು ಘನಸುಗಂಧ  
 ಸಂಗಡಿಸುತ ತೊಡೆಯೆ ಹಂದಿ  
 ಹಾಂಗೆಯಿರದೆ ಗಂಜಳಕ್ಕೆ ಓಡುವಂದದಿ ೩

ಓದಿದರೇನು ಕೇಳಿದರೇನು ಶಿವಪಥವನರಿಯದನ್ನಕ್ಕ ?  
 ಓದಿತ್ತು ಕಾಣಿರೋ ಶುಕನು ಶಿವಜ್ಞಾನವನರಿಯದನ್ನಕ್ಕ. ಓದಿದ  
 ಫಲವು ಮಾದಾರ ಚನ್ನಯ್ಯಂಗಾಯಿತ್ತು ಕೂಡಲಸಂಗಮದೇವ.

— ಬಸವಣ್ಣನವರು

## ಎನಗೆ ದೊಡ್ಡತೆ

ರಾಗ : ಮಂಗಳಕಾರಿ

ಧರೆಯೊಳಾನು ತನುವ ಧರಿಸಿ  
 ಗಿರಿಯುಶರಧಿ ಸರಸಿಜಾಂಡ-  
 ವರಿಯೆ ದೊಡ್ಡತಾದವೈಸೆ ಎನಗೆ ದೊಡ್ಡತೆ ॥ವ॥

ಮೊಟ್ಟೆಯನ್ನು ಹೊತ್ತು ನರನು  
ತಿಟ್ಟುನಿಳಿಯಲಾರದಂತೆ  
ಸೃಷ್ಟಿಯೊಳಗೆಯುದಿಸಿ ನಾನು ಕಷ್ಟತನುವನು  
ತೊಟ್ಟದಸೆಗಳಿಂದ ಧರಿಯು  
ಘಟ್ಟ ಬೆಟ್ಟ ಗಿರಿಗಳೆಲ್ಲ  
ಶ್ರೇಷ್ಠವಾದವೈಸೆ ಮಳಲಗುವೈಯೆನಗಿವು ೧

ಕೋಳದೊಳಗೆ ಸಿಲುಕಿದವನು  
ಕಾಲ ನೆಗಹಿ ನೆಗೆವುದಕ್ಕೆ  
ಮೇಲಕ್ಕೆದದಂತೆ ತನುವನಾಂತಕಾರಣ  
ಏಳು ವಾರಿಧಿಗಳು ತನಗೆ  
ಕಾಲಿನಲ್ಲಿ ಮಳಲೊಳೆಳೆದು  
ಕಾಲುನೆಗಳ ಹಾಗೆ ಎನಗೆ ದೊಡ್ಡಿ ತಪ್ಪುದೆ ೨

ಕೀರ ಪಂಜರದೊಳು ಸಿಲುಕಿ  
ಹಾರಲಾರದಂತೆ ಎನಗೆ  
ವಾರಿಜೋದ್ಭವಾಂಡವೆಲ್ಲ ದೊಡ್ಡಿ ತಪ್ಪುದೆ  
ಮಾರವೈರಿ ಷಡಕ್ಷರಿಯು  
ಮೀರಿ ಎನಗೆ ಮುನಿದು ದೊಡ್ಡ  
ಘೋರತನುವ ತೊಡಿಸಿ ತಾನು ಕೊಟ್ಟ ಕಾರಣ ೩

ಅಕಟಕಟ, ಶಿವ ನಿನಗಿನಿತು ಕರುಣವಿಲ್ಲ. ಅಕಟಕಟ, ಶಿವ  
ನಿನಗಿನಿತು ಕೃಪೆಯಿಲ್ಲ. ಏಕೆ ಹುಟ್ಟಿಸಿದೆ ಇಹಲೋಕ ದುಃಖಿಯ  
ಪರಲೋಕ ದೂರನ ? ಏಕೆ ಹುಟ್ಟಿಸಿದೆ ಕೂಡಲ ಸಂಗಮದೇವ  
ಕೇಳಯ್ಯ, ಎನಗಾಗಿ ಮತ್ತೊಂದು ತರುಮರಾದಿಗಳಿದ್ದಿಲ್ಲವೆ ?

—ಬಸವಣ್ಣನವರು

## ನಿಮ್ಮನರಿಯದೆ

ರಾಗ : ವಸಂತ

ಹಲವು ವಿದ್ಯೆ ಹಲವು ಶಾಸ್ತ್ರ  
ಹಲವು ಮಂತ್ರಗಳನೆ ಕಲಿತು  
ಹಲವು ಭವಕೆ ಬಂದರೈಸೆ ನಿಮ್ಮನರಿಯದೆ ||ಪ||

ಸುರಪಥನುಸು ಇಂದ್ರಜಾಲ  
ತುರಗಯಾಗ ಯಕ್ಷವೈಸೆ  
ಕೊರಳು ಬೆರಳು ಅಗ್ನಿ ಉದಕ ಸ್ತಂಭವೆಲ್ಲವ  
ಅರಿವುತಿರ್ಪೆ ಮರುಳೆ ನೀನು  
ಗಿರಿಯನಗುಳಿ ಇಲಿಯ ಹಿಡಿದ  
ಪರಿಗಟ್ಟಿಸೆ ಏನು ಸುಖವು ಹೇಳು ಪಾಠಕ ೧

ಛಂದ ಗಣಿತ ಧಾತುಕೋಶ  
ಮುಂದೆ ಪಂಚಕಾವ್ಯ ಮಾಘ-  
ವೊಂದು ಉಳಿಯದಂತೆ ಕಲಿಯುತಿರ್ವೆಯದರಿನಿಂ  
ಒಂದು ಕಾಳು ನೆಲ್ಲಿಗಾಗಿ  
ಮಂದರಾದ್ರಿಯನಿತ ಜೋಳ  
ತಂದು ತೂರುತಿರ್ಪ ನರನ ಮಾಳ್ಕೆ ಪಾಠಕ ೨

ಧರೆಯೊಳಖಿಳ ಮಂತ್ರಗಳನು  
ಬರೆದು ಕಲಿಯುತಿರ್ಪ ನೀನು  
ಹಿರಿಯ ಗುಡಿಯ ಕೆಡಹಿ ಮೊಳೆಯ ಪಡೆದ ಮಾಳ್ಕೆಯಿಂ  
ಅರಿದು ಷಡಕ್ಷರಿಯ ವರನ  
ಪರಮ ಮಂತ್ರವನ್ನು ಜಪಿಸೆ  
ಹರುಷ ನಿಧಿಯ ಪಡೆದ ಮಾಳ್ಕೆ ಕೇಳು ಮಾನವ ೩



ಅಡಿದರೇನು, ಹಾಡಿದರೇನು, ಓದಿದರೇನು, ತ್ರಿವಿಧ ದಾಸೋ  
ಹವಿಲ್ಲದನ್ನಕ್ಕ ? ಅಡದೆ ನವಿಲು ? ಹಾಡದೆ ತಂತಿ ? ಓದದೆ ಗಿಣಿ ?  
ಭಕ್ತಿಯಿಲ್ಲದವರನ್ನೊಲ್ಲ ಕೂಡಲ ಸಂಗಮದೇವ.

— ಬಸವಣ್ಣನವರು

## ಧರೆಯ ಭೋಗವಸ್ಥಿರ

ಭೋಗ ಪಟ್ಟದಿ

ಧರೆಯ ಭೋಗದಸ್ಥಿರವನು  
ಅರಿವ ಹಾಗೆ ಪೇಳ್ವೆ ಕೇಳು  
ಅರಿದು ತಿಳಿದು ಮರೆದು ಶಿವನ ಭಜಿಸು ಸಂತತ ||೪||

ಪುರದೊಳೋರ್ವ ವಿದ್ಯೆಧರನು  
ಹಿರಿದು ದಿವಸ ದೊರೆಯ ಕಾದು  
ಹೊರಡದಿರಲು ಒಂದು ತಂತ್ರ ನೆನೆದನೆಂತೆನೆ  
ಸುರರ ಚರನು ಹೊರಗೆ ಬಂದು  
ಪುರದ ಬಾಗಿಲೊಳಗೆ ನಿಂದು  
ದೊರೆಯ ಬರಲು ಹೇಳಿರಿಂದು ವನಕೆ ಬಂದನು ೧

ಓಡಿ ಹೋಗಿ ದೊರೆಗೆ ಹೇಳಿ  
ನೋಡಿ ಬನ್ನಿರೆನುತ ಕಳುಹೆ  
ನೋಡಿ ಬಂದು ಜೀಯ ದಿಟವು ಎನುತ ಹೇಳಲು  
ಗಾಡನೆದ್ದು ಗಜದ ಶರದಿ  
ರೂಢನಾಗಿ ಸೇನೆ ಸಹಿತ  
ಓಡಿ ಬರಲು ವನದ ಮಧ್ಯದೊಳಗೆ ಸಂದಣಿ ೨

ಅನಿತರಿಂದ ಮುಂದೆ ಬರಲು  
 ಕನಕಮಯದ ಬಾಗಿಲಲ್ಲಿ  
 ಮಿನುಗುತಿರ್ಪ ಮೇಲುಕೋಟೆ ರತ್ನ ಕಲಶವು  
 ಅನಿತರಿಂದ ಮುಂದೆ ಬರಲು  
 ಕನಕಪೀಠದಲ್ಲಿ ಇಂದ್ರ-  
 ನನುಪಮದ ಸುನೋಲಗವನು ನೃಪತಿ ಕಂಡನು ೩

ಆವದಾವ ಕಡೆಗೆ ನೋಡೆ  
 ತೀವಿದಾನೆ ಕುದುರೆ ಮಂದಿ  
 ಭಾವಿಸಲ್ಕೆ ಅರಿದು ಕನಕ ರಥಗಳಿರ್ಪವು  
 ದೇವ ಕನ್ನೆಯರುಗಳಖಿಳ  
 ತೀವಿಯಿರಲು ಓಲಗದೊಳು  
 ಭೂಮಿಯಾಣ್ಣು ಕಂಡು ತಲೆಯ ತೂಗುತಿರ್ದನು ೪

ತಳಿತ ಸತ್ತಿಗೆಗಳು ಕೋಟೆ  
 ಬಳಸಿಯಲ್ಲಿಯೊಪ್ಪತಿಹವು  
 ಮಿಳಿತ ಚಾಮರುಗಳು ಕೋಟೆ ಧಾಳಿಸುತ್ತಿರೆ  
 ಬಳಸಿ ಸುರರು ಯಕ್ಷರುಗಳು  
 ಕುಳಿತು ಇರಲು ಓಲಗದೊಳು  
 ಒಳಗೆಯೊಳಗೆ ನೃಪತಿ ಹೆದರಿ ಕೈಯ ಮುಗಿದನು ೫

ಕೈಯ ಮುಗಿದು ಕುಳ್ಳಿರಿಸುತ  
 ಜೀಯ ಇದುವೆ ವಿದ್ಯೆಯೆನಲು  
 ಒಯ್ಯನೆಲ್ಲ ಬಯಲು ಮಾಡಿ ಹೋಗಲಾ ನೃಪಂ  
 ನೈಯ ಮರೆದು ಬೆರಗುವಟ್ಟು  
 ಜೀಯ ಇದುವೆ ಚೋಡ್ಯವೆನಲು  
 ಕೈಯ್ಯನೆತ್ತಿ ವಿದ್ಯೆಧರನು ಪೊಗಳೆ ಕಂಡನು ೬

ಸಾಂಗವಾಗಿ ಧರಿಯ ಭೋಗ  
ಕಂಗಳಿಗೆ ತೋರುತಿಹುದು  
ಹಿಂಗಿ ಹೋಹುದನಿತು ಬೇಗ ಇದರ ತೆರನೊಲು  
ಮಂಗಳಾತ್ಮ ಪಡಕ್ಷರಿಯ  
ಲಿಂಗದಡಿಯ ಭಜಿಸು ನಿನಗೆ  
ಅಂಗವಹುದು ನಿತ್ಯ ಪದವು ನಂಬು ಮಾನವ ೭

ಸಂಸಾರವೆಂಬುದೊಂದು ಗಾಳಿಯ ಸೊಡರು. ಸಿರಿಯೆಂಬುದೊಂದು ಸಂತೆಯ ಮಂದಿಕ್ಕಂಡೆಯ್ಯ. ಇದನಚ್ಚಿ ಕೆಡಬೇಡ ಸಿರಿ ಎಂಬುದ. ಮರೆಯದೆ ಪೂಜಿಸು ನಮ್ಮ ಕೂಡಲ ಸಂಗಮದೇವನ.

—ಜಸವಣ್ಣ ನವರು

## ಎಂದಿಗಪ್ಪುದೋ

ರಾಗ : ಧನ್ಯಾಸಿ - ತಾಳ : ರೂಪಕ

ನಿನ್ನ ರೂಪಿನವರು ಬಂದು  
ಎನ್ನ ಬಿಡದೆ ನೊಯಿಸಲವರ  
ನಿನ್ನ ಹಾಗೆ ಕಾಂಬ ಭಕ್ತಿ ಎಂದಿಗಪ್ಪುದೋ ||ಪ||

ಬಂದಬಳಿಯ ಹೋದಬಳಿಯ  
ನಿಂದಬಳಿಯ ನೆರೆದಬಳಿಯ  
ಚಂದಗೆಡಿಸಿ ನುಡಿಯುತಿರಲು ಚರನದೊರ್ವನು  
ಇಂದುಧರನು ಮನವ ನೋಡ  
ಲೆಂದು ಬೈದನೆಂದು ನಂಬಿ  
ಕುಂದದಿವ ಭಕ್ತಿಯೆನಗೆ ಎಂದಿಗಪ್ಪುದೋ ೧

ಇಂದು ಧರನ ರೂಪಿನಿಂದ  
 ಬಂದು ಚರಣರಕ್ತವೆರಸಿ  
 ನೊಂದಿತೆಂದು ಅಳುಕದೆನ್ನ ಕೆಡಹಿ ತುಳಿದೊಡೆ  
 ಕುಂದದವರು ಶಿವಸ್ವರೂಪ  
 ರೆಂದು ಭಾವಿಸುತ್ತ ಮನವು  
 ಚಂದವಳಿಯದಿರ್ಪ ಭಕ್ತಿಯೆಂದಿಗಪ್ಪುದೋ ೨

ಮಾರಹರನ ರೂಪಿನಿಂದ  
 ಚೋರರುಗಳು ಬಂದು ಕಟ್ಟಿ  
 ದಾರಿಯಲ್ಲಿ ಸುಲಿದುಕೊಳಲು ಇರ್ದುದೆಲ್ಲವ  
 ಮಾರವೈರಿ ತಾನೆ ಬಂದು  
 ಸೂರೆಗೊಂಡು ಹೋದನೆಂಬ  
 ಸಾರನುನದ ಭಕ್ತಿಯೆನಗೆ ಎಂದಿಗಪ್ಪುದೋ ೩

ಹರನ ರೂಪಿನಿಂದ ಹಗೆಯು  
 ತರುಬಿ ಬಂದು ಎನ್ನ ಹಿಡಿದು  
 ಇರಿದು ಬಿಡದೆ ಕೆಡಹಿ ಕಡಿದು ಕೊಚ್ಚುತ್ತಿದೊಡೆ  
 ಅರಿದು ಅವರ ಕಂಡ ಬಳಿಕ  
 ಗುರು ಸ್ವರೂಪರೆಂದು ನಂಬಿ  
 ಅರಿಗಳೆನ್ನದಿರ್ಪ ಭಕ್ತಿಯೆಂದಿಗಪ್ಪುದೋ ೪

ಚರನು ಓರ್ವ ಬಂದು ಎನ್ನ  
 ಶಿರದಲಿಡಲು ಪಾದವನ್ನು  
 ವರಷಡಕ್ಷರಾಂಕ ತಾನೆ ಬಂದು ಕರುಣದಿ  
 ಚರಣಯುಗವನಿಟ್ಟನೆನ್ನ  
 ಶಿರದ ಮೇಲೆ ಎನುತ ನಂಬಿ  
 ಹರಷಗೊಳುವ ಭಕ್ತಿಯೆನಗದೆಂದಿಗಪ್ಪುದೋ ೫



ಸಂಗ ಸಹಿತ ಶರಣರು ಬಂದರೆ ನಂಬುವದೆನ್ನ ಮನವು; ನಚ್ಚು  
ವದೆನ್ನ ಮನವು. ಹಾವು ನೇಣೆಂಬ ಭ್ರಾಂತುಳ್ಳನ್ನಕ್ಕ ನಾನು ಭಕ್ತ  
ನೆಂತಪ್ಪೆನು? ಅಂಗ ಲಿಂಗಸಹಿತವಾಗಿ ಬಂದರೆ ಸಂಗ ನೀನೆಂದು  
ಮತ್ತೆ ಮನದಲ್ಲಿ ಸಂದೇಹ ಹೊಳೆದರೆ ಬೆಂದೆನಲ್ಲ ನಾನು ಕೂಡಲ  
ಸಂಗಮದೇವ.

—ಬಸವಣ್ಣನವರು

## ಸಿರಿಯು ಕನಸಿನಂತೆ

ಭೋಗ ಪಟ್ಟದಿ

ಧರಿಯ ಭೋಗವನ್ನು ಮೆಚ್ಚಿ  
ಹರನ ಮರೆದು ಕೆಡಲು ಬೇಡ  
ಧರಿಯ ಭೋಗ ಕನಸಿನಂತೆ ಕೇಳು ಮಾನವ ||ಪ||

ತಿರುಕನೊರ್ವನೂರ ಮುಂದೆ  
ಮುರುಕ ಧರ್ಮಶಾಲೆಯಲ್ಲಿ-  
ಯೊರಗಿರುತ್ತಲೊಂದು ಕನಸ ಕಂಡೆನೆಂತೆನೆ  
ಪುರದ ರಾಜ ಸತ್ತನವಗೆ  
ವರ ಕುಮಾರರಿಲ್ಲದಿರಲು  
ಕರಿಯ ಕೈಗೆ ಕುಸುಮ ಮಾಲೆಯಿತ್ತು ಪುರದೊಳು ೧

ಬಿಡಲು ಯಾರ ಕೊರಳಿನಲ್ಲಿ  
ತೊಡರಿಸುವದೋ ಅವರ ಪಟ್ಟ-  
ಕೊಡೆಯರನ್ನು ಮಾಳ್ವೆವೆಂದು ಬಿಡಲು ಅಲ್ಲಿಯೆ  
ಒಡನೆ ತನ್ನ ಕೊರಳಿನಲ್ಲಿ  
ತೊಡರಿಸಲ್ಕೆ ಕಂಡು ತಿರುಕ  
ಪೊಡವಿಯಾಣ್ಣನಾದೆನೆಂದು ಹಿಗ್ಗುತಿರ್ದನು ೨

ಪಟ್ಟಕಟ್ಟೆಯವಗೆ ನೃಪರು  
 ಕೊಟ್ಟರಖಿಳ ಕನ್ನೆಯರನು  
 ನೆಟ್ಟನವನು ರಾಜ್ಯವಾಳ್ವ ಕನಸಿನಲ್ಲಿಯೆ  
 ಹೆಟ್ಟುಗೆಯರ ಕೂಡಿ ರತಿಯು  
 ಹುಟ್ಟಿ ಸುಖದೊಳಿರುತಲವಗೆ  
 ಹುಟ್ಟಿ ಹೆಣ್ಣು ಗಂಡು ಮಕ್ಕಳಾದವಾಗಲೆ

೩

ಓಲಗದಲಿ ಇರುತ ತೊಡೆಯ  
 ಮೇಲೆ ಮಕ್ಕಳಾಡುತಿರಲು  
 ಲೀಲೆಯಿಂದ ಜಾತುರಂಗ ಬಲವ ನೋಡುತ  
 ಲೋಲನಾಗಿಯಿರುತ ನೆನೆದ  
 ಕೇಳು ಮಂತ್ರಿ ಮಕ್ಕಳಿಗೆ  
 ಬಾಲೆಯರನು ನೋಡಿ ಮದುವೆ ಮಾಡಬೇಕೆಲೈ

೪

ನೋಡಿ ಬನ್ನಿರೆನಲು ಜೀಯ  
 ನೋಡಿ ಬಂದೆವೆನಲು ಬೇಗ  
 ಮಾಡು ಲಗ್ನ ಮಂಟಪದೊಳು ಸಕಲ ಕಾರ್ಯವ  
 ಗಾಢವಾದ ಸಂಭ್ರಮಗಳ  
 ಮಾಡುತಿರ್ದ ಮದುವೆಗಳನು  
 ಕೂಡಿದಖಿಳ ರಾಯರುಗಳು ಮೆಚ್ಚುವಂದದಿ

೫

ಧನದ ಮದವು ರಾಜ್ಯ ಮದವು  
 ವನಿತೆ ಮದವು ಸುತರ ಮದವು  
 ಜನಿತಮಾಗಿ ಕನಸಿನಲ್ಲಿ ಹಿಗ್ಗುತಿರ್ದನು  
 ಅನಿತರೊಳಗೆ ನೃಪರ ದಂಡು  
 ಮನೆಯ ಮುತ್ತಿದಂತೆಯಾಗೆ  
 ಕನಸು ಕಾಣುತ್ತಿದ್ದು ಹೆದರಿ ಕಣ್ಣು ತೆರೆದನು

೬

ಮೆರೆಯುತಿರ್ದ ಭಾಗ್ಯವೆಲ್ಲ  
ಹರಿದು ಹೋಯಿತೆಂದು ತಿರುಕ  
ಮರಳಿ ನಾಚುತಿರ್ದ ಮರುಳನಂತೆಯಾಗದೆ  
ಸಿರಿಯು ಕನಸಿನಂತೆಯೆಂದು  
ಅರಿದು ಪಡಕ್ಕರಿಯ ಲಿಂಗ  
ಹರುಷದಿಂದ ಭಜಿಸು ನಿತ್ಯ ಸುಖವು ತಪ್ಪದು ೭

## ಕಾಯಮೋಹವನ್ನು ಮರೆ

ರಾಗ : ಜಂಝಾಟಿ

ಕಾಯ ಮಾಯ ಜಾಯವೆಂದು  
ಕಾಯ ಮೋಹವನ್ನು ಮರೆದು  
ಮಾಯವೈರಿ ಶಿವನ ನೆನೆವದೆಂದಿಗಪ್ಪುದೊ ||ಪ||

ಜಡವು ನಿದ್ರೆ ಆಕಳಿಕೆಯು  
ಬಿಡದೆ ಹಸಿವು ತೃಷೆಯು ವ್ಯಸನ  
ಒಡನೆ ಇದಕೆ ಸುಖವು ದುಃಖ ತಾಗುತಿರ್ಪುದು  
ಒಡಲ ಮೆಚ್ಚಿ ಶಿವನ ಸುಖವ  
ಕೆಡಿಸಿಕೊಂಬ ತನುವನಿದನು  
ಒಡಕು ಓಡಿನಂತೆ ಕಾಂಬುದೆಂದಿಗಪ್ಪುದೊ ೧

ಹಗಲು ಇರುಳು ಓಗರವನು  
ಮಿಗಿಲು ತುಂಬಿ ಸುರಿವುತಿಹುದು  
ತೊಗಲಚೀಲ ಶುಕ್ಲದೊರತೆ ಕರುಳುಜಾಳಿಗೆ  
ಅಘದ ಬೀಡು ಮುಕುತಿಗೇಡು  
ಜಗದಿ ಜನಿಸಿ ಕೆಡುವ ತನುವ  
ರಗಟಿಗಿಂತ ಕಡೆಯ ಕಾಂಬುದೆಂದಿಗಪ್ಪುದೊ ೨

ಬಿರಿತ ಕಿವಿಗಳಲ್ಲಿ ಗುಗ್ಗೆ  
 ವೊರತೆ ಕಣ್ಣಿನಲ್ಲಿ ಜೋರ  
 ಬರಿಯ ಶ್ಲೇಷ್ಮವುಗಳು ಬಾಯ ಗೊಣ್ಣೆ ಮೂಗಿನ  
 ಸುರಿವ ತನುವ ಮೆಚ್ಚಿ ಶಿವನ  
 ಮರೆದು ಕೆಡುವ ಶರೀರವಿದನು  
 ಕೆರವಿಗಿಂತ ಕಡೆಯ ಕಾಂಬುದೆಂದಿಗಪ್ಪುದೊ ೩

ಚಳಿಯ ತಾಳಲಾರದೊಮ್ಮೆ  
 ಝಳವ ತಾಳಲಾರದೊಮ್ಮೆ  
 ಬಲಿದು ರಕ್ತಣೆಯನು ಮಾಡಲೇನ ಕೊಡುವದು  
 ಗಳಿಸಿ ಪಾಪವನ್ನು ಯಮನ  
 ಬಳಿಗೆ ಒಯ್ಯ ತನುವ ನಾಯ  
 ಹಳಗಿಗಿಂದ ಕಡೆಯ ಕಾಂಬುದೆಂದಿಗಪ್ಪುದೊ ೪

ಅಂಗವಿರಲಿ ಇದೊಡೇನು  
 ಅಂಗದಿಚ್ಛೆಗಾದರೊಲಿದು  
 ಮಂಗಳಾತ್ಮ ಪಡಕ್ಷರಿಯ ಲಿಂಗ ನೆನೆವನು  
 ಹಿಂಗದಂತೆ ಹೃದಯದಲ್ಲಿ  
 ಸಂಗಿಸುತ್ತಲಿರಲು ಭವದ  
 ಭಂಗವಳಿದು ನಿತ್ಯಪದಕೆ ಕರ್ತನವನು ೫

ನೀರ ಬೊಬ್ಬಳಿಕೆಗೆ ಕಬ್ಬುನದ ಕಟ್ಟ ಕೊಟ್ಟು ಸುರಕ್ಷಿತವ  
 ಮಾಡುವ ಭರವ ನೋಡಾ ! ಮಹದಾನಿ ಕೂಡಲಸಂಗಯ್ಯನ  
 ಪೂಜಿಸಿ ಬದುಕೋ ಕಾಯವ ನಿಶ್ಚಯಿಸದೆ.

— ಬಸವಣ್ಣನವರು



## ಕೋಪವೆನಗೆ ಲೋಪವಾಗದು

ರಾಗ : ಮಂಗಳಕಾರಿ

ಚಂದ್ರಧರನಿಗೊಲಿಯದಿರ್ಪ  
ಇಂದ್ರಿಯಗಳ ಜಯಿಸದನಕ  
ಸಾಂದ್ರವಾದ ಕೋಪವೆನಗೆ ಲೋಪವಾಗದು ||ವ||

ದುಷ್ಟ ನುಡಿಯ ಬಿಡದೆ ಒಲಿದು  
ಮುಟ್ಟಿ ಕೇಳ್ವ ಹಾಗೆ ಶಿವನ  
ಶ್ರೇಷ್ಠವಾದ ಶಾಸ್ತ್ರ ಕೇಳದಿರ್ಪ ಕಿವಿಯೊಳು  
ಇಟ್ಟು ಮೊಳೆಯ ಕೊಡತಿಯಿಂದ  
ತಟ್ಟಿ ಆಚೆ ಈಚೆಗಾಗು  
ವಷ್ಟು ಬಡಿಯದನಕ ಎನ್ನ ಸಿಟ್ಟು ಹೋಗದು ೧

ಮೆಚ್ಚಿ ಶಿವನ ಸೋಂಕಿ ಸೊಕ್ಕಿ  
ಹೆಚ್ಚಿ ಪುಳಕವೇರದೊಲಿದು  
ನಿಚ್ಚಲನ್ಯ ಸೋಂಕುಗಳಿಗೆ ಎಳೆ ವತ್ಸಕ್ಕನು  
ಕೊಚ್ಚಿ ಕೊಚ್ಚಿ ಕಡಿದು ಕಡಿದು  
ನುಚ್ಚು ನುರಿಯ ಮಾಡದನಕ  
ಕೆಚ್ಚುಗೊಂಡ ಕೋಪದುರಿಯ ಕಿಚ್ಚು ಪೋಗದು ೨

ಬಿಡದೆ ಲಿಂಗವನ್ನು ನೋಡ  
ಲೊಡನೆಯಶ್ರುಜಲಗಳುಕ್ಕಿ  
ಕಡೆಗೆ ಪರಿಯದನ್ಯರೂಪನೋಳ್ವ ನಯನಕೆ  
ಒಡೆಯ! ಹೆಟ್ಟಿ ಮಳಲತಂದು  
ಕೆಡಹಿ ಹೊಯ್ದು ದಸಿಗಳಲ್ಲಿ  
ಜಡಿಯದನಕ ಎನ್ನ ಕೋಪವಡಗಿ ಪೋಗದು! ೩

ಶೂಲಧರನ ಹಾಡಿ ಹಾಡಿ  
 ಲೀಲೆಮಿಕ್ಕು ಹೊಗಳದನ್ನ  
 ಕಾಳುನುಡಿಯ ಹಗಲು ಇರುಳು ನುಡಿದ ಜಿಹ್ವೆಯ  
 ಸೀಳಿ ಸೀಳಿ ಹೋಳು ನಾಡಿ  
 ಮೇಲೆ ಸುಣ್ಣ ನೀರನೆರೆದು  
 ಮಾಲೆಗಟ್ಟದನಕ ಮನದ ಜ್ವಾಲೆ ಹೋಗದು ೪

ಲಿಂಗಕೀಯದಿರುವ ಅರಳ  
 ಭೃಂಗದಂತೆ ಅರಿವ ಮೂಗ  
 ಹಾಂಗೆ ಸೀಳದನಕ ಕೋಪ ಹರಿದು ಹೋಗದು  
 ಮಂಗಳಾತ್ಮ ಪಡಕ್ಷರಿಯ  
 ಲಿಂಗನಡಿಗೆ ಒಲಿಯದಿಂದಿ-  
 ಯಂಗಗಳಿಯದನಕ ಸುಖವು ಸಾಂಗಮಾಗದು ೫

ಅರ್ಥವಡಗದು. ಕ್ರೋಧ ತೊಲಗದು. ಕ್ರೂರ ಕುಭಾಷೆ  
 ಕುಹಕ ಬಿಡದನ್ನಕ್ಕ ನೀನೆತ್ತಲೊ ಶಿವನೆತ್ತಲೊ ಹೋಗತ್ತ ಮರುಳೇ !  
 ಭವರೋಗವೆಂಬ ತಿಮಿರ ತಿಳಿಯದನ್ನಕ್ಕ ಕೂಡಲ ಸಂಗಯ್ಯನೆತ್ತ  
 ನೀನೆತ್ತ ಮರುಳೇ!

— ಬಸವಣ್ಣ ನವರು



## ಎನಗೆ ಭೋಗ ಭಾಗ್ಯ ಬೇಡ

ರಾಗ : ಸುರಟಿ - ತಾಳ : ರೂಪಕ

ಎನಗೆ ಭೋಗ ಭಾಗ್ಯ ಬೇಡ  
 ಎನಗೆ ಜಪವು ತಪವು ಬೇಡ  
 ಎನಗೆ ನಿಮ್ಮ ತೊತ್ತು ಸೇವೆ ನಿತ್ಯವಾಗಲೈ ॥ಪ॥

ಎನ್ನ ಕಂದಿಸುತ್ತ ಬಹಳ  
ಎನ್ನ ಬಾಧಿಸುತ್ತ ಬಿಡದೆ  
ಎನ್ನನೊಂದು ನೆವಗಳಿಂದ ಕಾಡಿದವರಿಗೆ  
ಎನ್ನ ಕೊಂದಡವರಿಗೆಲ್ಲ  
ಎನ್ನ ಪೂಜೆ ಫಲಗಳೆಲ್ಲ  
ಉನ್ನತದೊಳಗವರಿಗಾಗಿ ಸುಖದಿ ಬಾಳಲಿ

೧

ಹಿಂದೆಯೆನ್ನ ಬೈದವರಿಗೆ  
ಮುಂದೆಯೆನ್ನ ಬೈದವರಿಗೆ  
ಕುಂದದೆಲ್ಲ ಜನರ ನಡುವೆ ಬೈದವರಿಗೆ  
ಇಂದುಧರನ ಕರುಣದಿಂದೆ  
ಅಂದಣವನು ಏರುವಂತೆ  
ಕುಂದದೊಲೆದು ಅವರಿಗೆಲ್ಲ ಭೋಗವಾಗಲಿ

೨

ಹಿಂಗದೆನ್ನ ನಿಂದಿಸಿದ ಜ-  
ನಂಗಳೆಲ್ಲ ಸುಖದೊಳಿರುವ  
ಹಾಂಗೆ ಶಿವನು ಅವರಿಗೆಲ್ಲ ಭಾಗ್ಯವೀಯಲಿ  
ಮಂಗಳಾತ್ಮ ಪಡಕ್ಕರಿಯ  
ಲಿಂಗ ನಿನ್ನ ತೊತ್ತುಸೇವೆ  
ಸಾಂಗಮಾಗಿಯೆನಗೆ ಬಿಡದೆ ನಿತ್ಯವಾಗಲಿ

೩

ಅಯತ ಸ್ವಾಯತ ಸನ್ನಿಹಿತದಸುಧಾವವ ನಾನೆತ್ತ ಬಲ್ಲೆನು?  
ಲಿಂಗ ಜಂಗಮಕ್ಕೆ ಮಾಡಿ ನೀಡುವ ಅಜ್ಞ ಶರಣರ ಮನೆಯಲ್ಲಿ ಭೃತ್ಯ  
ನಾಗಿರ್ವೆನಯ್ಯ. ಇದುಕಾರಣ ಕೂಡಲ ಸಂಗನ ಶರಣರಲ್ಲದೆ ಅನ್ಯ  
ವನರಿಯನಾಗಿ.

— ಬಸವಣ್ಣನವರು

## ಡಿಂಭದೊಳಗೆ ಒಂದು ಪ್ರಾಣ

ಶಾಗ : ಜಂಗಲಾ

ಡಿಂಭದೊಳಗೆ ಒಂದು ಪ್ರಾಣ  
ಕಂಭ ಸೂತ್ರ ಬೊಂಬೆಯಂತೆ  
ಎಂದಿಗಾದರೊಂದು ದಿನವು ಸಾವು ತಪ್ಪದು ||ಪ||

ಹುಟ್ಟುತೇನು ತರಲು ಇಲ್ಲ  
ಹೋಗುತೇನು ಒಯ್ಯಲಿಲ್ಲ  
ಸುಟ್ಟು ಸುಣ್ಣದ್ದ ರಳಿನಂತೆ ಆಯಿತು ದೇಹ  
ಹೊಟ್ಟೆ ಬಹಳ ಕೆಟ್ಟದೆಂದು  
ಎಷ್ಟು ಕಷ್ಟ ಪಟ್ಟಿ ಪ್ರಾಣ  
ಬಿಟ್ಟು ಹೋಗುವಾಗ ಒಂದು ಬಟ್ಟೆಯಿಲ್ಲವು ೧

ಹೊನ್ನು ಹೆಣ್ಣು ಮಣ್ಣು ಮೂರು  
ತನ್ನೊಳಿದು ಉಣ್ಣಲಿಲ್ಲ  
ಅಣ್ಣ ತಮ್ಮ ತಾಯಿ ತಂದೆ ಬಗೆಯಲಿಲ್ಲವು  
ಅನ್ನ ವಸ್ತ್ರ ಭೋಗಿಯಾಗಿ  
ತನ್ನ ಸುಖವನರಿಯಲಿಲ್ಲ  
ಮಣ್ಣು ಪಾಲದಾದ ಮೇಲೆ ಯಾರಿಗಾಯಿತು ೨

ಹತ್ತು ಎಂಟು ಲಕ್ಷ ಗಳಿಸಿ  
ಮತ್ತೆ ಸಾಲದೆಂದು ಪರರ  
ಸೊತ್ತಿಗಾಗಿ ಆಶೆ ಮಾಡಿ ನ್ಯಾಯ ಮಾಡುವ  
ಬಿತ್ತಿ ಬೆಳೆದು ಉಂಡೆನೆಂಬ  
ವ್ಯರ್ಥ ಚಿಂತೆ ಮಾಡಿದರೆಲೊ  
ಸತ್ತು ಹೋದ ಮೇಲೆ ನಿನ್ನ ಅರ್ಥದಾರಿಗೆ ೩



ಬೆಳ್ಳಿ ಬಂಗಾರಿಟ್ಟುಕೊಂಡು  
 ಒಳ್ಳೆ ವಸ್ತ್ರ ತೊಟ್ಟುಕೊಂಡು  
 ಒಳ್ಳೆ ಚಲುವ ಬೊಂಬೆಯಂತೆ ಆದಿ ಹೋದಲೊ  
 ಹಳ್ಳ ಹರಿದ ಮೇಲೆ ನೀರ  
 ಗುಳ್ಳಿಯುರುಳಿ ಹೋದ ತೆರದಿ  
 ಸುಳ್ಳುರೂಪು ಸಂಸ್ಕೃತಿಯನು ನೋಡಿರಕ್ಕಟ

೪

ಸತ್ಯನೆನಿಸಿಕೊಂಡು ಜನರ  
 ತಥ್ಯ ವಾಕ್ಯದಲ್ಲಿ ನೀನು  
 ಮುಕ್ತಿಯಾದ ಮೇಲೆ ನಿನಗೆ ಸ್ತೋತ್ರ ಮಾಳ್ವರು  
 ನಿತ್ಯ ಪಡಕ್ಕರಿಯ ಲಿಂಗ  
 ತೊತ್ತು ಆಗಿ ಭಜಿಸು ನಿನಗೆ  
 ಉತ್ತಮತ್ವ ಪದವಿ ದೊರಕಿ ಸುಖಿಪೆ ಸಂತತಂ

೫

ನಾಳೆ ಬಪ್ಪದು ನಮಗಿಂದೇ ಬರಲಿ. ಇಂದೆ ಬಪ್ಪದು ನಮ  
 ಗೀಗಲೇ ಬರಲಿ. ಇದಕಾರಂಜುವರು? ಇದಕಾರಳಸುವರು? “ಜಾತಸ್ಯ  
 ಮರಣಂ ಧೃವಂ” ಎಂದುದಾಗಿ ನಮ್ಮ ಕೂಡಲ ಸಂಗಮದೇವ  
 ಬರೆದ ಬರಹ ತಪ್ಪಿಸುವರೆ ಹರಿ ಬ್ರಹ್ಮಾದಿಗಳೆಲ್ಲ.

— ಬಸವಣ್ಣ ನವರು



## ಹಿರಿದು ಕಿರಿದು ಇಲ್ಲ

ರಾಗ : ಮಧ್ಯಮಾವತಿ

ಲಿಂಗದಲ್ಲಿ ಮನವ ಬೆರಸಿ-  
 ದಂಗೆ ಕಿರಿದು ಹಿರಿದು ಇಲ್ಲ  
 ಅಂಗ ಗುಣವನಳಿದು ನಿಜವನರಿದ ಕಾರಣ

॥ಪ॥

ಅಂಬಲಿಯದು ಅಮೃತದನ್ನ  
 ಕಂಬಳಿಗಳು ಕನಕ ದುಪಟೆ  
 ಅಂಬುಧಿಗಳು ಕಾಲುವೆಗಳು ಸಮವದಾತಗೆ  
 ನಂಬಿ ಲಿಂಗದಲ್ಲಿ ಮನವು  
 ತುಂಬಿ ಹೊರಗೆ ಮರೆದನಾಗಿ  
 ಕುಂಭಿಣಿಯೊಳು ಹಿರಿದು ಕಿರಿದು ತೋರದಾತಗೆ ೧

ಕನಕದುಪ್ಪರಿಗೆಯು ತಿಪ್ಪೆ  
 ಕನಕಶೈಲ ಹುಲ್ಲುಮರಡಿ  
 ಮಿನಗುತಿಪ್ಪ ರನ್ನ ಕಲ್ಲು ಸಮವದಾತಗೆ  
 ಘನಕೆ ಘನವದಾದ ಲಿಂಗ  
 ಮನವ ನುಂಗಿಕೊಂಡಿತಾಗಿ  
 ಇನಿತು ಹಿರಿದು ಕಿರಿದು ಕಾಣಬಾರದಾತಗೆ ೨

ಅರಳಮಂಚ ಮುಳ್ಳಹಾಸು  
 ವರ ಸುಗಂಧ ಪುಡಿಯು ಧೂಳಿ  
 ಹಿರಿಯ ಕನಕದುಡಿಯದಾರ ನೂಲು ಸಮವದು  
 ಪರಕೆ ಪರವದಾದ ಲಿಂಗ  
 ಶರಧಿಯಲ್ಲಿ ಮುಳುಗಿ ಬಳಿಕ  
 ಹೊರಗೆ ಮರೆದೆನಾಗಿ ಹಿರಿದು ಕಿರಿದು ತೋರದು ೩

ಹಿರಿಯರಿವರು ಕಿರಿಯರಿವರು  
 ಅರಿಗಳಿವರು ಮಿತ್ರರಿವರು  
 ಅರಸರಿವರು ತಿರುಳರಿವರು ಎಂದು ತೋರದು  
 ಕರಣ ಹರಣವೆಲ್ಲ ಲಿಂಗ-  
 ಕಿರಣವಾಗಿ ಹೊರಗೆ ಮರೆದು  
 ಇರುವ ಶರಣ ಹಿರಿದು ಕಿರಿದು ಕಾಣಬಾರದು ೪

ಇದುವೆ ಸುಖವು ಇದುವೆ ದುಃಖ  
ವಿದುವೆ ಮೃದುವು ಇದುವೆ ಕಠಿಣ  
ವಿದುವೆ ಶೀತವಿದುವೆ ಉಷ್ಣವೆಂದು ತೋರದು  
ಮುದದಿ ಪಡಕ್ಕರಿಯ ಲಿಂಗ  
ಒದಗಿ ತಾನೆಯಾದನಾಗಿ  
ಇದಿರಿನಲ್ಲಿ ಹಿರಿದು ಕಿರಿದು ಕಾಣಬಾರದು

॥



## ನಾನು ಒಲಿದು ಫಲವದೇನು

ರಾಗ : ಪೂರ್ವಿ

ನಾನು ಒಲಿದು ಫಲವದೇನು  
ನೀನು ಒಲಿಯದನಕ ಶಿವನೆ  
ಎನು ಮಾಡಿ ಫಲವದೇನು ಬಯಲ ಭ್ರಮೆಯದು ||ಪ||

ಜಪವ ಮಾಡಿ ಫಲವದೇನು  
ತಪವ ಮಾಡಿ ಫಲವದೇನು  
ಅಪರಿಮಿತ ಶಾಸ್ತ್ರ ಪರಿಸಿ ಫಲವದೇನಲೈ  
ತ್ರಿಪುರವೈರಿ ತನ್ನ ತಾನೆ  
ಸುಪಥದೋರಿ ಒಲಿಯದನಕ  
ಉಪಮೆಯಿಂದ ಮಾಡೆ ತುದಿಗೆ ಕೆಟ್ಟು ಪೋವುದು ೧

ಹೆಣ್ಣು ಬಿಟ್ಟು ಫಲವದೇನು  
ಹೊನ್ನ ಬಿಟ್ಟು ಫಲವದೇನು  
ಮಣ್ಣುನುಳಿದು ಬಡವನಾಗಿ ಫಲವದೇನಲೈ  
ಪನ್ನಗೇಂದ್ರ ಭರಣನೊಲಿದು  
ತನ್ನ ಸುಪಥ ತೋರದನಕ  
ಅನ್ಯರುಗಳ ನೋಡಿ ಮಾಡೆ ಕೆಟ್ಟು ಪೋವುದು ೨

ಗಿರಿಗಳಲ್ಲಿ ಗವಿಗಳಲ್ಲಿ  
 ತರುಗಳಲ್ಲಿ ಸೇರಿ ತನುವ  
 ಮರೆದು ಅಸ್ಥಿ ಮಾತ್ರವಿರಲು ಫಲವದೇನದು  
 ಹರನು ತನ್ನ ತಾನೆ ಒಲಿದು  
 ಪರಮಸುಖವ ತೋರದನಕ  
 ಪರರ ನೋಡಿ ಮಾಡೆ ಕಡೆಗೆ ಕೆಟ್ಟು ಪೋವುದೈ ೩

ಕೋಡುಗಲ್ಲ ತುದಿಯ ಮೇಲೆ  
 ನೀಡಿ ಕಾಲ ಗಗನಕಾಗಿ  
 ಕೂಡೆ ಉಗ್ರ ತಪವ ಮಾಡಿ ಫಲವದೇನಲೈ  
 ರೂಢಿಗೀಶ ಕರುಣ ಹುಟ್ಟಿ  
 ನೋಡಿ ಒಲಿಯದನಕ ಪರರ  
 ನೋಡಿ ಮಾಡಲೆಲ್ಲ ಕಡೆಗೆ ಕೆಟ್ಟು ಪೋವುದು ೪

ಮುನ್ನಮಾಡಿದವರ ಕಂಡು  
 ಇನ್ನು ನೋಡಿ ಮಾಡಿ ಬಹಳ  
 ಬನ್ನ ಬಡುತ ಇರಲು ಕಡೆಗೆ ಕೆಟ್ಟು ಪೋವುದೈ  
 ತನ್ನ ತಾನೆ ಪಕ್ಕವಾಗಿ  
 ತನ್ನ ತಾನೆ ಪಥಕೆ ಬರಲು  
 ಚನ್ನ ಪಡಕ್ಕರಿಯಲಿಂಗ ತಾನೆ ಒಲಿವನು ೫

ನಾ ನಿಮ್ಮ ನೆನೆವೆನು. ನೀವೆನ್ನರಿಯಿರಿ. ನಾ ನಿಮ್ಮನೋಲೈ  
 ಸುವೆನು. ನೀವೆನ್ನ ಕಾಣಿರಿ. ನಾನೆಂತು ಬದುಕುವೆನೆಂತು ಜೀವಿ  
 ಸುವೆನಯ್ಯ? ಕೂಡಲ ಸಂಗಮದೇವ ಎನಗೆ ನೀವೇ ಪ್ರಾಣ ಗತಿ  
 ಮತಿ ನೋಡಯ್ಯ.

—ಬಸವಣ್ಣನವರು



## ಪನ್ನಗೇಂದ್ರಭರಣ

ರಾಗ : ವಸಂತ - ತಾಳ : ರೂಪಕ

ಪನ್ನಗೇಂದ್ರಭರಣ ಕೇಳು  
ನಿನ್ನ ವಿಕಳವಸ್ಥೆಯಲ್ಲಿ  
ಎನ್ನ ಪ್ರಾಣ ಬಿಡುವ ಹಾಗೆ ಎಂದಿಗಪ್ಪುದೋ ||ಪ||

ಎರಳೆ ಶಿಶುವು ತಾಯ ತಪ್ಪಿ  
ಅರಸಿಯರಸಿ ತೊಳಲಿ ಬಳಲಿ  
ಇರದೆ ತಾಯ ವಿಕಳದಲ್ಲಿ ಸಾಯುವಂದದಿ  
ಹರನ ಮೆಚ್ಚಿ ಮರುಳುಗೊಂಡು  
ಇರುಳು ಹಗಲು ನೆನೆದು ನೆನೆದು  
ಹರಣ ಬಿಡುವ ಹಾಗೆ ಎನಗೆ ಎಂದಿಗಪ್ಪುದೋ ೧

ದಶದವಸ್ಥೆಯುಳ್ಳ ಕಾಂತೆ  
ಒಸೆದು ಪುರುಷ ಬಾರದಿರಲು  
ಸಸಿನೆ ಯಮನ ವಿಕಳತೆಯಲಿ ಸಾವ ತೆರದೊಳು  
ಶಶಿಯ ಧರಿಸಿದವಗೆ ಸೋತು  
ಹಸಿವನರತು ವಿಕಳತೆಯಲಿ  
ಅಸುವ ಬಿಡುವ ಹಾಗೆ ಎನಗೆ ಎಂದಿಗಪ್ಪುದೋ ೨

ಧನವ ಬಹಳ ಗಳಿಸಿದವನು  
ತನುವ ಬಿಡುವ ಕಾಲದಲ್ಲಿ  
ಧನದ ವಿಕಳತೆಯಲಿ ಪ್ರಾಣ ಬಿಡುವ ತೆರನೊಳು  
ಮನಸಿಜಾರಿಯನ್ನು ಮೆಚ್ಚಿ  
ನೆನೆದು ನೆನೆದು ವಿಕಳತೆಯಲಿ  
ತನುವ ಬಿಡುವ ಹಾಗೆ ನನಗೆ ಎಂದಿಗಪ್ಪುದೋ ೩

ಬಂಧು ವರ್ಗವುಳ್ಳ ನರನು  
 ಸಂದು ಹೋಹ ಕಾಲದಲ್ಲಿ  
 ಕುಂದದವರ ವಿಕಳತೆಯಲಿ ಸಾವ ತೆರನೊಳು  
 ಇಂದುಧರನ ನೆನೆದು ನೆನೆದು  
 ಕುಂದಿ ಕುಸಿದು ವಿಕಳತೆಯಲಿ  
 ಹಿಂದೆ ಮರೆದು ತನುವ ಬಿಡುವುದೆಂದಿಗಪ್ಪುದೋ ೪

ಎಲ್ಲಿ ಮೆಚ್ಚು ಎಲ್ಲಿ ಮೋಹ  
 ಎಲ್ಲಿ ಪ್ರೀತಿ ಎಲ್ಲಿ ಪ್ರೇಮ  
 ಅಲ್ಲಿ ಟಿವರ ವಿಕಳತೆಯಲಿ ಸಾವ ತೆರನೊಳು  
 ಇಲ್ಲಿ ಹಿಂದು ಮುಂದು ಮರೆದು  
 ಅಲ್ಲಿ ಷಡಕ್ಷರಿಯ ಲಿಂಗ  
 ದಲ್ಲಿ ಪ್ರಾಣ ಬಿಡುವ ಹಾಗೆ ಎಂದಿಗಪ್ಪುದೋ ೫

ಲಿಂಗವ ಪೂಜಿಸುತ್ತ ಜಂಗಮದ ಮುಖವ ನೋಡುತ್ತಿವು  
 ಸುಖವ ಕೊಡು ಕಂಡೆಯಾ ಲಿಂಗವೇ. ಪರಮ ಸುಖವ ಕೊಡು  
 ಕಂಡೆಯಾ ಲಿಂಗವೇ. ಕೊಡಲ ಸಂಗಮದೇವಯ್ಯ ಇದೇ ವರವ  
 ನಿಮ್ಮಲ್ಲಿ ಬೇಡುವೆ.

— ಬಸವಣ್ಣನವರು



## ನಿನ್ನ ನೀನೆ ತಿಳಿದು ನೋಡು

ಏಕೆ ಬಯಲು ಭ್ರಾಂತು ನಿನಗೆ  
 ಸಾಕು ಪರರ ತಿಳುಹದಿರು ವಿ-  
 ವೇಕಿಯಾಗಿ ನಿನ್ನ ನೀನೆ ತಿಳಿದು ನೋಡೆಲೈ ॥ಪ॥

ತನ್ನ ತಾನೆ ಪಕ್ಕಮಾದ  
ಹಣ್ಣು ತೊಟ್ಟು ಕಳಚಿ ಬಿದ್ದು  
ಮುನ್ನಿನಂತೆ ಹೋಗಿ ತೊಟ್ಟು ಹತ್ತ ಬಲ್ಲದೇ  
ಬನ್ನ ಬಡುವ ಜನ್ಮ ತೀರಿ  
ತನ್ನ ನಿಜವನರಿದ ಮೇಲೆ  
ಮುನ್ನಿನಂತೆ ಲೋಕದವರ ಕೂಡ ಬಲ್ಲನೇ ೧

ಹಸಿಯ ಕಾಯ ಕೊಯ್ದು ತಂದು  
ಬಿಸಿಯ ತೋರಿ ಮುಸುಕಿ ಇಡಲು  
ನಸಿದು ಕೆಡುವದಲ್ಲದದುವೆ ಪಕ್ಕವಪ್ಪುದೇ  
ಒಸೆದು ತಂದು ಆತ್ಮನನ್ನು  
ಸಸಿನೆ ಇಟ್ಟು ಬೋಧಿಸಿದಡೆ  
ಅಸಮಜ್ಞಾನಿಯಾಗಿ ಶರಣರೊಳಗೆ ಬೆರೆವನೇ ೨

ಸತ್ಯ ಜ್ಞಾನ ಮೊನ ತಪವು  
ನಿತ್ಯ ಕ್ಷಮೆಯು ದಮೆಯು ಶಾಂತಿ  
ಉತ್ತಮತ್ವವಿರಲು ಪಕ್ಕವೆಂದು ತಿಳಿವುದು  
ಒತ್ತಿ ನೋಡಲವರ ಮನವ  
ಮತ್ತೆ ಬೈಯ್ದು ಹೊಯ್ದು ನೋಡೆ  
ಚಿತ್ತದಲ್ಲ ಸ್ವಸ್ಥವಾಗಿ ಕಲಕದಿರ್ಪುದು ೩

ಹುಸಿಯು ಹುಳುಕು ಡಂಭಕತ್ವ  
ಕೊಸರು ಕೋಪ ನೀಚ ಹೃದಯ  
ನುಸುಳು ವಿಷಯ ವಿರಲ ಪಕ್ಕವೆಂದು ಅರಿವುದು  
ಸಸಿನೆ ಅವನ ಕೆಣಕಿ ನೋಡಿ  
ಕಿಸುಕುಳತ್ವ ತೋರುತಿಹುದು  
ಒಸೆದು ಅವರ ತಿಳಿಯೆ ಸ್ವಸ್ಥ ಶರಣರವರೇ ೪

ಇವರ ಭೇದವಳಿಯದನಕ  
 ಅವರ ತಿಳುಹಿ ಫಲವದೇನು  
 ಭವಕೆ ಹೋಗಲವರು ತನಗೆ ಕೊರತೆಯವ್ವುದೇ  
 ಭವದ ಕಡೆಯ ಕಂಡ ಬಳಿಕ  
 ಶಿವನ ನಿಜವು ತಾನೆಯಹುಡು  
 ಶಿವಪಡಕ್ಷರಾಂಕ ನಿಮ್ಮ ಶರಣರಪ್ಪರು

೫

ಪರರ ಚಿಂತೆ ನಮಗೇಕಯ್ಯ? ನಮ್ಮ ಚಿಂತೆ ನಮಗೆ ಸಾಲದೆ?  
 ಕೂಡಲಿ ಸಂಗಮದೇವ ಒಲಿವನೊ ಒಲಿಯನೊ ಎಂಬ ಚಿಂತೆ  
 ಹಾಸಲುಂಟು ಹೊದಿಯಲುಂಟು.

—ಬಸವಣ್ಣನವರು



## ನಿಮ್ಮ ಹಾಗೆ ಕಾಂಬೆನಯ್ಯ

ದೇವ ನಿಮ್ಮ ರೂಪಿನವರು  
 ಆವ ಪರಿಯ ನಟಿಸುತಿರಲು  
 ದೇವ ನಿಮ್ಮ ಹಾಗೆ ಕಾಂಬೆನನ್ನಗಾಣೆನು

॥ವ॥

ಚರನದೊರ್ವ ಪರರ ಸತಿಯ  
 ಕರೆದು ತಂದು ತನ್ನ ಮುಂದೆ  
 ನೆರಿಯುತಿರಲು ಜರಿದು ಅವರನನ್ನಭಾವದಿ  
 ಮರಳಿ ಕಂಡೆನಾದಡೆನ್ನ  
 ಕೊರೆದು ಮೂಗನಿಟ್ಟಿಗೆಯಲಿ  
 ಒರಸಿ ಕನ್ನಡಿಯನು ತೋರಿ ನಗಿಸು ಜಗದಲಿ

೧



ಅಳುಕದೊರ್ವ ಚರನು ಕನ್ನ-  
 ಗಳವು ತಂದು ಎನ್ನ ಮುಂದೆ  
 ಇಳುಹಿಕೊಂಡು ಇರಲು ಅವರನನ್ಯಭಾವದಿ  
 ತಿಳಿವೆನಾದೊಡೆನ್ನ ಹಿಡಿದು  
 ಘಳಿಲನೆನ್ನ ನಾಲಿಗೆಯನು  
 ಉಳಿಯದಂತೆ ಕೊರೆದು ಬಿಸುಟಿ ನಗಿಸು ಜಗದೊಳು ೨

ಹರನ ರೂಪು ಧರಿಸಿಯೊರ್ವ  
 ನೆರೆಯುತಿರಲು ಹೊಲತಿಯನ್ನು  
 ಅರಿತು ಅವರನನ್ಯಭಾವದಿಂದ ಕಂಡೊಡೆ  
 ಹರನೆ ನೀನೆ ಹಿಡಿದು ಎನ್ನ  
 ಕರಗಿ ಕಾದ ಸೀಸವನ್ನು  
 ಎರೆದು ಬಾಯೊಳಿರದೆ ಸುಣ್ಣಗದಡು ತುಂಬಿಸು ೩

ಕಳ್ಳರಾಗಲವರು ಬಹಳ  
 ಸುಳ್ಳರಾಗಲವರು ವಿಷಯ-  
 ದಲ್ಲಿ ಪ್ರೀತರಾಗಿ ತಿರುಗುತಿರಲಿ ಧರಿಯೊಳು  
 ಒಳ್ಳಿತವ್ವ ಶಿವನ ರೂಪ-  
 ದಲ್ಲಿ ಇರಲು ಅವರ ನಾನು  
 ಖುಲ್ಲತನದಿ ಜರಿದೆನಾದೊಡೆನ್ನ ಶಿಕ್ಷಿಸು ೪

ಒಡೆಯ ನಮಗೆ ಏಕೆ ನಾಡ  
 ಗೊಡವೆ ನಿಮ್ಮ ರೂಪು ಇರಲು  
 ಒಡೆಯನೆಂದು ನಮಿಸೆ ಶುದ್ಧ ಹಲವದೇತಕೆ  
 ಮೃಡ ಪಡಕ್ಷರಾಂಕ ನಿಮ್ಮ  
 ಬೆಡಗು ತಿಳಿಯಲರಿಯೆವಾಗಿ  
 ಒಡೆಯರುಗಳನಂತುಯಿಂತು ಎನ್ನಬಾರದು ೫

ಲಾಂಛನವ ಕಂಡು ನಂಬುವೆ. ಅವರಂತರಂಗವ ನೀವೇ ಬಲ್ಲರಿ. ತೊತ್ತಿಗೆ ತೊತ್ತುಗೆಲಸವಲ್ಲದೆ ಅರಸರ ಸುದ್ದಿ ನಮಗೇ ಕಯ್ಯ? ರತ್ನ ಮೌಕ್ತಿಕದಚ್ಚು ಕೂಡಲ ಸಂಗಮದೇವ ನಿಮ್ಮ ಶರಣರು.

—ಒಸವಣ್ಣನವರು

## ನನ್ನ ಮೇಲೆ ಹಗೆಯೇಕೆ

ರಾಗ : ಆನಂದ ಭೈರವಿ - ತಾಳ : ರೂಪಕ

ಮುನ್ನ ನಮ್ಮ ಶರಣರುಗಳು  
ನಿನ್ನ ಕಾಡಿದುದಕ್ಕೆ ಈಗ  
ಎನ್ನ ಮೇಲೆ ಹಗೆಯ ಮಗುಚುತಿಹೆಯೊ ಕಾಣೆನು ||ಪ||

ಶರಣ ನಂಬಿಯಣ್ಣ ಹಿಂದೆ  
ತಿರುಗಿಸಿದನು ಹಡಪ ಹಿಡಿಸಿ  
ಬೆರೆಸಿ ಕೊಲ್ಲ ಬಂದ ಕಲಿಯ ಕಾಯನೆನುತಲಿ  
ಪರಮ ಮೂಗಿದೇವ ತನ್ನ  
ಹೊರೆಯ ಹೊರಿಸಲಾಗಿ ತಲೆಯು  
ಉರಿದುದಕ್ಕೆ ಎನ್ನ ಕಾಡುತಿಹೆಯೊ ಕಾಣೆನು ೧

ಚೋಳಿಯಕ್ಕ ಉಂಡು ಬಿಟ್ಟ  
ಹಾಲ ಹುಗ್ಗಿಯನ್ನು ಮರೆಸಿ  
ಹೇಳದಾಕೆ ತನಗೆ ಕೊಟ್ಟಳೆಂಬ ಸಿಟ್ಟಿಗೆ  
ಚೋಳರಾಯ ತನ್ನ ಕೆರೆಗೆ  
ಬಾಳವಾಗಿ ಮಣ್ಣು ಹೊರಸಿ  
ಅಳುಗೊಳಲು ಎನ್ನ ಕಾಡುತಿಹೆಯೊ ಕಾಣೆನು ೨

ಸತ್ತಿಯಕ್ಕ ಹುಟ್ಟಿನಿಂದ  
 ಒತ್ತಿ ತನ್ನ ತಿವಿದಳೆಂದು  
 ಮಿಥ್ಯತನವ ಮಡಗಿಕೊಂಡು ಮತ್ತದಲ್ಲದೆ  
 ನಿತ್ಯ ಸೌಖ್ಯ ಕೊಂಡ ನಿಮ್ಮ  
 ನೆತ್ತಿಯನ್ನು ಕುಟ್ಟಿದವರ  
 ಭೃತ್ಯನಿವನು ಎಂದು ಕಾಡುತಿಹೆಯೊ ಕಾಣೆನು ೩

ಶಂಭು ನೀವು ಉಣ್ಣದಿರಲು  
 ನಂಬಿಯಕ್ಕ ಕೊಲ್ಲ ಬಂದ-  
 ಳೆಂಬ ಸಿಟ್ಟು ಮಡಗಿಕೊಂಡು ಮತ್ತದಲ್ಲದೆ  
 ಕುಂಭಿಣಿಯೊಳು ಬಾಣ ಬೈದ  
 ನಂಬಿದವನು ನಾನು ಅವರ-  
 ನೆಂಬ ಸಿಟ್ಟಿನಿಂದ ಕಾಡುತಿಹೆಯೊ ಕಾಣೆನು ೪

ಅಲ್ಲದಿದ್ದೊಡೆನ್ನನೇಕೆ  
 ಇಲ್ಲಿ ಕಾಡಿದಪಿರಿ ನೀವು  
 ಎಲ್ಲರಲ್ಲಿ ಕರುಣೆಯೆಂಬರಯ್ಯ ನಿಮ್ಮನು  
 ಪುಲ್ಲವಿಶಿಖಮಯನಿಗೆನ್ನ-  
 ನಿಲ್ಲಿ ಕೊಡದೆ ನಿಮ್ಮ ಚರಣ-  
 ದಲ್ಲಿಯೆನ್ನನಿರಿಸು ಷಡಕ್ಷರಿಯ ಲಿಂಗವೆ ೫

## ಮನವನಾಳ್ವರಾರ ಕಾಣೆನು

ಹುಲಿಯ ಕರಡಿ ಕರಿಯ ಘನಿಯ  
 ಬಲುಹಿನಿಂದಲಾಳ್ವರುಂಟು  
 ಚಲಿಸದಂತೆ ಮನವನಾಳ್ವರಾರ ಕಾಣೆನು ||ವ||

ನೊರೆದು ಗರ್ಜಿಸುತ್ತ ಬರುವ  
 ಹಿರಿಯ ಹುಲಿಯ ಹಿಡಿದು ತಂದು  
 ಇರದೆ ತಮ್ಮ ಇಚ್ಛೆಯಲ್ಲಿ ಆಳುತಿರ್ಪರು  
 ಚರಿಸುತಿರ್ಪ ಕಿರಿಯ ಮನವ  
 ಪರಮ ಲಿಂಗದಲ್ಲಿ ಇರಿಸಿ  
 ಹರಿಯದಂತೆ ಆಳ್ವ ಹಿರಿಯರುಗಳ ಕಾಣೆನು

೧

ಕರಿಯ ಹಿಡಿದು ನಿಲಿಸಬಹುದು  
 ಕರಡಿಯನ್ನು ಕಟ್ಟಬಹುದು  
 ನೊರೆವ ಫಣಿಯ ಹೆಡೆಯ ಕೈಯೊಳಿರಿಸಬಹುದಲ್ಲೆ  
 ಕಿರಿಯ ಮನವ ಹಿಡಿದು ತಂದು  
 ಇರಿಸಿ ಲಿಂಗದಲ್ಲಿ ನೆರೆವ  
 ಹಿರಿಯರುಗಳ ಕಾಣೆ ಬರಿಯ ಬಲೈ ನುಡಿವರು

೨

ಹರಿ ಸುರೇಂದ್ರ ದಿವಿಜರುಗಳ  
 ಪರಮಯೋಗಿ ಮನು ಮುನಿಗಳ  
 ಮರವೆಯೆಂಬ ಕೂವದಲ್ಲಿ ಇಕ್ಕಿ ತುಳಿವುದು  
 ಹಿರಿಯ ಧ್ಯಾನಿ ಮೌನಿಯೆಂಬ  
 ಹಿರಿಯರುಗಳನೆಲ್ಲರನ್ನು  
 ಅರಿವು ಮರವೆಯಲ್ಲಿ ಇಕ್ಕಿ ನುಸುಳಿ ಪೋವುದು

೩

ಜಪದ ಬಲುಮೆಯಲ್ಲಿ ಇರದು  
 ತಪದ ಉಗ್ರಕಂಜಿ ನಿಲದು  
 ಅಪರಿಮಿತದ ಶಾಸ್ತ್ರಪಾಠಕರಿಗೆ ಸಿಲುಕದು  
 ಚಪಲತನದಿ ಹಿಡಿದೆನೆನಲು  
 ಉಪರಿಯಾಗಿ ನಿಲುಕದಿಹುದು  
 ಕುಪಿತ ಮನವ ಹಿಡಿದ ಪರಿಗಳಾವುದೊಡೆ

೪



ಮುನ್ನ ತಾನು ಯಾರು ಎಂದು  
ತನ್ನ ನಿಜವನರಿದ ಬಳಿಕ  
ಚನ್ನ ಪಡಕ್ಕರಿಯ ಲಿಂಗ ತಾನೆಯಾಗಿಹ  
ಇನ್ನು ಸರ್ವ ಜಗವದೆಲ್ಲ  
ತನ್ನ ನಿಲುವೆಯಾಗಿ ತಾಗಿ  
ಅನ್ಯವಿಲ್ಲವಾಗಿ ಮನವು ತಾನೆ ನಿಲುವದು

೫

## ಏನು ಮಾಡಲಯ್ಯ

ರಾಗ : ಮಧ್ಯಮಾವತಿ - ತಾಳ : ರೂಪಕ

ಏನು ಮಾಡಲಯ್ಯ ಎನ್ನ  
ಹೀನ ಮನದ ಬಯಕೆಗಳನು  
ಜ್ಞಾನಖಡ್ಗದಿಂದ ಕಡಿದರಾರ ಕಾಣೆನು

||ಪ||

ಹಿಡಿವುದದನೆ ಹಿಡಿಯದಯ್ಯ  
ಹಿಡಿಯದದನೆ ಹಿಡಿವುದಯ್ಯ  
ಕೆಡುವ ನಡೆಯ ನಡೆಸಿಯೆನ್ನ ಭವಕೆ ಬರಿಸಿತು  
ಬಡವ ನಾನು ಕಾಡುತಿಹುದು  
ಹಿಡಿಯುವವರ ನಾನು ಕಾಣೆ  
ಕಡಿದು ಕಡಿದು ಹಾಕುವವರನಾರ ಕಾಣೆನು

೧

ನಾನು ನಿಮ್ಮ ನೆನೆವೆನ್ನೆನಲು  
ತಾನು ನಿಮ್ಮ ನೆನೆಯದಯ್ಯ  
ಶ್ವಾನನಂತೆ ಹಲವು ಕಡೆಗೆ ಹರಿಯುತಿರ್ಪುದು  
ಧ್ಯಾನ ಮೌನ ಜವದೊಳಿರದು  
ನಾನು ಇದರ ಸಂಗದಿಂದ  
ಜ್ಞಾನಹೀನನಾಗಿ ಹೋದೆನಕ್ಕಟಕ್ಕಟ

೨

ಅಂಗಗುಣದ ನಡೆಗಳಿನಲು  
 ಹಿಂಗಿಸುತ್ತ ಬರುತಲಿಹುದು  
 ಲಿಂಗನೆನಹು ಎನಲು ಎಲ್ಲೊ ನುಸುಳಿ ಪೋವುದು  
 ಮಂಗಳಾತ್ಮ ಪಡಕ್ಷರಿಯ  
 ಲಿಂಗ ನಿಮ್ಮ ನೆನೆಯದಿರ್ಪ  
 ಕೊಂಗು ಮನವ ಶಿಕ್ಷಿಸೆನ್ನ ಅಳಲು ಪೋಗಲಿ ೨

ವಿಕಳನಾದೆನು ಪಂಚೇಂದ್ರಿಯದ ಧಾತುವಿನಿಂದ. ಮತಿಗೆಟ್ಟೆನು  
 ಮನದ ವಿಕಾರದಿಂದ. ಧೃತಿಗೆಟ್ಟೆನು ಕಾಯ ವಿಕಾರದಿಂದ. ಶರಣು  
 ಹೊಕ್ಕೆನು ಕೂಡಲ ಸಂಗಮದೇವಯ್ಯ.

—ಬಸವಣ್ಣನವರು



## ಕಾಡಲೇಕೆ ನರರುಗಳನು

ರಾಗ : ಪೂರ್ವಿ - ತಾಳ : ರೂಪಕ

ಕಾಡಲೇಕೆ ನರರುಗಳನು  
 ಬೇಡಿ ಬಳಲಲೇಕೆ ಮನವೆ  
 ರೂಢಿಗೀಶನೆಮಗೆ ದೈವವಾಗೆ ಇರುತಿರೆ ||ಪ||

ಮೃಡನ ಪೂಜೆ ಮಾಡುವುದಕೆ  
 ಮಡುವಿನಗ್ಗ ವಣಿಗಳುಂಟು  
 ಅಡವಿಯಲ್ಲಿ ಕಾಡ ವತ್ರಿ ಪುಷ್ಪವುಂಟಿಲ್ಲೆ  
 ಒಡಲಿಗನ್ನ ದುಡಿದರುಂಟು  
 ಗುಡಿಗಳುಂಟು ಶಯನಕೆನಗೆ  
 ಒಡೆಯರುಗಳು ಬಿಸುಟಿದರುವೆ ಶೀತಕುಂಟಿಲ್ಲೆ ೧

ಬುದ್ಧಿಯನ್ನು ಹೇಳುವುದಕ್ಕೆ  
ಆದ್ಯರುಗಳ ವಚನವುಂಟು  
ಉದ್ಧರಿಸುವಡೆಮಗೆ ಶಿವನ ಮಂತ್ರವುಂಟೆಲ್ಲೆ  
ಅರ್ಥನಾರಿಯೆಂಬ ದೈವ  
ಇದ್ದಬಳಿಕ ಕರದೊಳೆಮಗೆ  
ಹೊದ್ದಲೇಕೆ ನರರ ಆಶೆ ಮಾಡೆನಕ್ಕಟ

೨

ಮಿಗಿಲು ಮನೆಗಳೇತಕೆನಗೆ  
ಅಗಲಲೇಕನುಭಾವಿಗಳನು  
ಜಗದೊಳೆಮಗೆ ಹಲವು ಕೋಟಲೆಗಳು ಏತಕ್ಕೆ  
ಸೊಗಸು ಪಡಕ್ಕರಿಯಲಿಂಗ  
ಅಗಲದೆಮ್ಮ ಕರದೊಳಿರಲು  
ಬೆಗಡು ಕೊಳ್ಳಲೇಕೆ ಮನವೆ ನರರ ಮಾಳ್ಕೆಯಿಂ

೩

ಸುರರ ಬೇಡಿದರಿಲ್ಲ. ನರರ ಬೇಡಿದರಿಲ್ಲ. ಬರಿದೆ ಧೃತಿಗೆಡ  
ಬೇಡ ಮನವೆ. ಆರನಾದಡೆಯೂ ಬೇಡಿ ಬೇಡಿ ಬರಿದೆ ಧೃತಿಗೆಡಬೇಡ  
ಮನವೆ. ಕೂಡಲಸಂಗಮದೇವನಲ್ಲದೆ ಆರ ಬೇಡಿದರಿಲ್ಲ ಮನವೆ.

—ಬಸವಣ್ಣ ನವರು

## ವಿರತಿ ಸುಲಭವಲ್ಲವಯ್ಯ

ವಿರತಿ ವಿರತಿ ಎಂಬರಯ್ಯ  
ವಿರತಿ ಸುಲಭವಲ್ಲವಯ್ಯ  
ವಿರತಿ ತನುವಿವಾಶೆಯಳಿದೊಡಾತ ವಿರತನು

॥ ಪ ॥

ಅನ್ನವನ್ನು ಉಳಿದ ತನುವ  
 ಸಣ್ಣ ಸಿರಲು ಬಹುದು ವಸ್ತ್ರ-  
 ವನ್ನು ಬಿಟ್ಟು ದಿಗಂಬರದೊಳಾಡಬಹುದೆಲೈ  
 ಎಣ್ಣೆ ನೀರನುಳಿದು ಜಡೆಗ-  
 ಳನ್ನು ಮಾಡಿ ಕೊಳಲು ಬಹುದು  
 ತನ್ನ ದೇಹ ಭಾವವಳಿದೊಡಾತ ವಿರತನು

೧

ತನ್ನ ನಿಜವ ತಿಳಿದು ನೋಡಿ  
 ತನ್ನ ತನುವಿದಲ್ಲ ಕೃತಕ-  
 ವನ್ನು ಹಿಡಿದು ಆಡಬಾರದೆಂದು ತಿಳಿವುತ  
 ಅನ್ಯರುಗಳ ಒಡವೆಯಂತೆ  
 ತನ್ನ ತನುವಿನಲ್ಲಿ ಮೋಹ-  
 ವನ್ನು ಉಳಿದು ಆಡಬಲ್ಲಡಾತ ವಿರತನು

೨

ಕರಿಯು ಕರಡಿ ವ್ಯಾಘ್ರ ಸಿಂಹ  
 ಉರಗ ಸಿಡಿಲು ಚೋರರಿಂದ  
 ಮರಣಭೀತಿ ಇಲ್ಲದಿದ್ದೊಡಾತ ಜಗದೊಳು  
 ಪರಮ ಪದಕ್ವರಿಯ ಲಿಂಗ-  
 ವರಿದು ಚರಿಸುತಿರ್ಪನಾಗಿ  
 ನಿರುತ ಲೋಕಭರಿತಚರಿತೆ ವಿರತನಾತನು

೩



## ನೀನು ರಕ್ಷಿಸಭವ

ದೇವ ನೀನು ರಕ್ಷಿಸಲ್ಪ-  
 ಜೀವಿ ನಾನು ಕರುಣೆ ನೀನು  
 ಸಾವು ಹುಟ್ಟುಗಳಿಗೆ ಬೆದರಿ ಹೆದರುತ್ತೈದೆನೆ

॥ಪ॥



ಎಡಹಿ ಬೀಳ ಒಲ್ಲೆ ನಾನು  
 ಒಡನೆ ಹೇಳಲರಿಯೆನಯ್ಯ  
 ನುಡಿಯಬಲ್ಲೆನಯ್ಯ ಮಿಗಿಲು ನಡೆಯಲಾರೆನು  
 ನುಡಿದ ಹಾಗೆ ನಡೆಯದವರ  
 ಒಡೆಯ ನೀನು ಒಲ್ಲೆಯವರ  
 ನಡೆಗಳಿಲ್ಲದಧಮ ನಾನು ರಕ್ಷಿಸೆನ್ನನು ೧

ಭಕ್ತಿಯೆನಗೆ ಇಲ್ಲವಯ್ಯ  
 ನಿತ್ಯ ಜ್ಞಾನವಿಲ್ಲವೆನಗೆ  
 ಮತ್ತೆ ವಿರತಿಯೆನಗೆ ಮೊದಲೆ ತಾನೆ ಇಲ್ಲವು  
 ಕರ್ತು ನೀನೆ ಒಲಿದು ನಿಮ್ಮ  
 ಚಿತ್ತದಲ್ಲಿ ಕರುಣ ಹುಟ್ಟಿ  
 ಎತ್ತಿ ರಕ್ಷಿಸೆನ್ನನಲ್ಲದಿರಲು ಕೆಡುವೆನು ೨

ನರಶರೀರವೆಂಬ ದೊಡ್ಡ  
 ಹಿರಿಯ ಕೋಳದೊಳಗೆ ಸಿಕ್ಕಿ  
 ಕರಗಿ ಕೊರಗಿ ಮರುಗಿ ಅಳಲಿ ಬಳಲುತ್ಯದೆನೆ  
 ಮರುಕವೇಕೆ ಇಲ್ಲವಯ್ಯ  
 ಕರುಣೆಯೆಂಬರಯ್ಯ ನಿಮ್ಮ  
 ಕೊರತೆ ನಿಮಗೆ ಬಾರದಂತೆ ರಕ್ಷಿಸೆನ್ನನು ೩

ಧೀರನಲ್ಲವಯ್ಯ ನಾನು  
 ವೀರನಲ್ಲವಯ್ಯ ನಾನು  
 ಘೋರ ತನುವ ತೊಡಿಸಿ ಎನ್ನನಿಲ್ಲಿ ಬಿಟ್ಟಿರಿ  
 ಮಾರಹರನೆ ನಿನ್ನನುಳಿದು  
 ದೂರ ಕೇಳ್ವರಾರು ಎನ್ನ  
 ಮಾರವೈರಿ ಸಲಹು ಕರುಣಶರಧಿಚಂದ್ರಮ ೪

ಕರುಣೆ ನೀನೆ ಬಲ್ಲೆ ನಾನು  
 ಹರಗಣೆನಲು ಕರುಣಿಸಿದಿರಿ  
 ಇರದೆ ಅಹರ ಪ್ರಹರವೆನಲು ಒಡನೆ ಒಲಿದಿರಿ  
 ಸರಿದ ಕುಸುಮ ಹರನಿಗಿನಲು  
 ಕರುಣಿಸಿದಿರಿ ಬಿಡದೆ ಎನ್ನ  
 ಕರುಣಿಸಯ್ಯ ಪರಮ ಪಡಕ್ಷರಿಯ ಲಿಂಗವೆ

೫

## ಎಂದಿಗಪ್ಪುದೊ

ರಾಗ : ಭೈರವಿ - ತಾಳ : ರೂಪಕ

ಲಿಂಗವಂಗದಲ್ಲಿ ಇರಲು  
 ಲಿಂಗವೆಂದು ಕಾಂಬ ಮನವ  
 ಲಿಂಗ ನೀನೆ ಕೊಟ್ಟು ಸಲಹು ಬಯಕೆಯೆನಗಿದು ||ಪ||

ಅಂದಣವನ್ನೇರಿ ಭಕುತ-  
 ಗೊಂದಣದಿಂ ನುತಿಸಿಕೊಳುತ  
 ಚಂದದಿಂದ ಬರಲು ಆಚೆಯಲ್ಲಿಯೊರ್ವರು  
 ಕುಂದಿ ಕುಸಿದು ವೃದ್ಧರಾಗಿ  
 ಚಂದವಳಿದು ಬಳಲುವವರ  
 ಇಂದುಧರನ ಸಮವು ಕಾಣ್ಬುದೆಂದಿಗಪ್ಪುದೊ

೧

ಯತಿಗಳೆನಿಸಿಕೊಂಡು ಕಾಮ-  
 ಜಿತರು ಎನಿಸಿಕೊಂಡು ಜ್ಞಾನ-  
 ಮತಿಗಳೆನಿಸಿಕೊಂಡು ಬರಲು ಆಚೆಯೊರ್ವರು  
 ಸತಿಯ ಕೂಡಿಕೊಂಡು ಬರುತ  
 ನುತ ಸುಲಿಂಗ ಕೊರಳೊಳಿರಲು  
 ಶಿತಿಸುಕಂಠನೆಂದು ಕಾಂಬುದೆಂದಿಗಪ್ಪುದೊ

೨

ವಸ್ತು ಭೂಷಣವನು ಹೊದೆದು  
ವುಸ್ತುಕವನು ಹಿಡಿದುಕೊಂಡು  
ಆರ್ತಿಯಿಂದ ಬರಲು ಆಚೆಯಲ್ಲಿಯೊರ್ವರು  
ಹಸ್ತ ಪಾದ ಮುಡುಬರಾಗಿ  
ಹಸ್ತದಲ್ಲಿ ಲಿಂಗವಿರಲು  
ವಸ್ತುವೆಂಬ ಕಾಂಬ ಮನವು ಎಂದಿಗಪ್ಪುದೊ ೩

ಕಾವಿಯಂಬರವನು ಹೊದೆದು  
ಸಾವಿರಕ್ಷಮಾಲೆ ಕೊರಳ  
ತೀವಿ ಧರಿಸಿ ಬರಲು ಆಚೆಯಲ್ಲಿಯೊರ್ವರು  
ಸೇವಕತ್ವದಿಂದ ಧನವ  
ಕಾವುತಿರಲು ಲಿಂಗವಿರಲು  
ದೇವನೆಂದು ಕಾಂಬ ಮನವದೆಂದಿಗಪ್ಪುದೊ ೪

ಸೃಷ್ಟವಾಗಿ ನುಡಿದು ಶಾಸ್ತ್ರ-  
ಶ್ರೇಷ್ಠರೆನಿಸಿಕೊಂಡು ಭಕುತಿ-  
ನಿಷ್ಠೆವಂತರಾಗಲಾಚೆಯಲ್ಲಿಯೊರ್ವರು  
ಕುಷ್ಟರಾಗಿ ಹಸ್ತಪಾದ-  
ನಷ್ಟರಾಗಿಯಿರಲು ಅವರು  
ಸೃಷ್ಟಿಗೀಶನೆಂದು ಕಾಂಬುದೆಂದಿಗಪ್ಪುದೊ ೫

ಕುರಿಯ ಕಾಯುತಿರಲಿ ಅವರು  
ತುರುವ ಕಾಯುತಿರಲಿ ಅವರು  
ಕೆರವು ಹೊಲಿಯುತಿರಲಿ ಅವರು ಲಿಂಗವಂಗದಿ  
ಧರಿಸಿ ಭಸಿತವಕ್ಷಮಾಲೆ  
ಇರಲು ಶಿವನ ಸಮವದೆಂದು  
ಅರಿದು ಶರಣು ಮಾಡುತಿರ್ಪುದೆಂದಿಗಪ್ಪುದೊ ೬

ಅಷ್ಟಪಷ್ಟಿ ತೀರ್ಥಗಳನು  
 ಮೆಟ್ಟಿಬಂದ ಮಹಿಮೆಯನ್ನು  
 ದೃಷ್ಟಗೊಳಿಸಿ ಮೆರೆಯಲಾಚೆಯಲ್ಲಿಯೊರ್ವರು  
 ಕಟ್ಟಿಗೆಯನು ಹೊತ್ತುಕೊಂಡು  
 ಕಷ್ಟ ಪಡುತ ಬರಲು ಅವರ  
 ಶ್ರೇಷ್ಠರಿವರು ಎಂದು ಕಾಂಬುದೆಂದಿಗಪ್ಪುದೊ ೭

ಮಲಿನ ಕಾಯರಾಗಿ ಬಹಳ  
 ಮಲಿನ ಕಪಡವನ್ನು ಹೊದೆದು  
 ಹೊಲೆಯರಂಗಳದಲಿ ಮನೆಯ ಕಟ್ಟಿಕೊಂಡಿರೆ  
 ಚಲುವಲಿಂಗವಂಗದಲ್ಲಿ  
 ನೆಲಸಿ ಇರಲು ಅವರ ಶಿವನ  
 ಕುಲವಿದೆಂದು ನಮಿಸುತ್ತಿವುದೆಂದಿಗಪ್ಪುದೊ ೮

ಕಾಕರಾಗಲವರು ವಿಷಯ  
 ನೀಕರಾಗಲವರು ಬಹಳ  
 ಪೋಕರಾಗಲವರ ಅಂಗದಲ್ಲಿ ಲಿಂಗವು  
 ಸೋಂಕಿ ಸೊಗಸುತಿರಲು ಅವರ-  
 ನೇಕನಾಥನೆಂದು ಕಾಂಬ  
 ಏಕಚಿತ್ತವೆನಗೆ ಬಿಡದೆಯೆಂದಿಗಪ್ಪುದೊ ೯

ಹಗೆಗಳಣ್ಣ ತಮ್ಮ ಹಿತವ  
 ಬಗೆವ ತೊತ್ತು ಮಿತ್ರ ಬಂಟ  
 ಅಗಲದಿವರ ಸತಿ ಸುವುತ್ರ ಮಾತೆ ಪಿತರೊಳು  
 ಸೊಗಸಿ ಬೆಳಗುತಿರಲು ಲಿಂಗ  
 ಅಗಲದವರ ಅಂಗದಲ್ಲಿ  
 ನಗಜಿಪತಿಯ ಸಮವ ಕಾಂಬುದೆಂದಿಗಪ್ಪುದೊ ೧೦



ವೇಶಿಯರನು ಕೂಡಿಕೊಂಡು  
 ಓಸರಿಸದೆ ಅವರ ಹೆಗಲ  
 ವಾಸದಲ್ಲಿ ತೋಳನಿಡಿದುಕೊಂಡು ಬರುತ್ತಿದೆ  
 ಈಶ ಲಾಂಛನಗಳು ಇರಲು  
 ಶ್ರೀ ಷಡಕ್ಷರಾಂಕನೆಂದು  
 ಓಸರಿಸದೆ ನಮಿಸುತ್ತಿವುದೆಂದಿಗಪ್ಪುದೊ

೧೧

ಕಳ್ಳ ಬಂದಿಕಾರ ಹಾವಡಿಗ ಹಾದರಿಗ ಬಂಟನೋಲೆಯಕಾರ  
 ನೆಂದೆನಾದರೆ ನೀ ಮುಂತಾಗಿ ಬಂದ ಭಕ್ತರ ನೀನೆಂದೆನ್ನದಿದರೆ  
 ಅದೇ ದ್ರೋಹ. ನಡೆ ನುಡಿ ಹುಸಿಯುಂಟಾದರೆ ಕೂಡಲ ಸಂಗನ  
 ತೋರಿದ ಚೆನ್ನ ಬಸವಣ್ಣನಾಣೆ.

—ಬಸವಣ್ಣನವರು

## ನಿತ್ಯ ಸುಖಿಯಾಗು

\*

ಭಾಮಿನಿ ಷಟ್ಪದಿಗಳು

ಎಲ್ಲ ವರಗಳ ಕೊಡುವ ದೇವನು  
ಇಲ್ಲಿ ಕರಪೀಠದೊಳು ಬಂದಿರೆ  
ಖುಲ್ಲ ಮನವೇ ನಿತ್ಯ ಪದವಿಯ ಪಡೆದು ಸುಖಿಯಾಗು

||ವ||

ಸೂಳೆ ನಂಬಿಗೆ ಹೊನ್ನ ಮಳೆಯನು  
ಚೋಳರಾಯಗೆ ಕನಕ ವೃಷ್ಟಿಯ  
ಹೇಳಲಾಕ್ಷಣ ಕರೆಸಿದಾತನು ಹಸ್ತದೊಳಗಿರಲು  
ಖೂಳ ಮನವೇನಿತ್ಯ ಪೂಜಿಸಿ  
ಕಾಲ ಕಾಮರ ಗೆಲಿದು ಶಿವಗಣ  
ಮೇಳದೊಳಗಿರ್ಪ ಪದವಿಯ ಪಡೆದು ಸುಖಿಯಾಗು

೧

ನಂದಿಯುಂಡಿಗೆ ಹೊನ್ನ ಪಡಿಯಂ  
ಒಂದನುಳಿಯದೆ ನಂಬಿಯಣ್ಣಗೆ  
ತಂದು ಕೊಡುವಾ ದೇವ ನಿನ್ನಯ ಹಸ್ತದೊಳಗಿರಲು  
ಬೆಂದ ಮನವೇ ಬೇಡಿಕೊಂಬೆನು  
ಕುಂದದಿಳಿಯೊಳು ಭಜಿಸಿ ಸುಖರಸ  
ಸಿಂಧುತೆರೆಯೊಳಗಾಳುತಿರು ನೀ ನಿತ್ಯ ಸುಖಿಯಾಗು

೨

ಬಾಣ ಮಾಯೂರರಿಗೆ ಇಷ್ಟವ  
ನೂನಯಾಗದ ಹಾಂಗೆ ಕೊಟ್ಟಿಹ  
ಜಾಣ ಬಂದುರೆ ಒಲಿದು ನಿನ್ನಯ ಹಸ್ತದೊಳಗಿರಲು  
ಹೀನ ಮನವೇನಿತ್ಯ ಪೂಜಿಸು  
ಏನುವನು ಪಡಿಯದಲೆ ಭಕ್ತಿ-  
ಜ್ಞಾನ ವೈರಾಗ್ಯವನು ಪಡೆಯುತೆ ನಿತ್ಯ ಸುಖಿಯಾಗು

೩

ಕಾಳಿದಾಸಂಗೊಲಿದ ಮಗಳಿಗೆ  
ಲೋಲಲೋಚನಗಳನು ಕೊಟ್ಟು  
ಭಾಳನೇತ್ರನು ಬಂದು ನಿನ್ನಯ ಹಸ್ತದೊಳಗಿರಲು  
ಮೇಲುಗತಿ ಮತಿಯನ್ನು ಒಯಸುತ  
ಲೀಲೆಯಿಂದಲಿ ನಿತ್ಯ ಪೂಜಿಸು  
ನಾಳೆಗಿಂದಿಗೆಯೆನ್ನದೇ ನೀ ನಿತ್ಯ ಸುಖಿಯಾಗು

೪

ದಾಸಿಮಯ್ಯನಿಗೊಲಿದು ತವನಿಧಿ  
ಏಸು ಕಾಲಕೆ ಸವೆಯದಂದದಿ  
ದೇಶವರಿಯಲು ಕೊಟ್ಟ ದೇವನು ಹಸ್ತದೊಳಗಿರಲು  
ಘಾಸಿಯಾಗದೆ ಯಮನ ದೂತರ  
ಪಾಶಕಾಗದೆ ನಿತ್ಯ ಪೂಜಿಸು  
ಮೋಸ ಹೋಗದೆ ಈಶಪದವಿಯ ಪಡೆದು ಸುಖಿಯಾಗು

೫

ಸಿಂಧು ಬಲ್ಲಾಳನಿಗೆ ಕರುಣಿಸಿ  
ಕುಂದದಿಳೆಯೊಳು ಲಿಂಗ ಪದವಿಯ  
ಚಂದದಿಂದಲಿ ಕೊಟ್ಟ ದೇವನು ಹಸ್ತದೊಳಗಿರಲು  
ಮಂದಮತಿಯಲಿ ಕೆಡುವ ಮನವೇ  
ಹೊಂದಿಯಡಿಗಳ ನುತಿಸಿ ಪೂಜಿಸಿ  
ಮುಂದೆ ಸದ್ಗತಿ ಪಡೆದು ಶಿವನೊಳು ನಿತ್ಯ ಸುಖಿಯಾಗು

೬

ಮಲ್ಲಿಕಾರ್ಜುನ ಪಂಡಿತರಿಗಾ  
 ಖುಲ್ಲ ಜೈನನು ಕಣ್ಣು ಕೀಳಿಸೆ  
 ಒಳ್ಳಿತಾಗಿಯೆ ಕಣ್ಣು ಕೊಟ್ಟವ ಹಸ್ತದೊಳಗಿರಲು  
 ಖುಲ್ಲ ಮನವೇ ನಿತ್ಯ ಪೂಜಿಸಿ  
 ಒಳ್ಳಿತೆನಿಸುವ ಮಾರ್ಗದಿಂದಲಿ  
 ಎಲ್ಲರಹುದೆನೆ ನಡೆದು ಶಿವನೊಳು ನಿತ್ಯ ಸುಖಿಯಾಗು

೭

ಲೋಲ ಶಂಕರದಾಸಿಮಯ್ಯಗೆ  
 ಕಾಳ ದೈವವ ಸುಡಲಿಗೋಸುಗ  
 ಭಾಳನೇತ್ರವ ಕೊಟ್ಟ ದೇವನು ಹಸ್ತದೊಳಗಿರಲು  
 ಕೋಳು ಹೋಗದೆ ನಿತ್ಯ ಪೂಜಿಸಿ  
 ಲೀಲೆಯಿಂದಲಿ ಹಾಡಿ ಹೊಗಳನು-  
 ಕೂಲವಾಗಿರು ಶರಣರಿಗೆ ಶಿವನೊಳಗೆ ಸುಖಿಯಾಗು

೮

ಭೂಮಿಯೊಳಗಾ ಮಲಹಣಯ್ಯಗೆ  
 ಕಾಮಿತಾರ್ಥವನಿತ್ತ ದೇವನು  
 ಪ್ರೇಮದಿಂದಲಿ ಬಂದು ನಿನ್ನಯ ಹಸ್ತದೊಳಗಿರಲು  
 ಸೋಮಧರನೊಳು ಬೆರೆಸಬಲ್ಲೊಡೆ  
 ಕಾನುಕ್ರೋಧಗಳಳಿದು ಪೂಜಿಸು  
 ಆ ಮಹಾ ಶಿವಶರಣರೊಳು ನೀ ನಿತ್ಯ ಸುಖಿಯಾಗು

೯

ಧರೆಯೊಳೆಲ್ಲರು ಅರಿಯೆ ಬಾಣಾ-  
 ಸುರಗೆ ಸಾಸಿರ ತೋಳ ಕೊಟ್ಟವ  
 ಕರುಣದಿಂದಲಿ ಬಂದು ನಿನ್ನಯ ಹಸ್ತದೊಳಗಿರಲು  
 ಮರೆಯದೆಲ್ಲಾ ವಿಧದ ಪೂಜೆಯ  
 ಹರುಷದಿಂದಲಿ ಮಾಡಿ ಸುಖರಸ-  
 ಶರಧಿತೆರೆಯೊಳಗಾಳುತಿರು ನೀ ನಿತ್ಯ ಸುಖಿಯಾಗು

೧೦



ಎಲ್ಲ ಮುನಿಗಳು ಎಲ್ಲ ಮನುಗಳು  
ಎಲ್ಲ ಸಿದ್ಧರು ಎಲ್ಲ ಸಾಧ್ಯರು  
ಇಲ್ಲಿ ಷಡೇದರು ನಿನ್ನ ಹಸ್ತದ ಲಿಂಗವನು ಭಜಿಸಿ  
ಅಲ್ಲಿಗಲ್ಲಿಗೆ ಹರಿವ ಬುದ್ಧಿಯ  
ಸಲ್ಲವಿಡು ನೀ ನಿತ್ಯ ಪೂಜಿಸು  
ಇಲ್ಲಿರುವ ಷಡಕ್ಷರಿಯ ವರನಲ್ಲಿ ಸುಖಿಯಾಗು

೧೧



## ಎಂದಿಗಾದಪುದೋ

ಅಂಗಜಾರಿಗೆ ಮೆಚ್ಚಿ ಮರುಳಾ-  
ಗಂಗಭಾವವ ತೊರೆದು ಕೃತ್ಯವ  
ಹಿಂಗಿ ಹೊರಗನು ಮರೆವ ಸುಖವದು ಎಂದಿಗಾದಪುದೋ

||ಪ||

ಎಳೆಯ ಚಂದ್ರನ ಧರಿಸಿದಾತಗೆ  
ಒಲಿದ ಫಣಿಕುಂಡಲದಗರುವಗೆ  
ವುಲಿಯ ಚರ್ಮವನುಟ್ಟು ಗಜಚರ್ಮವನು ಹೊದ್ದವಗೆ  
ಹೊಳೆವ ಕೆಂಜೆಡೆ ಮುಗುಳು ನಗೆಗಳ  
ಚಲುವ ಶಿವನಿಗೆ ಮೆಚ್ಚಿ ಮರುಳಾ-  
ಗಳಿದು ತನುಗುಣವರಿಯದಿರ್ಪುದು ಎಂದಿಗಾದಪುದೋ

೧

ಭಸಿತ ಕಾಂತಿಯ ಕಾಯದಾತಗೆ  
ಮಿಸುವ ಫಣಿಕಂಕಣದ ನೀರಗೆ  
ಹಸಿಯ ಶಿರಮಾಲೆಗಳ ಕೊರಳೊಳು ಧರಿಸಿದಾತನಿಗೆ  
ನಿಶಿತ ಶೂಲದಿ ಹೆಣನ ಪಿಡಿದಿಹ  
ಅಸಮ ನೇತ್ರಗೆ ಮೆಚ್ಚಿ ಮರುಳಾ-  
ಗಶನವುದಕವ ತೊರೆವುದದು ತಾನೆಂದಿಗಾದಪುದೋ

೨

ಕೊರಳಗರಳದ ರೇಖೆಯಾತಗೆ  
ಮರುಳುಗಳ ಕೂಡಾಡುವಾತಗೆ  
ಹರಿ ಸುರೇಂದ್ರರ ಹೆಣ್ಣುತೊತ್ತಿರ ಮಾಡಿಕೊಂಡವಗೆ  
ಸರಸಿಜಾಸನಶಿರವ ಕರದೊಳು  
ಧರಿಸಿದಾತಗೆ ಮೆಚ್ಚಿ ಮರುಳಾ-  
ಗಿರುಳು ಹಗಲೆಂದರಿಯದಿಹ ಸುಖವೆಂದಿಗಾದವುದೋ

೩

ತನ್ನ ಮೋಹದಿ ನೆನೆವ ಭಕುತರ  
ಮುನ್ನ ತಾನೇಮೋಹಿಪವನಿಗೆ  
ತನ್ನನೊಲಿಸುವ ಶರಣರಿಗೆ ತಾ ಮುನ್ನನೊಲಿವವಗೆ  
ಹೊನ್ನ ಹಾವಿಗೆ ಮೆಟ್ಟಿ ಸುಳಿವಗೆ  
ಎನ್ನ ಮನ ತಾ ಮೆಚ್ಚಿ ಮರುಳಾ-  
ಗಿನ್ನು ಹೊರಬಳಕೆಗಳ ಮರೆವುದು ಎಂದಿಗಾದವುದೋ

೪

ಬೆರಳನಾದರು ಕೊಟ್ಟು ಆತಗೆ  
ಕರುಳನಾದರು ಕೊಟ್ಟು ಆತಗೆ  
ಇರದೆ ತನು ಮನ ಧನವನೆಲ್ಲವ ಸೂರೆಗೆೊಟ್ಟವಗೆ  
ಗರುವನಾತನ ಇಚ್ಛೆಯೊಳು ನಾ-  
ನಿರುತ ವರಿಸಿಯೆ ಮೆಚ್ಚಿ ಮರುಳಾ-  
ಗಿರುತ ಜಡನಿದ್ರೆಗಳ ಮರೆವುದು ಎಂದಿಗಾದವುದೋ

೫

ಚಂದ್ರ ಕೋಟಿಯ ಪ್ರಭೆಗಳೊಬ್ಬಳಿ  
ಸಾಂದ್ರಮಾಗಿಯೆ ಪುರುಷ ಕೃತಿಯಿಂ  
ಚೆಂದವಡೆದಿಹ ಚಲುವ ದೇವಗೆ ಮೆಚ್ಚಿ ಮರುಳಾಗಿ  
ಬಂದಡರಿಯದೆ ಬೈದಡರಿಯದೆ  
ನಿಂದಡರಿಯದೆ ನೆರೆದಡರಿಯದೆ  
ಕೊಂದಡರಿಯದೆ ಹೊರಗೆ ಮರೆವುದು ಎಂದಿಗಾದವುದೋ

೬

ಕಂತು ಕೋಟಿಯ ರೂಪವಾದದೊ  
ಳಾಂತ ಚಲುವಿನ ಶಿವಷಡಕ್ಷರ  
ಕಾಂತನಿಗೆ ನಾ ಸಿಕ್ಕಿ ಹೊರಗನು ಮರೆದು ಮರುಳಾಗಿ  
ನಿಂತೊಡೆಲ್ಲಿಯು ಕೂತೊಡೆಲ್ಲಿಯು  
ಭ್ರಾಂತನಂದದಿ ಕಲ್ಲು ಮರನಾ-  
ಗಿಂತು ಪರವಶದಂಗಭಾವವು ಎಂದಿಗಾದಪುದೋ

೭



## ಎಂದಿಗೊಲಿದಪನೋ

ಹಾಡಿದವರಿಗೆ ಬೈದಡವರಿಗೆ  
ಕಾಡಿದವರಿಗೆ ಕೊಂದಡವರಿಗೆ  
ಬೇಡಿದಿಷ್ಟವ ಕೊಡುವ ದಯನಿಧಿ ಎಂದಿಗೊಲಿದಪನೋ

||ವ||

ಕಲ್ಲಿಲಿಟ್ಟಂಥವರಿಗೊಲಿದನು  
ಬಿಲ್ಲಿನಲಿ ಹೊಯ್ದವರಿಗೊಲಿದನು  
ಪುಲ್ಲಶರನ ವಿಕಾರಿಯೆನಿಸಿದ ಶ್ವೇತನಿಗೆ ಒಲಿದ  
ಸಲ್ಲದುದನೇ ನುಡಿದು ನಗಿಸಿದ-  
ಗಲ್ಲಿಯಾಕ್ಷಣ ಒಲಿದ ದೇವನು  
ಒಳ್ಳಿದನು ಇಂತಪ್ಪ ದಯನಿಧಿ ಎಂದಿಗೊಲಿದಪನೋ

೧

ಮರೆದು ಈಶನ ನೆನೆದರಾದಡೆ  
ಸುರರ ಪದವಿಗಳಾಗುತಿರ್ಪವು  
ಅರಿದು ಈಶನ ನೆನೆದರಾದಡೆ ತನ್ನ ಪದವೀವ  
ದುರುಳನಾದೆನು ಮೊದಲೆ ಭಜಿಸದೆ  
ಮರುಳನಾದೆನು ಘನವನರಿಯದೆ  
ಹರಹರಾ ಇಂತಪ್ಪ ದಯನಿಧಿ ಎಂದಿಗೊಲಿದಪನೋ

೨

ಬಿದಿರಿದುದಕಕೆ ಹರಿದ ಎಸಳಿಗೆ  
 ಪದಪಿನಿಂದಲಿ ಇಂದ್ರಪದವಿಯು-  
 ನೊದಗಿಸಿಯೆ ತಾನವರಿಗಿತ್ತನು ಮುಗ್ಧಿಯನ್ನಾಳ್ವ  
 ಪದುಳದಿಂ ಪೂಜಿಸದೆ ಕೆಟ್ಟಿನು  
 ಮುದದಿ ಮುನ್ನವೆ ಹೊಗಳದಾದೆನು  
 ಸದಮಲಾತ್ಮಕನಾದ ದಯನಿಧಿ ಎಂದಿಗೊಲಿದಪನೋ

೨

ಸಟೆಗಳಿಂದಲಿ ಪೂಜಿಸಲು ತಾ  
 ದಿಟಗಳಿಂದಲಿ ಪೂಜಿಸಲು ತಾ-  
 ನಟಮಟ ವ್ಯಾಪಾರದಿಂದಲಿ ಪೂಜಿಸಲು ಬಳಿಕ  
 ಕುಟಲದಿಂದಲಿ ಪೂಜಿಸಿದೊಡಂ  
 ನಿಟಲನೇತ್ರನು ತನ್ನ ಪದವಿಯ  
 ಘಟಿಸಿ ಕೊಡುವಿಂತಿಪ್ಪ ದಯನಿಧಿ ಎಂದಿಗೊಲಿದಪನೋ

೪

ದುರುಳನಾದೆನು ಮೊದಲೆ ಭಜಿಸದೆ  
 ಮರುಳನಾದೆನು ಘನವನರಿಯದೆ  
 ಹರಹರಾ ಇಂತವ್ವ ಹರನೇ ನಿಮ್ಮನೊಲಿಸಿಹರ  
 ಚರಣರಕ್ಷೆಗೆ ಸರಿಯನಾಹೆನೆ  
 ಬಿರುದು ನಿಂದೆನಗಿಲ್ಲ ಕೊರತೆಯು  
 ಬಿರುದಿನ ಷಡಕ್ಷರಿಯ ಲಿಂಗವೆ ಒಲಿದು ಕೃಪೆಯಾಗು

೫

ನರ ಕೂರಂಬಿನಲ್ಲಿ ಚ್ಚವಂಗೊಲಿದೆಯಯ್ಯ ! ಅರಳಂಬಿನಲ್ಲಿ ಚ್ಚ  
 ಕಾಮನನುರುಹಿದೆ ! ಇರುಳು ಹಗಲೆನ್ನದೆ ಪ್ರಾಣಘಾತವ ಮಾಡಿದ  
 ಬೇಡನ ಕೈಲಾಸಕ್ಕೊಯ್ದೆಯಯ್ಯ ! ಎನ್ನನೇತಕ್ಕೊಲ್ಲೆ ಕೂಡಲ  
 ಸಂಗಮದೇವಾ !

— ಬಸವಣ್ಣ ನವರು



## ಲಿಂಗವು ಇರಲು ತಿವ

ಆವ ಪರಿಯಲಿ ತಿಳಿಯಬಾರದು  
ದೇವ ನಿಮ್ಮಯ ಶರಣರಿರವನು  
ಭಾವದೊಳು ನಾ ತಿಳಿವೆ ಲಿಂಗವು ಇರಲು ಶಿವನೆಂದು

||ಪ||

ಧಾರುಣಿಯೊಳಾ ಉದ್ಭಟಯ್ಯನು  
ಚಾರಮಾಂಕನು ಚೋಳರಾಯನು  
ಮಾರವೈರಿಯ ಬೆರಸಲಿಲ್ಲವೆ ಅವರ ಪರಿಯಂತೆ  
ಧಾರುಣಿಯ ಪಾಲಿಸುತ ಗುಪ್ತ ಉ-  
ದಾರ ಭಕ್ತಿಯ ಮಾಡುತಿಹರೋ  
ಆರು ಬಲ್ಲರು ನಿಮ್ಮ ಶರಣರ ತಿಳಿಯಲೆಂತಹುದೋ

೧

ಬಸವರಾಜನು ಚೊಕ್ಕನೈನಾ-  
ರಸಮಕೇಶಿಯ ರಾಜರಿವರುಗ-  
ಳೊಸೆದು ಶಿವನೊಳು ಬೆರೆದರಲ್ಲವೆ ಅವರ ಪರಿಯಂತೆ  
ವಸುಧೆಯೊಳು ಮಂತ್ರಪ್ರಭಾವದಿ  
ಎಸೆವ ಶಿವನೊಳು ಗುಪ್ತ ಭಕ್ತಿಯ  
ಬೆಸಗೆಯೊಳಗಿರುತಿಹರು ಶರಣರ ತಿಳಿಯಲೆಂತಹುದೋ

೨

ಧಾರುಣಿಯೊಳಾ ಮಲುಹಣಯ್ಯನು-  
ದಾರ ಸೌಂದರ ಪುಂಡ ಜಂಗಮ  
ನಾರವಧುಗಳ ಬೆರಸಲಿಲ್ಲವೆ ಅವರ ಪರಿಯಂತೆ  
ಆರು ಬಲ್ಲರು ವಿಟರ ತೆರದಿಂ  
ಮಾರವೈರಿಯ ಗುಪ್ತ ಭಕ್ತಿಯ-  
ನಾರ ಪರಿಯಲಿ ಮಾಡುತಿಹರೋ ತಿಳಿಯಲೆಂತಹುದೋ

೩

ಮೇದಿನಿಯೊಳಾ ಮಲ್ಲಶೆಟ್ಟಿಯು  
 ಆದಿವೈಯನು ಶಂಕರೇಶನು  
 ಸಾಧಿಸುತ್ತಲೆ ವ್ಯವಹರಂಗಳಲಿರ್ದರವರಂತೆ  
 ಆದಿವಿಡಿದೊಂದುದ್ಯಮಂಗಳ  
 ಲಾದಿ ಲಿಂಗದ ಗುಪ್ತ ಭಕ್ತಿಯ  
 ನೇದಿಸಿಹರೋ ನಿಮ್ಮ ಶರಣರು ತಿಳಿಯಲೆಂತಹುದೋ

೪

ಪೊಡವಿಯೊಳಗೆಲ್ಲರಿವ ತೆರದಿಂ  
 ಮಡಿವಳನು ಯಂಕಾಳಿಗಳು ಪುಲಿ-  
 ಯಡುವರೆಂಬರು ದುಪಟಿ ತೊಳೆವುತಲಿರ್ದರವರಂತೆ  
 ಮಡಿಯ ಮಾಡುತ ಭಕ್ತವಸ್ತ್ರವ  
 ಅಡಗಿ ಶಿವನೊಳು ಗುಪ್ತ ಭಕ್ತಿಯ  
 ನಡೆಸುತಿಹರೋ ನಿಮ್ಮ ಶರಣರು ತಿಳಿಯಲೆಂತಹುದೋ

೫

ಧಾರುಣಿಯೊಳಾ ಅಮುಗಿ ದೇವನು-  
 ದಾರ ಜೇಡರ ದಾಸನತಿ ಸಂ-  
 ಸಾರದೊಳಗಿರುತಿರ್ದುದಿಲ್ಲವೆ ಅವರ ಪರಿಯಂತೆ  
 ಆರು ಬಲ್ಲರು ಶರಣರನು ಸಂ-  
 ಸಾರವನು ಮರೆಗೊಂಡು ಗುಪ್ತದಿ  
 ಮಾರವೈರಿಯ ಬೆರಸುತಿಹರೋ ತಿಳಿಯಲೆಂತಹುದೋ

೬

ಇಲ್ಲಿ ಚನ್ನಯ್ಯಗಳು ಲದ್ದೆಯ  
 ಹುಲ್ಲು ಸೋಮಯ್ಯಗಳು ಬಡತನ-  
 ದಲ್ಲಿ ಶಿವನೊಳು ಬೆರಸಲಿಲ್ಲವೆ ಅವರ ಪರಿಯಂತೆ  
 ಹುಲ್ಲು ಮಾರುತ ಒಡವರಂದದಿ  
 ಖುಲ್ಲ ಮಾನವರರಿಯದಾ ಶಿವ  
 ನಲ್ಲಿ ಗುಪ್ತದಿ ಬೆರಸುತಿಹರೋ ತಿಳಿಯಲೆಂತಹುದೋ

೭

ಕುರಿಯ ಕಾಯುತ ಗೊಲ್ಲಳಯ್ಯನು  
ತರುವ ಕಾಯುವ ಚಂಡಿದೇವನು  
ವರಮ ತಿರುಮೂಲಯ್ಯಗಳು ಇರುತಿರ್ದರವರಂತೆ  
ಕುರಿಯ ತುರುವಂ ಕಾಯ್ದು ಗುವ್ವದಿ  
ಹರನ ಭಕ್ತಿಯ ಮಾಡುತಿಹರೋ  
ಶರಣರಿರವನು ನರರ ಭಾವದಿ ತಿಳಿಯಲಿಂತಹುದೋ

೮

ಉದಿಸಿ ಧರೆಯೊಳು ಹಲವು ಪರಿಯಲಿ  
ಹುದುಗಿ ಲಿಂಗದಿ ಗುವ್ವ ಭಕ್ತಿಯ  
ಪದುಳದಿಂದಲಿ ಮಾಡುತಿಹರೋ ತಿಳಿಯಲಿಂತಹುದು  
ಅದರ ದೆಸೆಯಿಂದರಿಯಬಾರದು  
ಸದಮಲಾತ್ಮಕ ಲಿಂಗವಂತರ  
ಮುದದಿ ಶಿವಷಡಕ್ಷರಿಯ ವರ ನೀನೆಂಬೆನದರಿಂದ

೯



## ಕರುಣೆ ಎಂತಹನು

ಕರುಣವಾರಿಧಿ ಶಿವನು ಎನುತಲಿ  
ಅರಿದ ಮರುಳರು ಕವಿಗಳೆಂಬರು  
ಬರಿಯ ತರಕಟ ಕಾಡುವಾತನು ಕರುಣೆ ಎಂತಹನು

||ಪ||

ಆದಿಯೈಯನು ಜೈನರುಗಳಾ  
ವಾದಕೋಸುಗ ಕರಿಯ ಬರುತಿರೆ  
ಹಾದಿಯೊಳಗಂ ಕಾಡಿದಾತನು ಅಂತುಮಲ್ಲದಲೆ  
ಮಾದಿರಾಜನ ಅರಸಿ ಬರುತಿರೆ  
ಭೇದಿಸದೆಯುರೆ ಕಾಡಿದಾತನು  
ಮಾಧವೋದ್ಭವವೈರಿಯೀತನು ಕರುಣೆ ಎಂತಹನು

೧

ಭೂಮಿಯೊಳಗತಿ ಚೋದ್ಯ ವೈದುನ  
 ರಾಮ ತಂದೆಯ ಕರಿಯ ಬರುತಿರೆ  
 ಆ ಮಹಾತ್ಮನ ಕಾಡಿದಾತನು ಅಂತುಮಲ್ಲದಲೆ  
 ಪ್ರೇಮ ತನ್ನೊಳಗಿದ ನೃಪಸತಿ  
 ಕಾಮದೇವನ ಬಳಿಯ ನಂಬಿಯ  
 ನಾಮವನು ನೆನೆವುತಲಿ ಕಾಡಿದ ಕರುಣೆ ಎಂತಹನು

೨

ಕ್ಷಿತಿಗೆ ಮೆರೆವಾ ಕಾಂಚಿಪುರದಲಿ  
 ಪತಿವ್ರತಾಮಣಿ ಚಂಗಳವ್ವನ  
 ಸುತನ ಕೊಲಿಸಿದ ಮರುಕವಿಲ್ಲದೆ ಅಂತುಮಲ್ಲದಲೆ  
 ಸುತನನೊರ್ವನ ಪಿಡಿದು ಬಡತನ  
 ಯುತದಿ ಬಾಳುವ ನಂಬಿಯಕ್ಕನ  
 ಕೃತಕದಿಂದಲಿ ಮಗನ ಕೊಲಿಸಿದ ಕರುಣೆ ಎಂತಹನು

೩

ಕೋಲುರೊಳಗೆಲ್ಲವರ ತೆರದಿಂ  
 ಹಾಲ ಸವಿಸಲು ತಂದು ಮುಗ್ಧಾ  
 ಬಾಲೆಯನು ತರಕಟವ ಕಾಡಿದನಂತುಮಲ್ಲದಲೆ  
 ನೀಲಕಂಠಯ್ಯಗಳು ಆಣೆಗೆ  
 ಬಾಲೆಯೊಳು ಮಾತಾಡದಿರುತಿರೆ  
 ಬಾಳವಾಗಿಯೆ ಕಾಡಿದಾತನು ಕರುಣೆ ಎಂತಹನು

೪

ಮಡದಿ ಪುರುಷರು ನುಡಿಯದಿದೊಡೆ  
 ಜಡಿದು ಜರಿದರೆ ಕೋಪಮಪ್ಪುದೆ  
 ಕಡೆಗೆ ಪುರುಷರಿಗದರ ಹೋಲುವೆಯಂತೆ ನಾನಿನ್ನ  
 ಬಿಡದೆ ಬಣ್ಣಿಸಿ ಪಾಡುತಿರೆ ಎ-  
 ನ್ನೊಡನೆ ನುಡಿಯದೆಯಿರಲು ಜರಿದೆನು  
 ಮೃಡ ಪಡಪ್ಪರವರನೆ ಕೋಪವು ಬೇಡಯೆನ್ನೊಡನೆ

೫



ದೇವನೊಳ್ಳಿದನೆಂದು ಮುಯ್ಯೆನಲು ಬೇಡ. ತರಕಟ ಕಾಡಿಹ  
ನೊಳ್ಳಿದನೆ ? ಅಳಿಸುವ ನಗಿಸುವನೊಳ್ಳಿದನೆ ? ಬೆಚ್ಚದೆ ಬೆದರದೆ  
ತೊತ್ತುತನವ ಮಾಡಲು ತನ್ನನೀವ ಕೂಡಲ ಸಂಗಮದೇವ.

—ಬಸವಣ್ಣ ನವರು

## ನರರಿಗೆಂತಹುದು

ಒಲಿದ ಲಲನೆಯನಗಲುವದು ತಾ  
ಒಲಿದು ಲಿಂಗದಿ ಮನವನಿಟ್ಟರೆ  
ಚಲಿಸದದು ಶಿವನಂಶಕಲ್ಲದೆ ನರರಿಗೆಂತಹುದು

॥ಪ॥

ಮುನಿದ ನಲ್ಲಗೆ ಲಲ್ಲಿಗರದತಿ  
ವಿನಯದಿಂದಲಿ ತೋರಿ ಕುಚವನು  
ಇನಿಯನೆದೆಯೊಳು ಸಾರ್ಚಿಯಧರವ ಜಿಹ್ವೆಯೊಳಗಿರಿಸಿ  
ಮುನಿಸು ತಿಳಿಯದಡೆನ್ನ ಕೊಲ್ಲೆಂ-  
ದೆನುತ ಮುದ್ದಿಸಿ ದೈನ್ಯಗರೆವಳ  
ಮನದಿ ನೆನೆಯದೆ ಇರ್ಪುದದು ತಾ ನರರಿಗೆಂತಹುದು

೧

ಒಲಿದ ಪುರುಷನ ವಿನಯದಿಂದಲಿ  
ಎಳೆದು ಮಂಚದ ಮೇಲೆ ಮಲಗಿಸಿ  
ಬಲುಹಿನಿಂ ತಾಂಬೂಲ ಗುಟುಕನು ಕೊಟ್ಟು ಬಿಗಿದಪ್ಪಿ  
ನಲಿದು ಅಧರವ ಸವಿದು ಸೊಗಸಿಂ  
ತಳವುಗಂಗಳ ಮುಚ್ಚಿ ತೆರೆವಳ  
ನುಳಿವುದದು ಶಿವನಂಶಕಲ್ಲದೆ ನರರಿಗೆಂತಹುದು

೨

ಕುರುಳು ಕುಣಿವುತ ಮುತ್ತಿನೋಲೆಯ  
 ಮಿರುಗು ಹೊಳೆವುತ ಕೊರಳ ಮುತ್ತಿನ  
 ಸರವು ಕಲಕುತ ತೊಟ್ಟ ಕುಚಯುಗವದರುತಿರೆ ಬಳಿಕ  
 ಸೆರಗಿನಿಂದಲಿ ಬೆಮತ ನಲ್ಲನ  
 ಒರಸಿ ಮುಖವನು ಮರಳಿ ನೆರೆವಳ  
 ತೊರೆವುದದು ಶಿವನಂಶಕಲ್ಲದೆ ನರರಿಗೆಂತಹುದು

೩

ತೊಡೆಗಳದರುತ ನಡವು ಬಳಕುತ  
 ಮುಡಿಯು ಕುಣಿಯುತ ಸಡಲಿ ಬೈತಲೆ  
 ಒಡನೆ ಗಂಟೆಕ್ಕಿರಲು ತಿಲಕವು ಬೆಮರಿನಿಂದಿಳಿಯೆ  
 ಮಡದಿ ಮುತ್ತಿನ ಬೊಟ್ಟು ರಂಜಿಸೆ  
 ಮುಡಿದ ಕುಸುಮದ ಭಾವದವಳನು  
 ಬಿಡುವುದದು ಶಿವನಂಶಕಲ್ಲದೆ ನರರಿಗೆಂತಹುದು

೪

ಸುರತದಂತ್ಯದಿ ಬಳಲಿದಾತನ  
 ನೊರಗಿಸುತ ಕುಚಯುಗದ ಮಧ್ಯದಿ  
 ಪರವಶದಿ ಮೆರೆದಿರುವ ಚಲುವೆಯ ಸೊಗಸನಗಲುವರೆ  
 ಪರಕೆ ಪರತರ ಶಿವಷಡಕ್ಷರ  
 ಪರಮಲಿಂಗದಿ ಮನವು ಸಿಲ್ಕಿರೆ  
 ಹೊರಗೆ ಮರೆದಿಹ ಶರಣಗಲ್ಲದೆ ನನರಿಗೆಂತಹುದು

೫

ಅವಳ ವಚನ ಬೆಲ್ಲದಂತೆ. ಹೃದಯದಲ್ಲಿವುದು ನಂಜು  
 ಕಂಡೆಯ್ಯ. ಕಂಗಳಲೊಬ್ಬನ ಕರಿವಳು. ಮನದಲೊಬ್ಬನ ನೆನೆವಳು.  
 ಕೂಡಲ ಸಂಗಮದೇವಯ್ಯ ಕೇಳಯ್ಯ ಮಾನಿಸಗಳ್ಳಿಯ ನಂಬದಿ  
 ರಯ್ಯ.

—ಬಸವಣ್ಣನವರು

## ಎಂದಿಗಹುದೋ

ಎಂದಿಗಹುದೋ ನಿಮ್ಮ ನೆನೆವುದು  
ಎಂದಿಗಹುದೋ ನಿಮ್ಮ ನಿಜವದು  
ಎಂದಿಗಹುದೋ ನಿಮ್ಮ ಪೂಜೆಯ ಮಾಡುವಾ ಸುಖವು

||ಪ||

ಕಂಡ ಬಳಿಯಲಿ ನದಿಯು ಕೊಳಗಳು  
ಕಂಡ ಬಳಿಯಲಿ ಪತ್ರ ಪುಷ್ಪವು  
ಕಂಡ ಬಳಿಯಲಿ ನಿಮ್ಮ ಪೂಜೆಯ ಮಾಡಲೊಲ್ಲದೆಯೆ  
ಕಂಡ ಕಂಡೂರುಗಳ ತಿರುಗುತ  
ಕಂಡ ಕಂಡರ ಮನೆಗೆ ಹೊಕ್ಕರೆ  
ತುಂಡುಮೂಳನು ಆಗಿ ಸುಮ್ಮನೆ ಕೆಟ್ಟನಕಟಕಟ

೧

ಶೂಲಪಾಣಿಯ ಚರಣಯುಗವನು  
ಲೀಲೆಯಿಂದಲಿ ನೆನೆದು ನೆನೆದೂ  
ಕಾಲ ಕರ್ಮಗಳನು ಗೆಲ್ಲುತ ಮುಕ್ತಿ ಪಡೆಯದೆಯೆ  
ಹೇಲನರಸುತ ತಿರಗುತಿರ್ವಾ  
ಮೂಳ ಹಂದಿಯ ತೆರದಿ ತ್ರೈವಿಧ  
ಹೇಳನದ ಹುಚ್ಚಿಂದ ನಿಮ್ಮನು ಮರೆತನಕಟಕಟ

೨

ಎಳೆಯ ಚಂದಿರಧರನಿಗೊಲಿದು  
ಎಳಸದನ್ಯನ ಸುಖವನಂಗವು  
ಕಳೆಗಳರಿಯುತ ನಿತ್ಯ ಸುಖವನು ಪಡೆಯಲೊಲ್ಲದಲೆ  
ಎಲುವು ನರಗಳ ತೊಗಲು ಪೊದೆದಿಹ  
ಹಳೆಯ ತೊಗಲನು ಪೊತ್ತು ನಾ ನೆರೆ  
ಹೊಲೆಯನಂತಿರೆ ಮರೆದು ನಿನ್ನನು ಕೆಟ್ಟನಕಟಕಟ

೩

ಸತ್ಯಗುರುಗಳ ಕೂಡಲಾಡುತ  
 ನಿತ್ಯ ಶಿವನನು ಭಜಿಸಿ ನುತಿಸುತ  
 ಮರ್ತ್ಯದಾರ್ತಿಯು ಬಾರದಂತದು ಮಾಡಿಕೊಳ್ಳದಲೆ  
 ವೃಥಾವಾಗಿಯೆ ಕೆಡುವ ಹೆಣ್ಣಲಿ  
 ಚಿತ್ತ ಕೆಡಿಸುತಲಧರ ಕಚ್ಚುವ  
 ಕತ್ತೆ ಹೊಲೆಯನದಾಗಿ ನಿಮ್ಮನು ಮರೆದೆನಕಟಕಟ

೪

ಸೃಷ್ಟಿಯೊಳಗೇ ಉದಿಸಿ ನಾನತಿ  
 ಶ್ರೇಷ್ಠನಲ್ಲವು ಹಿರಿಯರೊಳಗೂ  
 ನಿಷ್ಠೆಯಿಲ್ಲವು ಲಿಂಗದಲ್ಲಿಯು ಬ್ರಹ್ಮನಾನಲ್ಲ  
 ಕಷ್ಟತನವನು ಮರೆಸಿ ನಿಮ್ಮಯ  
 ನಿಷ್ಠೆ ನಿಜವೊಲಿದಿತ್ತು ಕರುಣೆಯ  
 ದೃಷ್ಟಿಯಲಿ ನೋಡೈ ಪಡಕ್ಷರ ಲಿಂಗವೇ ಎನ್ನ

೫

ಎಂದೋ ಸಂಸಾರ ದಂದುಗ ಹಿಂಗುವದು? ಎಂದೋ ಮನ  
 ದಲ್ಲಿ ಪರಿಣಾಮವಹುದೆನಗೆಂದೋ? ಎಂದೋ ಕೂಡಲ ಸಂಗಮ  
 ದೇವ ಇನ್ನೆಂದೋ ಪರಮ ಸಂತೋಷದಲ್ಲಿಹುದೆನಗೆಂದೋ?

—ಬಸವಣ್ಣನವರು



## ಒಡಲು ಹಿಡಿದ ಜಡನು ನಾನು

ಒಡಲು ಹಿಡಿದಿಹ ಜಡನು ನಾನೈ  
 ಒಡಲು ಇಲ್ಲದ ಅಜಡ ನೀನೈ  
 ಒಡೆಯ ನೀನೇ ಒಲಿಸದನಕಾ ಒಲಿಸಲಾವುವೆನೇ

॥ವ॥



ಹೆಳವ ಮರದಾ ತುದಿಯೊಳಿದಾರ್  
ಫಲವ ಬಯಸಿಯೆ ಬಳಲುವಂದದಿ  
ಚಲುವ ಹೆಣ್ಣನು ಅಧಮ ಬಯಸುತ ಬಳಲುವಂದದಲಿ  
ಎಳೆಯ ಚಂದಿರ ಧರನ ಸುಖವನು  
ಎಳೆಸಲಹುದೇ ಎನಗೆ ಶಿವನೀ  
ನೊಲಿದ ನಿಮ್ಮಯ ಕರುಣವೆನ್ನೊಳಗಾಗದಿರದನಕ

೧

ದಾಸಿಯರಸನ ಬಯಸಿ ಶರಗನು  
ಓಸರಿಸುವಂದದಲಿ ಮುಂದದು  
ಘೋಷ ಗಂಟೆಯು ಜಾವವನು ತಾ ಬಯಸುವಂದದಲಿ  
ಈಶ ನಿಮ್ಮಯ ನಿತ್ಯ ಸುಖವನು  
ಹೇಸಿ ಮನುಜನು ತನಗೆ ಬಹು ದಿನ  
ಆಸರಿಸದೇ ನಿನ್ನ ನೀನೇ ಒಲಿಯದಿರದನಕ

೨

ಒಡೆದು ಹೋದಾ ಪ್ರತಮೆ ಚಲುವಾ  
ಗುಡಿಯ ಬಯಸುವ ತೆರದಿ ಬಹುತರ  
ಬಡವನಾ ಧನ ಬರಿದೆ ಬಯಸಿಯೆ ಬಳಲುವಂದದಲಿ  
ಒಡೆಯ ನಿಮ್ಮಯ ನಿತ್ಯ ಸುಖವನು  
ಬಡವ ನಾ ನೆರೆ ಬಯಸ ಬಹುದೇ  
ಬಿಡದೆ ನೀನೇ ಕರುಣೆಯೆನ್ನೊಳಗಾಗದಿರದನಕ

೩

ಬಾಳದೋತ್ತಮ ಕನಕ ಚಿತ್ರದ  
ಶಾಲೆಗಳ ತಾ ಬಯಸುವಂದದಿ  
ಆಳು ಅಂದಣವನ್ನು ಎರಲು ಬಯಸುವಂದದಲಿ  
ಶೂಲಧರ ನಾ ನಿಮ್ಮ ಸುಖವನು  
ಕಾಲ ಬಡವನು ಬಯಸಬಹುದೇ  
ಲೀಲೆಯಿಂದಲಿ ನಿನ್ನ ನೀನೇ ಒಲಿಯದಿರದನಕ

೪

ಒಡಲನಿತ್ತೂ ಸುತರನಿತ್ತೂ  
 ಮಡದಿ ಧನವನು ಧರಣಿಯಿತ್ತೂ  
 ಪಡೆದರೈಸೇ ಶಿವನ ಸುಖವನು ಬರಿದೆ ಬಪ್ಪದೆ ತಾ  
 ಒಡೆಯನಹ ಪಡಕ್ಷರಿಯ ಲಿಂಗವು  
 ಬಡವನಿವನೂ ಎಂದು ಬಿಡದೇ  
 ಒಡನೆ ಕರುಣೆಯದಾಗದನಕಾ ಎನ್ನೊಳಪ್ಪುವುದೋ

೫

ಲೇಸ ಕಂಡು ಮನ ಬಯಸಿ ಬಯಸಿ ಆಸೆ ಮಾಡಿದಡಿಲ್ಲ  
 ಕಂಡಯ್ಯ. ತಾಳ ಮರಕ್ಕೆ ಕೈಯ ನೀಡಿ ಮೇಲೆ ನೋಡಿ ಗೋಣು  
 ನೊಂದುದಯ್ಯ. ಕೂಡಲ ಸಂಗಮದೇವ ಕೇಳಯ್ಯ ನೀನೀವ ಕಾಲ  
 ಕೃಲ್ಲದಿಲ್ಲ ಕಂಡಯ್ಯ.

— ಬಸವಣ್ಣ ನವರು

## ಎಂದಿಗೆ ದೊರಕುವದು

ರಾಗ : ಗುಂಡಕ್ಕಿ

ಎಂದಿಗೆ ದೊರಕುವದನವರತ ಭವನಾ-  
 ನಂದದಿ ಪೂಜಿಸ ವರಸೌಖ್ಯವು ತಾ  
 ಸಂದು ಸುಖಾರ್ಣವತೆರೆಯೊಳಗಿಪ್ಪುದು ಎಂದಿಗೆ ದೊರಕುವದು ||ಪ||

ಕಾಡುವ ಮಾಯೆಯ ಜಾಡಿಸಿ ಭವನ ವಿ-  
 ಭಾಡಿಸಿ ಕಾಲನನೇಡಿಸಿ ಕಾಮನ-  
 ನೋಡಿಸಿ ಮರವೆಯ ಕಾಡಿಗೆ ವನ್ದಿಯ ಪರಿವೇಷ್ಟಿಸಿ ಬಳಿಕ  
 ನೋಡುತ ಲಿಂಗವ ಮೂಡುತ ಗದ್ದದ  
 ಪಾಡುತ ಸುಖಜಲವಾಡುತ ನೇತ್ರದಿ  
 ಬೇಡುತ ಭಕ್ತಿಯ ಕೂಡುವ ಶಿವಸುಖವೆಂದಿಗೆ ದೊರಕುವದು

೧

ಕೆರೆ ತೊರೆ ಮಡು ಡೊಣೆ ಪರಿವಾ ನಿರ್ಬುರ  
ಗಿರಿ ಗುಹೆ ವನಲತೆ ಪರ್ಬಿದ ಕಾನನ  
ಸರರುಹ ಕೊಳದೊಳು ಧುಮುಕುವ ನದಿತಟದೊಳು ಶಶಿಶಿಲೆಯೊಳಗೆ  
ಅರಿಯೊಳು ಪುಳಿನ ಸ್ಥಳದೊಳು ನಿರ್ಮಳ  
ಪರಮ ಸುಖಸ್ಥಳದೊಳು ಘನಲಿಂಗಕೆ  
ಹರುಷದಿ ಪೂಜಿಯ ಮಾಡುವ ಶಿವಸುಖವೆಂದಿಗೆ ದೊರಕುವದು ೨

ಶಶಿಕಾಂತದ ಶಿಲೆಯಿಂದಲಿ ರಚಿಸಿದ  
ಮಿಸುವಾ ಕೊಳದೊಳು ಚಂದ್ರನ ಕಿರಣದ  
ಪಸರದ ಜಲದೊಳು ಕುಂಕುಮ ಚಂದನ ಕರ್ಪುರಮಂ ಕದಡಿ  
ಬಿಸರುಹದಳದಿಂದರ್ಘ್ಯಮ ನೀಡುವ  
ಬಿಸರುಹಗಳೊಳುಂ ಮೂರ್ತವ ಮಾಡಿಸಿ  
ಶಶಿಕಳೆಧರನಂ ಪೂಜಿಪ ಶಿವಸುಖವೆಂದಿಗೆ ದೊರಕುವದು ೩

ಒಪ್ಪುವ ಲಿಂಗದ ಮೊಗದೊಳು ಮೊಗಮಿ-  
ಟ್ಟೊಪ್ಪುತ ಗಲ್ಲದೆ ಬೆಮರುವ ಜಲದಿಂ-  
ದೊಪ್ಪನೆ ನೆನೆವುತ ನಟ್ಟಾಲಿಗಳಂ ಚಲಿಸದೆ ದೃಢದಿಂದ  
ಒಪ್ಪುವ ನಿಟ್ಟಿರೊ ಲಿಂಗವನಾವಗ  
ತಪ್ಪದೆ ಚಿತ್ರಿಸಿ ಬರೆದರೊಯೆಂಬು-  
ತ್ತಿವ್ವಾ ಪರವಶನಂದದ ನಿಜಸುಖವೆಂದಿಗೆ ದೊರಕುವದು ೪

ಕಮಲಪರಾಗದ ಪೀಠವನಿಕ್ಕಿಸಿ  
ಕಮಲದ ಸತ್ತಿಗೆಗಳ ಬಳಸುತ್ತ ತ-  
ತ್ಕಮಲದ ಪತ್ರದ ಬೀಸಣಿಗೆಗಳನು ಬೀಸುತ ಹರುಷದಲಿ  
ಕಮಲದ ಕರ್ಣಿಕ ದರ್ಪಣದಿಂದಲಿ  
ಕುಮುದದ ಘಂಟಿಯ ನುಡಿಸುತ ಪೂಜಿಪ  
ವಿಮಲ ಷಡಕ್ಷರ ಲಿಂಗದ ನಿಜಸುಖವೆಂದಿಗೆ ದೊರಕುವದು ೫

ಅಂಗೈಯೊಳಗಣ ಲಿಂಗವ ನೋಡುತ್ತ ಕಂಗಳು ಕಡೆಗೋಡಿ  
ವರಿಯುತ್ತ ಸುರಿವುತ್ತ ಎಂದಿಪ್ಪೆನೋ ! ನೋಟವೇ ಪ್ರಾಣವಾಗಿ  
ಎಂದಿಪ್ಪೆನೋ ! ಕೂಟವೇ ಪ್ರಾಣವಾಗಿ ಎಂದಿಪ್ಪೆನೋ ! ಎನ್ನ ಅಂಗ  
ವಿಕಾರದ ಸಂಗವಳಿದು ಕೂಡಲಸಂಗಯ್ಯ ಲಿಂಗ ಲಿಂಗವೆನ್ನುತ್ತ !

—ಬಸವಣ್ಣನವರು

## ಏತರ ಭಯವೆಮಗೆ

ರಾಗ : ಘೋರ್ಜರಿ

ಕಂಗೆಡಲೇತಕೆ ಕಳವಳಿಸಿಯೆ ನಾ-  
ನಂಗಜ ಮಾಯೆಯ ಮನದಬ್ಬರಕಂ  
ಲಿಂಗದ ಸೂತ್ರವ ಕರದಲಿ ಪಿಡಿಡಿರಲೇತರ ಭಯವೆಮಗೆ ||ಪ||

ಅಂಧಕನಿಗೆ ಸತ್ಪಥವನು ತೋರುವ  
ಚಂದದಿ ಮೂಕಗೆ ಮಾತುಂ ಜೀವಿತ-  
ಸಿಂಧುವಿನೊಳಗಣ ಹೊಳ್ಳನು ತಪ್ಪಿಸಿ ಪಥವನು ತೋರ್ಪಂತೆ  
ಹಿಂದಣ ವಾಸನೆಯನು ಪರಿಹರಿಸುವ  
ಮುಂದಣ ಸದ್ಗತಿಯನು ತೋರುವ ಘನ  
ಸಂದಪುರಾತರ ವಚನಗಳಿರುತಿರೆ ಏತರ ಭಯವೆಮಗೆ ೧

ವರಸಂಜೀವನದೌಷಧವಿರುತಿರೆ  
ಮರಣದ ಭೀತಿಗೆ ಅಂಜಲದೇತಕೆ  
ಪರುಷದ ಖಣಿ ತಾ ಮನೆಯೊಳಗಿರುತಿರೆ ಬಡತನಕಂಜುವರೇ  
ಶರಣರ ನಿಧಿಯೆಂದೆನಿಸುವ ಪಂಚಾ-  
ಕ್ಷರಿ ಜಿಹ್ವಾಗ್ರದ ಕೊನೆಯೊಳಗಿರುತಿರೆ  
ದುರಿತಕ್ಕಂಜುವರೇ ಬಡ ಮನವೇ ನಂಬಿರು ಭಯಬೇಡ ೨



ಅಮೃತಾಂಬುಧಿಯಿರೆ ಹಸಿವಿನ ಭಯವೇ  
 ದ್ಯುಮಣಿಯು ತಾನಿರೆ ತಿಮಿರದ ಭಯವೇ  
 ಹಿಮಭಯವೇತಕೆ ತಾನಗ್ನಿಯ ಸನ್ನಿಧಿಯಲಿ ಮೂರ್ತವ ಮಾಡಿ  
 ಕ್ರಮಗೆಡಲೇತಕೆ ಚಿದ್ಭನ ಮೂರುತಿ  
 ಅಮಲ ನಿರಾಮಯ ನಿರ್ಗುಣ ನಿಷ್ಕಲ  
 ಅಮಮ ಷಡಕ್ಷರಿ ಲಿಂಗವು ಇರುತಿರಲೇತರ ಭಯ ನಮಗೆ ೩

ಸ್ವಯಲಿಂಗಾನುಭಾವ ತನಗೆ ದೊರಕೊಂಡ ಬಳಿಕ ದೇವ  
 ಲೋಕವೆಂಬುದೇನೋ ಮರ್ತ್ಯಲೋಕವೆಂಬುದೇನೋ ? ಆವುದ  
 ರಲ್ಲಿಯೂ ಭೇದವೇನಯ್ಯ ? ಕೂಡಲ ಸೇಗಮದೇವ ಬಳಿಕ ಅಲಸ್ಯ  
 ಉಂಟೆ ?

— ಬಸವಣ್ಣನವರು

## ಶಿವಯೋಗದೊಳಿಂದಿಹೆನೋ

ರಾಗ : ಮಾಳವ ಗೌಳ

ಶಿವಲಿಂಗವ ಕೃತ್ರಿಂಡದ ಮಧ್ಯದಿ  
 ತವೆ ಜಾನಿಸುತ ಪರವಶಾ ನಂದದಿ  
 ಭವಗಿರಿಪವಿಯೆಂದೆನಿಸುವ ಘನ ಶಿವಯೋಗದೊಳಿಂದಿಹೆನೋ ||ವ||

ಪದಕಂ ಭಾವದ ಗುಡಿ ತೋರಣದಿಂ  
 ಮದಗಜ ಜಯದಿಂದೆಸೆವನೊತ್ತದಿ  
 ಮುದನೆಡೆಗೊಂಡಿಹ ಕರಚರಣ ಚತುಷ್ಟಯ ಮಂತ್ರದಿ ಕೂಡಿ  
 ಒದಗಿಸಿ ಬಹುಮುಖ ಚರಣ ಪದಾತಿಯ  
 ಪದುಳದಿ ಮಧ್ಯದ ತನುವಿನ ರಥದಿಂ  
 ಸದಮಳ ಲಿಂಗವ ಹರುಷದಿ ನಾನಿದಿಗೊಂಬುತಲಿಂದಿಹೆನೋ ೧

ಚಿನ್ನದ ನೆಲೆಯೊಳು ಬೆಳ್ಳಿಯ ಮೊರಡಿ ಸು  
 ರನ್ನದ ಗಿರಿಗಳ್ಳಚ್ಚೆಯ ಕೋಡುಗ-  
 ಳುನ್ನತ ನೀಲದ ಗುಂಡು ಪ್ರವಾಳದ ಲತೆ ವೈಡೂರ್ಯಗಳ  
 ಸನ್ನತವೆಸೆವಾ ಹಸುರು ಮುತ್ತು ನಲ  
 ವಿನ್ನಿಸು ವಜ್ರದ ಅರಗಿಂದೊಪ್ಪುವ  
 ಹೃನ್ಮಂಡಲಚಿದ್ಭೂಮಿಯ ಮಧ್ಯದಿ ಲಿಂಗದೊಳಿಂದಿಹೆನೋ ೨

ಭೋಂಕನೆ ಕೊತ್ತವ ವಿದ್ಯುಲ್ಲತೆಯ ಶ  
 ಶಾಂಕನ ಭಾಸ್ಕರ ಶತಕೋಟಿಪ್ರಭೆ  
 ಧಿಂಕಿಡುತಂ ತಾ ಬೆಳಗುವ ಬ್ರಹ್ಮಸುರಂಧ್ರದ ಮಧ್ಯದಲಿ  
 ಶಂಖದ ಘಂಟೆಯ ಜಾಗಟೆ ವಾಸುಕಿ  
 ಕಿಂಕಿಣಿ ಕಿನ್ನರಿ ವೀಣೆಯ ತೆರದಿಂ  
 ರ್ಪೀಂಕಾರಿವ ಓಂಕಾರದ ಪ್ರಣವ ಸುನಾದದೊಳಿಂದಿಹೆನೋ ೩

ಕುಟಿಲದ ಮಾಯೆಯ ಹರಿಸಿ ತಮಸ್ಸಿನ  
 ಪಟಲಕೆ ಜ್ಞಾನದ ಜ್ಯೋತಿಯ ಬೆಳಗಿಸಿ  
 ಪಟುಗೊಳಿಸುತ ಮದಮಾರುತರಂ ತಾನೇಕಟ ಮಾಡುತಲಿ  
 ಪುಟನೆ ತದೂರ್ಧ್ವವನಡರಿಸಿಯಾತ್ಮನ  
 ನಿಟಿಲದ ಮಧ್ಯದ ತೇಜೋರಾಶಿಯ  
 ಮಠದೊಳು ಚಿನ್ಮಯಲಿಂಗದ ಸಮರಸಮೇಳದೊಳಿಂದಿಹೆನೋ ೪

ಕರುಣದ ಕಳಕಳವಿಲ್ಲದ ಸುರರುಗ-  
 ಳೆರುವಿಗೆ ನಿಲುಕದ ಕಾರ್ತಿಕ ತರುಗಳ  
 ಬರಿ ಕೋಟಲಿಗಳ ಹೋರಟಿಗೈದವ ಮುನಿಗಳ ಭಾವಕ್ಕೆ  
 ಅರಿಸದ ರಾಸ್ತ್ರಕೆ ನಿಲುಕದ ವೇದಕೆ  
 ಕುರುಪಿಡಲರಿಯದ ಚರಿತನನಘಹರ  
 ವರಮ ಪಡಕ್ಷರಿ ಲಿಂಗದ ನಿಜಸುಖಧ್ಯಾನದೊಳಿಂದಿಹೆನೋ ೫

## ಧ್ಯಾನದೊಳಿಂದಿಹೆನೋ

ರಾಗ : ಲಲಿತ

ತಾನೆಂದರಿಯದೆ ಇದಿರೆಂದರಿಯದೆ  
ಎನೂ ಇಲ್ಲದೆ ಇರುತಿಹ ಶಿವ ತಾ-  
ನಾನಂದದಿ ವರಮೂರುತಿಯಾದನ ಧ್ಯಾನದೊಳಿಂದಿಹೆನೋ ||ಪ||

ಘನಮಹಿಮನ ನೆನೆದಾಕ್ಷಣ ಮಾತ್ರದಿ  
ಜನಿಯಿಸಿ ಗತಿಸುತಿರುವ ಬ್ರಹ್ಮಾಂಡಂ  
ವನಜೋದ್ಭವ ವನಜಾಕ್ಷರು ಜನಿಸಲು ಕರೆದವರೊಲುವಿನಲಿ  
ವನಜೋದ್ಭವ ನೀ ಸೃಜಿಯಿಸು ಲೋಕವ  
ವನಜಾಕ್ಷನೆ ನೀ ರಕ್ಷಿಸು ಎನುತಲಿ  
ಅನುವಿತ್ತವರಿಂ ವಂದಿಸಿಕೊಂಬನ ಧ್ಯಾನದೊಳಿಂದಿಹೆನೋ ೧

ತಪ್ತಸುಕಾಂಚನ ಪ್ರಭೆಗಳ ನೆಲದೊಳು  
ದೀಪ್ತಿಸುತಿಹ ರತ್ನಂಗಳ ಕಂಬದಿ  
ಒಪ್ಪುವದೊಂದಿ ವಜ್ರದ ತೊಲೆ ಲೋವೆಗಳಿಂ ಚಲುವಾಗಿ  
ತಪ್ಪದೆ ಬೆಳಗುವ ಓಲಗಶಾಲೆಯೊ-  
ಳಿವ್ವಾ ಶಿವಗಣ ಚಕ್ರದ ಮಧ್ಯದಿ  
ಸರ್ವಾಭರಣವ ಧರಿಸಿದ ಚಲುವನ ಧ್ಯಾನದೊಳಿಂದಿಹೆನೋ ೨

ಜಗದಗಲದ ಶಶಿಕಾಂತದ ವೇದಿಕೆ  
ಮುಗಿಲ್ಲದ್ದದ ಮಾಣಿಕ್ಯದ ಕಂಬದಿ  
ಬಿಗಿದಿಹ ನೀಲದ ತೊಲೆಗಳೆ ಒಪ್ಪುವ ಮಣಿಮಂಟಪದೊಳಗೆ  
ಹಗಲಿರುಳೆನ್ನದೆ ತುಂಬಿಹ ಮುನಿಗಳು  
ಉಘೆ ಯುಘೆ ಜಯ ಜಯ ಘೋಷದ ಮಧ್ಯದಿ  
ಸೊಗಸುತ್ತಿರುತಿಹ ನಗಜೆಯ ರಮಣನ ಧ್ಯಾನದೊಳಿಂದಿಹೆನೋ ೩



ಹರಿಯಜ ಸುರದೇವೇಂದ್ರರ ಯಕ್ಷರ  
 ಗರುಡೋರಗ ಸುರಗಂಧರ್ವಾಸುರ  
 ವರ ಕಿನ್ನರ ಕಿಂಪುರುಷರ ಸಿದ್ಧರ ಸಾಧ್ಯರ ಯೋಗಿಗಳ  
 ಸುರುಚಿರ ವರಮಣಿಮಕುಟದ ಬೆಳಗಿಂ  
 ತೆರಹಿಲ್ಲದ ಕಲಕಲರವದೋಲಗ-  
 ದಿರುವಿನ ಮಧ್ಯದೊಳೊಪ್ಪುವ ಪರಶಿವಧ್ಯಾನದೊಳೆಂದಿಹೆನೋಳು

ಝಗಝಗಿಸುವ ಶಶಿಸೂರ್ಯರ ಬೆಳಗಿಂ  
 ಮಿಗೆ ದೇವರ್ಕಳ ಮಕುಟದ ಬೆಳಗಿಂ  
 ಸೊಗಸೊಗಸುತಲಿಹ ರತ್ನದ ಓಲಗಶಾಲೆಯ ತೇಜದೊಳು  
 ಗಗನದ ಕಕುಭಂಗಳನುರೆ ತೀವಿದ  
 ಹಗಲಿರುಳೆನ್ನದೆ ಓಲಗದೊಳಗಿಹ  
 ನಗೆಮೊಗದಾ ಸುಷಡಕ್ಷರಲಿಂಗದ ಧ್ಯಾನದೊಳೆಂದಿಹೆನೋಳು

## ಎನ್ನಪರಾಧನ ನೋಡದೆ ರಕ್ಷಿಸು

ರಾಗ : ದೇಶಾಕ್ಷಿ

ಎನ್ನಪರಾಧನ ನೋಡದೆ ರಕ್ಷಿಸು  
 ಪನ್ನಗಧರ ವರಮೂರ್ತಿ ಕೃಪಾಕರ  
 ಚನ್ನ ಪಡಕ್ಷರಲಿಂಗವೆ ಎನಗೊಲಿದೊಮ್ಮಿಗೆ ಕೃಪೆಯಾಗು

||ಪ||

ಮುಲ್ಲನು ಕ್ಷುದ್ರನು ಪರರಭಿಮಾನಕೆ  
 ಭುಲ್ಲವಿಸುವ ಖಿಲ ಕಪಟಾತ್ಮಕ ಬಹು  
 ಸುಳ್ಳನು ಕಳ್ಳರ ಮೇಳಾವನು ಮನ ತಲ್ಲಣಿಸದೆ ಪಾಪ-  
 ವೆಲ್ಲನು ಮಾಡುವ ದುರ್ಜನ ದುರ್ಮುಖ-  
 ನಿಲ್ಲದೆ ಸತ್ಪುರುಷರ ನಿಂದಿಸುತಿಹ  
 ಮುಲ್ಲಾತ್ಮಕನವಗುಣಗಳ ನೋಡದೆ ಒಮ್ಮಿಗೆ ಕೃಪೆಯಾಗು

೧



ಕನ್ಯಾರ್ಥವ ವತಿಕರಿಸ್ತುತ ಭೂಮಿಯ  
ಮನ್ನಣೆಯಳಿದಿಹ ದಾಸಿಯ ದುಷ್ಕಲ  
ವೆನ್ನದೆ ವರ್ತಿಪ ಶಿಶ್ನಪರಾಯಣ ಕಾಮುಕನಜ್ಞಾನಿ  
ಸನ್ನತ ಗುರು ಚರ ವಾಕ್ಯವ ಮೀರಿಯೆ  
ಭಿನ್ನವ ಮಾಡಿ ಶಿವಾಗಮ ಶಾಸ್ತ್ರಗ-  
ಳೆನ್ನದೆ ಮುಂದಣ ಸದ್ಗತಿಯರಿಯೆನು ಒಮ್ಮಿಗೆ ಕೃಪೆಯಾಗು ೨

ಈಕ್ಷಿಸಲೊಲ್ಲದೆ ಲಿಂಗವ ವನಿತಾ  
ವಕ್ಷೋಜಾನನ ಕಟಿ ಪೊರೆವಾರವ-  
ನೀಕ್ಷಿಪ ಪೇಕ್ಷಾತಾಮಸದಿಂದತಿ ಮತಿ ಮಸಳಿಸಿತಡಗಿ  
ಲಕ್ಷಿಸಲೊಲ್ಲದೆ ಹಿರಿಯರ ವಚನವ  
ಭಕ್ತಣೆಗೋಸುಗ ಡಂಭಕ ರೂಪನು  
ಮೋಕ್ಷವನರಿಯದ ಗುಪ್ತದ್ರೋಹಿಗೆ ಒಮ್ಮಿಗೆ ಕೃಪೆಯಾಗು ೩

ಖೂಳನು ಪಾಪಿಷ್ಠನು ದುಷ್ಕರ ಭವಿ-  
ಮೇಳನು ಹಿಂಸೆಗೆ ಹೆದರದೆ ಹಿರಿಯರ  
ಝಾಳಿಸಿ ನುಡಿದವಕೀರ್ತಿಯ ಒಡಲಿನ ಕಾಕು ವಿಚಾರನಿಗೆ  
ಢಾಳಕತನದಲಿ ವಾಗ್ಜಾಲದೊಳತಿ  
ಕಾಲನ ಬಾಧೆಗೆ ಬಿದ್ದು ಪುನರ್ಭವ-  
ಮಾಲೆಯ ಕೊರಳಿಗೆ ತೊಡರಿಸಿಕೊಂಬನಿಗೊಮ್ಮಿಗೆ ಕೃಪೆಯಾಗು ೪

ಹೀನನು ಬಹುಮುಖ ಶಾಸ್ತ್ರವ ಕಲಿತನು  
ಜ್ಞಾನವ ಮಾನಿಗಳನು ಧಿಕ್ಕರಿಸುವ  
ನಾನಾ ಕೃತ್ಯವನೆಸಗಿ ಗುರೂನ್ನತನಾಗದೆ ಭವಭವದ  
ಕಾನನದೊಳು ಕಣ್ಣಾಣದೆ ತಿರುಗುವ  
ವಾನರನಂತೆ ಪರಾಪರ ಮುಕ್ತಿಯ-  
ನೇನೆಂದರಿಯದ ಬಹು ಮುಖ ಜಡನಿಗೆ ಒಮ್ಮಿಗೆ ಕೃಪೆಯಾಗು ೫

ಸುರಪಶುವಿಗೆ ಗೊಡ್ಡಾವಿನ ಸಂಗವೆ  
 ಸುರತರುವಿದ್ದಂತೆಲುವದ ಮರನಂ  
 ವರಚಿಂತಾಮಣಿಯಿರುತಿರೆ ಗಾಜಿನ ಚಟಿಕೆಯ ಹಿಡಿನಂತೆ  
 ಹರಮಂತ್ರದ ಪಂಚಾಕ್ಷರಿಯಿರುತಿರೆ  
 ಪರಿಪರಿ ಕೃತಕದ ಮಂತ್ರವ ಬಯಸುತ  
 ನರರುಗಳಂದದಿ ನಿರಯಕೆ ಬೀಳ್ವನಿಗೊಮ್ಮಿಗೆ ಕೃಪೆಯಾಗು ೬

ಅವಗುಣಗಳನ್ನಾರಿಗೆ ಹೇಳಲಿ  
 ತವೆ ಗುರು ವಾಕ್ಯವ ಮೀರಿದ ಕಾರಣ  
 ಶಿವನೊಲಿಯನು ಶಿವನೊಲಿಯದಿರಲು ಶಿವಶರಣರು ಒಲಿಯರಲಾ  
 ಭವ ಹೀಗಾದರೆಯೆಂದಿಗೆ ಬಿಡುವದು  
 ತವೆಯಾನಂದದಯಾಂಬುಧಿ ಭವಗಿರಿ-  
 ಸವಿಯೇ ರಕ್ಷಿಸು ಕೊರತೆಯದಾರಿಗೆ ಒಮ್ಮಿಗೆ ಕೃಪೆಯಾಗು ೭

ತಂದೆಯ ಮಾತನು ಮೀರಲು ಶಿಕ್ಷೆಯು  
 ಒಂದಾದಡೆ ಉಂಟಲ್ಲದೆ ಸದ್ಗುರು  
 ತಂದೆಯ ಮಾತನು ಮೀರಲು ಶಿಕ್ಷೆಯು ಎಂದಿಗು ಉಂಟಷ್ಟೆ  
 ಮುಂದಾ ಸದ್ಗುರುವಿಂದಲ್ಲದೆ ಶಿವ-  
 ನಿಂದಾದೊಡೆ ಶಿಕ್ಷೆಯು ತಾನಹುದಾ-  
 ನಂದ ದಯಾಪರ ಸಿಂಧುವೆ ಹರನೇ ಒಮ್ಮಿಗೆ ಕೃಪೆಯಾಗು ೮

ಸುರಭನು ತೃಣಕಣ ಮರುತನ ಜ್ಯೋತಿಯ  
 ಯಿರವತಿ ಸಂಧ್ಯಾರಾಗವುಜ್ವಲಿಸಿರೆ  
 ಕರಿಶುಂಡಾಲದ ಶಿಶುವಸಿಧಾರೆಗೆಯೊಡ್ಡಿದ ಕುರಿಯೆಂದು  
 ಅರಿದರಿದೀ ತನು ನಿತ್ಯವೆನುತ್ತಲಿ  
 ಹರಿಯಜ ಸುರ ಮನುಮುನಿಗಳು ಕೆಟ್ಟಾ  
 ಪರಿಯಲಿ ವೃಥಾದಿ ನಾ ಕೆಡಲಾರೆನು ಒಮ್ಮಿಗೆ ಕೃಪೆಯಾಗು ೯

ಮೇರುವ ಸಾರುವ ವಾಯಸ ಕನಕಶ-

ರೀರಮದಾಗಿರದಾರಿಗೆ ಪರುಷವು

ಸೇರಿದ ಕಬ್ಬಿಣದವಗುಣವಳಿಯದದಾರಿಗೆ ಕೊರತೆಯದು

ಬಾರದ ತಿಳುಹದದಾರೈಯೆಡರದು

ಸೂರಿಯನುದಯದಿ ಕಮಲವು ಮುಗುಳಿರೆ

ಸೇರಿದ ಕೊರತೆಯದಾರಿಗೆ ಶಿವ ನೀನೊಮ್ಮಿಗೆ ಕೃಪೆಯಾಗು ೧೦

ತರುಗಳ ಗುಣಗಳ ನೋಡಿತೆ ಚಂದನ

ಪರುಷವು ಲೋಹದ ಅವಗುಣವರಸಿತೆ

ಅರಿಯಿತೆ ಕಂಟಕಗುಣವನು ಭ್ರಮರವು ಆ ಪರಿಯಂದದಲಿ

ಬರಿಯವಗುಣಿಯಲಿ ಸದ್ಗುಣವರಸದೆ

ವರಮು ಚಿದಂಬುಧಿಯದ್ವಯನಘಹರ

ಗುರುವೆ ಷಡಕ್ಷರಿ ಲಿಂಗವೆ ಎನಗೊಲಿದೊಮ್ಮಿಗೆ ಕೃಪೆಯಾಗು ೧೧

ಎನ್ನ ತಪ್ಪು ಅನಂತ ಕೋಟಿ. ನಿಮ್ಮ ಸೈರಣೆಗೆ ಲೆಕ್ಕವಿಲ್ಲ.  
ಇನ್ನು ತಪ್ಪಿದನಾದರೆ ನಿಮ್ಮ ಪಾದವೇ ದಿಬ್ಬ. ಕೂಡಲ ಸಂಗಮ  
ದೇವಯ್ಯ ನಿಮ್ಮ ಪ್ರಮಥರ ಮುಂದೆ ಕಿನ್ನರೀ ಬೊಮ್ಮಣ್ಣನೇ  
ಸಾಕ್ಷಿ. — ಬಸವಣ್ಣನವರು

## ಯುಗವನಂತವು ಹಿಂಗುತಿವೆ

ರಾಗ : ಹಿಂದೂಳ ವಸಂತ

ಯುಗವನಂತವು ಹಿಂಗುತಿರುತಿಹವು ಅವರಲ್ಲಿ

ಜಗವನಾಳಿದ ರಾಯರುಗಳು ಹೋದರು ಕೆಲರು

ಮಿಗೆ ದನುಜ ಮನುಜರವಧಿಗಳಿಲ್ಲದಮರಗಣ

ಸುರಸಿದ್ಧರುಗಳಳಿದರು ||ಪ||



ಆನಂದ ಸ್ವೇದಜಂ ತಾನುಂ ಜರಾಯುಜಂ  
 ಏನೆಂಬೆನಂಡಜಂ ಬೀಜಜಂ ಯುಗ ಮುಂದೆ  
 ನೀ ನೋಡು ಭಿನ್ನ ಯುಕ್ತಾಯುಕ್ತವೆ ಮದಾಯು ಮನ್ಯರಣ  
 ಮಾನ್ಯರಣವು  
 ನೂನಯುಗ ವಿಶ್ವರಾಜ್ಞಾ ಕಾಲಸಮ್ಮಿತಂ  
 ನೀನು ತಿಳಿ ಕೃತ ತ್ರೇತ ದ್ವಾಪರಂ ಕಲಿಯುಗಂ  
 ತಾನು ತಿರುತಿರುಗಿ ಮರಮರಳಿ ಹೋಗುತ್ತಿಹವು  
 ಮೂಢರಿವಗಳನರಿಯರು ೧

ಆದಿ ಮನುವಿಂದ್ರನು ಕಾಲಸ್ಥಲಂ ದುಂಧು  
 ಮಾದಿರೇಶಂಬುಸುತ ಹರಿಶ್ಚಂದ್ರ ರೋಹಿತಂ  
 ಆದಿನಳ ಕೃಪ ಚ್ಯವನ ಪುರುರವಸುಗಳಿಂ ವರೀ ತಾಪ್ರಿಯವರನಿಂದ  
 ಭೂಧವಂ ಮಾಂಧಾತನಾ ಭಗೀರಥನಾದಿ  
 ಯಾದ ಪರಿತಾಪಿಯಾಗಿರುವ ಗೋಪಾಲ ತಾ-  
 ನಾದಿಯಹ ನಂದ ಗೋಪಾಲ ವಸುದೇವ ಶ್ರೀಕೃಷ್ಣಾದಿಗಳು  
 ಅಳಿದರು ೨

ತಾಳಾಸುರಂ ಪಂಚ ಮೇಢ್ರಾಸುರಂ ವ್ಯಾಘ್ರ  
 ಲಾಳಾಸುರಂ ಶಕಟ ವಿಕಟಾಸುರಂ ನರಕ  
 ವ್ಯಾಳಾಸುರಂ ಕಾಕ ಮೂಕಾಸುರಂ ರಾವಣಂ ಸೋಮ ಕಾಸುರಕನು  
 ಜ್ವಾಲಾಸುರಂ ರಕ್ತ ಬೀಜಾಧರಂ ನಮುಚಿ  
 ಕಾಳಾಧರಂ ಬಲಿಯು ದೇವಾಂತಕಂ ಜಂಭ  
 ಜಾಳಂಧರಂ ಭಸ್ಮ ದೇವಾಸುರಂ ಮುಖ್ಯವಾಗಿದ್ ಸುರರಳಿದರು ೩



ಗೋರಟಂ ಚರ್ಪಟಿಯು ರತ್ನಗೋಪಂ ವ್ಯಾಳಿ  
ಫೀರ ಮಧ್ಯಾಂಧ್ರ ನಾಗಾರ್ಜುನಂ ಖರ್ಪರಂ  
ಧಾರುಣಿಯೊಳಳಿದರೀ ಮನದಿಚ್ಛೆಮರಣ ದೌ ದ್ರೋಣಭೀಷ್ಮರು  
ಅಳಿದರು

ವಾರಿಜಾಕ್ಷಂ ವಾರಿಜೋದ್ಭವಂ ಮೊದಲಾದ  
ಸೂರೀಂದ್ರ ನಿರ್ಜರರು ಯಕ್ಷ ಕಿನ್ನರ ಗರುಡ  
ಮಾರುತಾಪನನವರು ಈರೀಳು ಲೋಕದೊಳಗಳಿದರುಳಿದರ  
ಕಾಣೆನು ೪

ಇವರ ಮಾತಂತಿರಲಿ ಔದುಂಬರದ ವೃಕ್ಷ  
ತವೆ ಕಾಲಕಾಲಕ್ಕೆ ಫಲದೋರಿಯಳಿವಂತೆ  
ಶಿವನೊಳಗೆ ಬ್ರಹ್ಮಾಂಡ ಕೋಟಿಗಳು ಬಗೆದೊಗೆದು ತೋರಿಯಡ  
ಗುತಲಿರ್ಪವು

ಭವರಹಿತ ಮಲಮಾಯೆಗಳ ರಹಿತ ಫಲರಹಿತ  
ಶಿವಗಣಂಗಳು ನಿತ್ಯಸುಖದೊಳಿರುತಿಹರು ಗಡ  
ಶಿವಷಡಕ್ಷರಲಿಂಗದೊಳಗಡಗಿ ಹೊರಗಿನಳಿವುಗಳಾವುಳಿವುಗಳಂ  
ನೋಡುತಿಹರು ೫

## ದೇವತ್ವವಾವುದು

ರಾಗ : ದೇಶಿ

ದೇವತ್ವವೆಂಬುದದಾವುದೆಂದರಿಯರು ಕೇಳು ಮನವೆ  
ಭಾವದೊಳು ಲಿಂಗ ನೆಲಿಸಿರೆ ದೇವತ್ವವವ್ವುದು ಕೇಳು ಮನವೆ ||ಪ||

ಉರಿವ ಕಿಚ್ಚನೆ ಹೊಕ್ಕು ಬೇಯದೆ ಹೊರಟರೆ ಕೇಳು ಮನವೆ  
ನರರುಗಳದನು ದೇವತ್ವವೆಂದೆಂಬರು ಕೇಳು ಮನವೆ  
ಭರದಿಂದ ಬಂದು ಹೊಳೆಯ ಮೇಲೆ ನಡೆದರೆ ಕೇಳು ಮನವೆ  
ಅರರೆ ಅವರಾಚರಿಸಿದುದೇ ದೇವತ್ವವೆಂಬರು ಕೇಳು ಮನವೆ ೧

ಚಿತ್ತದೊಳಿಹ ಮಾತು ಹೇಳಲು ಕೇಳುತ ಕೇಳು ಮನವೆ  
 ಸತ್ಯವಿದತಿಶಯ ದೇವತ್ವವೆಂಬರು ಕೇಳು ಮನವೆ  
 ಹತ್ತಿ ಗಗನದಲ್ಲಿ ನಡೆದರೆ ಧರೆಯೊಳು ಕೇಳು ಮನವೆ  
 ಉತ್ತರೋತ್ತರ ದೇವತ್ವವೆಂಬರು ಕೇಳು ಮನವೆ

೨

ದೂರ ದೃಷ್ಟಿ ದೂರ ಶ್ರವಣಗಳಿಂದಲಿ ಕೇಳು ಮನವೆ  
 ಸಾರಿ ದೃಷ್ಟವ ಹೇಳಿ ದೇವತ್ವವೆಂಬರು ಕೇಳು ಮನವೆ  
 ಆರೈವ ಮನದಿ ಪಡಕ್ಷರ ಲಿಂಗವ ಕೇಳು ಮನವೆ  
 ಬೇರಿಲ್ಲದೊಡಗೂಡ ಬಲ್ಲರೆ ದೇವತ್ವ ಕೇಳು ಮನವೆ

೩



## ತನ್ನ ನಾವು ಏನು ಬೇಡಿದೆವು

ರಾಗ : ದೇಶಿ

ಎನ್ನ ಕರದೊಳಗಿರ್ದು ಎನ್ನೊಳು ನುಡಿಯನು ಕೇಳು ಸಖಿಯೆ  
 ತನ್ನ ನಾವು ಏನು ಬೇಡಿದೆವವ್ವ ಕೇಳು ಸಖಿಯೆ

॥ವ॥

ಸಾಲೋಕ್ಯ ಮೊದಲಾದ ನಾಲ್ಕು ಪದಂಗಳು ಕೇಳು ಸಖಿಯೆ  
 ಮೇಲೆ ನಮ್ಮವರ ಬಾಗಿಲ ಕಾಯ್ದಿರ್ಪವು ಕೇಳು ಸಖಿಯೆ  
 ಲೀಲೆಯಿಂದಲವನು ಬೇಡುವನಲ್ಲ ತನ್ನನು ಕೇಳು ಸಖಿಯೆ  
 ಭಾಳಾಕ್ಷ ನಮ್ಮೊಳು ನುಡಿಯದನೆ ಕೇಳವ್ವ ಕೇಳು ಸಖಿಯೆ

೧

ಅಣಿಮಾದಿ ಅಷ್ಟಸಿದ್ಧಿಗಳ ನಮ್ಮವರೆಲ್ಲ ಕೇಳು ಸಖಿಯೆ  
 ತೃಣಮಾತ್ರ ಲೆಕ್ಕಿಸಿ ಬಗೆಯರು ಮನದೊಳು ಕೇಳು ಸಖಿಯೆ  
 ಅಣಿಮಾದಿ ಸಿದ್ಧಿಗಳನು ಬೇಡಿದೆವೆ ತನ್ನ ಕೇಳು ಸಖಿಯೆ  
 ತ್ರಿಣಯ ತಾ ನಮ್ಮೊಳು ನುಡಿಯದೇಕವ್ವ ಕೇಳು ಸಖಿಯೆ

೨

ಅರವತ್ತುನಾಲ್ಕು ವಿದ್ಯೆಯು ನಮ್ಮ ಶರಣರು ಕೇಳು ಸಖಿಯೆ  
ಚರಣರಕ್ತೆಗೆ ಸರಿಯಬಾರವವೆಲ್ಲವು ಕೇಳು ಸಖಿಯೆ  
ಅರವತ್ತುನಾಲ್ಕು ವಿದ್ಯೆಯ ಬೇಡಿದೆವೆ ತನ್ನ ಕೇಳು ಸಖಿಯೆ  
ಹರನು ತಾ ನಮ್ಮೊಳು ನುಡಿಯದಿರ್ಪುದೇಕವ್ವ ಕೇಳು ಸಖಿಯೆ ೩

ಹೊಟ್ಟೆಗನ್ನವನಿಕ್ಕಿದಳು ನಮ್ಮ ಪಿಟ್ಟವ್ವ ಕೇಳು ಸಖಿಯೆ  
ಉಟ್ಟುಕೊಂಬಡೆ ನಮ್ಮ ದಾಸಯ್ಯ ಬಟ್ಟೆ ಕೊಟ್ಟನು ಕೇಳು ಸಖಿಯೆ  
ಕೊಟ್ಟರು ತನಗೆ ಬೇಡಿದುದನ್ನೆಲ್ಲ ಶರಣರು ಕೇಳು ಸಖಿಯೆ  
ಕೊಟ್ಟನೋ ಹರ ನಮ್ಮವರಿಗೆ ನುಡಿಯನು ಕೇಳು ಸಖಿಯೆ ೪

ಆದವರನು ಮರೆದನು ತನ್ನೊಳು ಕೇಳು ಸಖಿಯೆ  
ಭೇದಿಸಿ ತನ್ನೊಳಗಿಲ್ಲದೆ ಕೇಳು ಸಖಿಯೆ  
ನಾದಮಯನು ಶಿವಷಡಕ್ಷರಿ ಲಿಂಗವು ಕೇಳು ಸಖಿಯೆ  
ವೇಧಿಸಿ ನಮ್ಮೊಳು ನುಡಿಯನದೇಕವ್ವ ಕೇಳು ಸಖಿಯೆ ೫

## ಮೋಹವಿಲ್ಲದ ಪೂಜೆ

ರಾಗ : ದೇಶಿ

ಮೋಹವಿಲ್ಲದ ಪೂಜೆಯೆನಿಸು ಕಾಲಗಳಿಂದ ಕೇಳು ಮನವೆ  
ದೇಹಿಗೆ ತಾ ಮಾಡಿ ಫಲವೇನು ಅದರಿಂದ ಕೇಳು ಮನವೆ ||ವ||

ಹಸಿಯಗೋಡೆ ಹರಳಿಂದಲಿಡಲು ಕೇಳು ಮನವೆ  
ಮಸೆದ ಕೂರಲಗಿಂದ ಬಾಳೆಯನು ಎಚ್ಚಂತೆ ಕೇಳು ಮನವೆ  
ಒಸೆದು ಲಿಂಗವ ನೋಡಿದಾಕ್ಷಣ ಬೇಗವು ಕೇಳು ಮನವೆ  
ಬೆಸುಗೆಗಳಿಲ್ಲದ ಮೋಹವದೇತಕೆ ಕೇಳು ಮನವೆ ೧



ಪುರುಷನಂಗಾಂಗವ ಬಯಸುವ ಲಲನೆಯ ಕೇಳು ಮನವೆ  
 ಪರಿಮಳದರಳಿಗೆ ಭ್ರಮರನೆಳಸುವಂತೆ ಕೇಳು ಮನವೆ  
 ಪರಮಭೇದಲಿಂಗ ಕರದೊಳಗಿರುತಿರೆ ಕೇಳು ಮನವೆ  
 ಪರರಿಣಿಸದು ಚಿತ್ತವೇತರ ಮೋಹವು ಕೇಳು ಮನವೆ

೨

ಬಿಸಿಯಾದ ಹಾಲೊಳು ಮುಸುಡಿಕೊಡ ಬೆಕ್ಕು ಕೇಳು ಮನವೆ  
 ಸಸಿನೆ ಕಾಣುತ ಕೊಸರಾಡುವ ತೆರನಂತೆ ಕೇಳು ಮನವೆ  
 ನುಸುಳುವ ಚಿತ್ತವ ಬಲುಹಿಂದ ಪಿಡಿತಂದು ಕೇಳು ಮನವೆ  
 ಶಶಿಧರನೊಳಗಿಡದೇತರ ಮೋಹವು ಕೇಳು ಮನವೆ

೩

ಸವತಿಯ ಶಿಶು ಹಸಿದಳುತಿರೆ ಸವತಿಯು ಕೇಳು ಮನವೆ  
 ಜವನೂರನಡಿಗೆಗೆ ಮೊಲೆಯೂಡುವಂದದಿ ಕೇಳು ಮನವೆ  
 ಶಿವಲಿಂಗವನು ನೋಡಿ ಕರದಲ್ಲಿ ಚಿತ್ತಕ್ಕೆ ಕೇಳು ಮನವೆ  
 ಭವಕಂಜಿ ನಿನೆದರದೇತರ ಮೋಹವು ಕೇಳು ಮನವೆ

೪

ಬಿಡದೆ ಜಾರನು ಜಾರೆ ಕಣ್ಮರೆಯಾದರೆ ಕೇಳು ಮನವೆ  
 ತಡೆಯದೋಡುವಾನಂದದೊಳು ಚಿತ್ತವು ಕೇಳು ಮನವೆ  
 ಮೃಡ ಪಡಕ್ಷರಲಿಂಗವನು ಕಾಣುತಾಕ್ಷಣ ಕೇಳು ಮನವೆ  
 ಬಿಡಿಸಿದಂದದಿ ತೊಡರದ ಮೋಹವೇತಕ್ಕೆ ಕೇಳು ಮನವೆ

೫



## ಬಂದನು ಮರ್ತ್ಯಕೆ

ರಾಗ : ದೇಶಿ

ಬಂದನು ಮರ್ತ್ಯಕಿನ್ನದ್ಧಾರವನು ಮಾಳ್ವ  
 ಇಂದುಧರ ಓಂ ನಮಃ ಶಿವಾಯೆಂಬ ನಾಮದಲಿ

॥ವ॥



ಮುಖವೈದನೆ ಏಕಮುಖವನೆ ಮಾಡುತ್ತಲಿ  
ಶಿಖಿನೇತ್ರ ಗುಪ್ತತರವಾಗಿ ರಂಜಿಸಲು  
ಅಕಳಂಕ ದಶಭುಜದ್ವಯ ಭುಜದೊಳುಂ ಮರೆಸಿ  
ಮಕರಧ್ವಜನ ಸುಟ್ಟು ಭಸಿತವನೆ ಧರಿಸಿ

೧

ರುಂಡಮಾಲೆಯ ಬಿಟ್ಟು ರುದ್ರಾಕ್ಷಿಗಳ ಧರಿಸಿ  
ಚಂಡಶೂಲವನುಳಿದು ಸುಜ್ಞಾನವಿಡಿದು  
ಮಂಡೆಯೊಳು ಪೊತ್ತ ಚಂದ್ರಮನ ಶಾಂತಿಯೊಳಿಟ್ಟು  
ಕುಂಡಲದ ಫಣಿಯ ಧರಿಸಿಗಳುಹಿಯಳವಟ್ಟು

೨

ಹರಿಗೆ ಹೇಳದೆ ಸರಸಿಜೋದ್ಭವಗೆ ಸೂಚಿಸದೆ  
ವರವೀರ ಪ್ರಮಥರಿಗೆ ಸನ್ನಿವಾಡಿ  
ನರಲೋಕ ನಾಟಕವ ನೋಡಬೇಕೆಂದೆನುತ  
ಸರಸದಿಂ ಬಂದಂ ಷಡಕ್ಷರಿಯದೇವ



## ಆರು ಕಾಣರು ಪುಣ್ಯಕ್ಷೇತ್ರವನು

ರಾಗ : ಧನ್ಯಾಸಿ

ಧಾರುಣಿಯನು ತಿರುಗುವರೈಸೆ - ಅಲ್ಲಿ  
ಆರು ಕಾಣರು ಪುಣ್ಯಕ್ಷೇತ್ರವನು

||ಪ||

ಗಗನಗಿರಿಯ ಶಿಖರದ ಮೇಲೆ - ಅಲ್ಲಿ  
ಸೊಗಸುವ ರತ್ನ ಮಂಟಪದೊಳು  
ಝಗಝಗಿಸುವ ಶಶಿಸೂರ್ಯ ಪ್ರಭೆ - ಅಲ್ಲಿ  
ಅಗಲದೆ ಬೆಳಗುವ ತೇಜ

೧

ಶಂಖ ಕಿನ್ನರಿ ನಾಗಸರ ವೀಣೆ - ಅಲ್ಲಿ  
 ರೈಂಕರಿಸುವ ಘಂಟೆ ಜಾಗಟೆ  
 ಕಿಂಕಣಿ ಭೇರಿ ದುಂದುಭಿ - ಅಲ್ಲಿ  
 ಓಂಕಾರನಾದವಾಗುತ್ತಿದೆ

ತೊಳಗುವ ಚಂದ್ರಾರ್ಕ ಮಿಂಚಿನ ಕೋಟೆ  
 ಬೆಳಕಿಂದ ಸಕಲವು ಬೆಳಗುತ್ತ  
 ಒಲಿದ ಪಡಕ್ಷರ ಲಿಂಗವು - ಅಲ್ಲಿ  
 ನೆಲಸಿರ್ಪ ಭೇದವನರಿಯದೆ

೩

## ಕಾಯೈ ಕಾಯೈ

ರಾಗ : ಧನ್ಯಾಸಿ

ಕಾಯೈ ಕಾಯೈ ಕರುಣದಿ ನಾನು  
 ಸಾಯಲಾರೆನು ಮಾಯ ಕೈಯಲಿ

॥ವ॥

ಹರಿಯಜ ಸುರ ಮನು ಮುನಿಗಳು ಹಿಮ  
 ಗಿರಿಯ ಮರೆಯೊಳಡಗಿ ಕೊಂಡಿರೆ  
 ಗಿರಿಯ ಮರೆಯೊಳಿರಲಾರದೆ ನಿಮ್ಮ  
 ಚರಣರಕ್ಷೆಯ ಮರೆಯನು ಹೊಕ್ಕೆ

೧

ಆಶೆಯ ಪಾಶದಿಂದಲಿ ಕಟ್ಟಿ ಮಾಯೆ  
 ವಾಸವಾದಿಗಳನು ಕೊಲುತಲಿದೆ  
 ಆಶಾಪಾಶದೊಳಿರಲಂಜಿ ಜಗ  
 ದೀಶ ನಿಮ್ಮನು ಮರೆಯ ಹೊಕ್ಕೆ

೨

ಬಲುಹಿರಿಯರನ್ನು ಕೊಲುತಿದೆ ಮಾಯೆ  
 ಗೆಲುವವರಿಲ್ಲ ತ್ರಿಜಗದೊಳು  
 ಅಲಸಿ ನಿಮ್ಮನು ಮರೆಯ ಹೊಕ್ಕೆ ಎನ್ನ  
 ಸಲಹು ಷಡಕ್ಷರಿಯ ಲಿಂಗವೆ

೩

## ನಮ್ಮ ದೇಶಕೆ ಹೋಹದಿನ ಬಂತು

ರಾಗ : ಧನ್ಯಾಸಿ ತೋಡಿ

ನಮ್ಮ ದೇಶಕೆ ಹೋಹದಿನ ಬಂತು ಮುಂದೆ  
 ಗಮ್ಮನೆಲ್ಲರನೊಬ್ಬಳಿಮಾಡು

||ಪ||

ಅಂಗಭೋಗಂಗಳ ಮರೆ ನೀನು ಮುಂದೆ  
 ಹೆಂಗಳ ಸುಖವನು ತೊರೆ ನೀನು  
 ಅಂಗಜಗುಣಗಳ ಹರಿ ನೀನು ಮುಂದೆ  
 ಲಿಂಗವ ಮನದೊಳಗರಿ ನೀನು

೧

ಮಲತ್ರಯದಾಸೆಯ ಬಿಡು ನೀನು ಮುಂದೆ  
 ಹಲವು ಬುದ್ಧಿಗಳನು ತೊಡೆ ನೀನು  
 ಫಲಿಸದ ವೃಕ್ಷವನು ಕಡಿ ನೀನು ಮುಂದೆ  
 ಸಲೆ ಲಿಂಗದೊಳು ಮನವಿಡು ನೀನು

೨

ಬಿಡು ತನುವಿನ ಮೇಲಣಾಸೆಯನು ಮುಂದೆ  
 ಹಿಡಿ ಶಿವಶರಣರ ಭಾಷೆಯನು  
 ಮೃಡ ಷಡಕ್ಷರಾಧೀಶನನು ಮುಂದೆ  
 ಯೊಡಗೂಡು ಭವಪಾಶನಾಶನನು

೩

## ಸೆರಗನೊಡ್ಡಿ ಬೇಡಿಕೊಂಬೆನು

ರಾಗ : ಲಹರಿ - ತಾಳ : ಅಟ

ಸೆರಗನೊಡ್ಡಿ ಬೇಡಿಕೊಂಬೆನು-ಶಿವ ಶಿವಾ  
ಮರೆದು ಹೋಗಬೇಡವೆನ್ನನು-ಶಿವ ಶಿವಾ

||ವ||

ನಿನ್ನ ಕರೆದು ಎನಗೆ ಕೊಟ್ಟರು ಗುರುಸ್ವಾಮಿ  
ಎನ್ನ ಕರೆದು ನಿಮಗೆ ಕೊಟ್ಟರು  
ತನ್ನ ಮಾತ ಮೀರಬೇಡವೆಂದು ಗುರುಸ್ವಾಮಿ  
ಎನ್ನ ನಿನ್ನನೊಂದುಗೂಡಿದ

೧

ತಪ್ಪನೆನ್ನ ಮೇಲೆ ಹೊಂದಿಸಿ-ಶಿವ ಶಿವಾ  
ತಪ್ಪಿಸೆನ್ನ ಬಿಟ್ಟು ಹೋದರೆ  
ಒಪ್ಪರಯ್ಯ ಗುರುವಿನಾಜ್ಞೆಗೆ-ಶಿವ ಶಿವಾ  
ತಪ್ಪಿನಡೆವರೆಂದು ನಮ್ಮನು

೨

ಎನ್ನನೊಲ್ಲದಿದೊಡೆ ನೀನು-ಶಿವ ಶಿವಾ  
ಎನ್ನ ಮುನ್ನದೇಕೆ ಕೂಡಿದೆ  
ಎನ್ನ ಬಿಡುವೆನೆಂದೊಡೆ ನೀನು-ಶಿವ ಶಿವಾ  
ನಿನ್ನ ಬಿಡೆನು ಗುರುವಿನಾಜ್ಞೆಗೆ

೩

ನೋಡಬೇಡ ಎನ್ನಗುಣವನು-ಶಿವ ಶಿವಾ  
ಕೂಡಿ ಅಗಲಬೇಡವೆನ್ನನು  
ಬೇಡಿಕೊಂಬೆ ನಾನು ನಿಮ್ಮನು-ಶಿವ ಶಿವಾ  
ನೋಡು ನಿಮ್ಮ ಕರುಣ ದೃಷ್ಟಿಯಲಿ

೪



ಕಂಗಳಿರದ ಕುರುಡನಂದದಿ-ಶಿವ ಶಿವಾ  
ಭಂಗಬಡುತೆ ತಿರುಗುತಿರುವೆ  
ಹಿಂಗದೆ ಷಡಕ್ಷರಾಂಕನೆ-ಶಿವ ಶಿವಾ  
ಲಿಂಗ ನಿಮಗೆ ಕೊರತೆಯಿಲ್ಲವು

೫

ಜಲವ ತಪ್ಪಿದ ಮತ್ಸ್ಯ ಬದುಕುವದೆ ಸೋಜಿಗ. ಗಣತಿಂಧಿ  
ಣಿಯೊಳಗಿರಿಸೆನ್ನ ಲಿಂಗವೆ. ಶಿವ ಶಿವಾ ಕೂಡಲ ಸಂಗಮದೇವ ಸೆರ  
ಗೊಡ್ಡಿ ಬೇಡುವೆ.

—ಬಸವಣ್ಣ ನವರು

## ತಂದು ತೋರಿ

ರಾಗ : ಮಲಹರಿ

ತಂದು ತೋರಿ ಎನ್ನ ಮನಘನ ಪ್ರಿಯನ  
ಇಂದುಧರ ಕಡು ಚಲ್ವ ಮನದತ್ತ ಸುಳಿಯನು

||ವ||

ಪುಲಿಯಚರ್ಮದುದಿಗಿಯವನ ಸುಲಿಪಲ್ಲ ಚಲುವನ  
ಪೊಳೆವ ಫಣಿಕುಂಡಲದ ನೀರನ  
ಒಲಿಸುವರಿಗೆ ಮುನ್ನ ಒಲಿಸುವ ತವಕಿಯು  
ಒಲಿದೆನ್ನ ಮನದತ್ತ ಸುಳಿಯನು ಕೆಳದಿ

೧

ಹೃದಯ ಕೋಣೆಗಳಲ್ಲಿ ಮನದ ಮಂಚವ ಹಾಸಿ  
ಪದುಳದಿ ಭಾವದ ಗುಡಿಯಗಟ್ಟಿದೆ  
ಸದಮಲ ಜ್ಞಾನಜ್ಯೋತಿಯ ಬೆಳಗಿದನ-  
ಲ್ಲದೆಮ್ಮದು ಭಕ್ತಿಯೆಸುವನದಾಸೆ ಕೆಳದಿ

೨

ಎನ್ನಾತ್ಮಜ್ಯೋತಿ ತಾನೆನ್ನ ಹೃದಯದಲಿ  
ಹೊನ್ನ ಹಾವುಗೆ ಮೆಟ್ಟಿ ಸುಳಿಯೆ ನಾನು  
ಉನ್ನತದಿ ಹೆಚ್ಚಿ ಹಿಗ್ಗುವೆನು ಪಡಕ್ಷರ  
ಚನ್ನಲಿಂಗದ ಸುಳುವಡಗಿದೆ ಕೆಳದಿ

೩

ಹೊನ್ನಹಾವಿಗಿಯ ಮೆಟ್ಟಿದವನ ಮಿಡಿಯ ಮುಟ್ಟಿದ ಕಂಜಿಡೆ  
ಯವನ ಮೈಯಲ್ಲಿ ವಿಭೂತಿ ಧರಿಸಿದವನ ಕರದಲ್ಲಿ ಕಪಾಲವ  
ಹಿಡಿದವನ ಅರ್ಧನಾರಿಯಾದವನ ಬಾಣನ ಬಾಗಿಲ ಕಾಯ್ದವನ  
ನಂಬಿಗೆ ಕುಂಟಣಿಯಾದವನ ಚೋಳಂಗೆ ಹೊನ್ನಮಳೆ ಕರೆದವನ  
ಎನ್ನ ಮನಕ್ಕೆ ಬಂದವನ ಸದ್ಭಕ್ತರ ಹೃದಯದಲ್ಲಿಪ್ಪವನ ಮಾಡುವ  
ಪೂಜೆಯಲೊಪ್ಪುವನ ಕೂಡಲ ಸಂಗಯ್ಯನೆಂಬುವನ.

—ಬಸವಣ್ಣನವರು



## ಹೇವವನಿಕ್ಕಲಾರೆ

ರಾಗ : ನಾದ ರಾಮ ಕ್ರಿಯೆ

ಹೇವವನಿಕ್ಕಲಾರೆ ಲಿಂಗವೆ ನಾನು ಹೇವವನಿಕ್ಕಲಾರೆ  
ಭಾವಿಸಿಯೆನ್ನ ಮನವೆಂಬ ವಧುವನು  
ಜಾವ ನೀನಾಳಲಾರೆ

॥ವ॥

ಶಿಖಂಡಿಗಳ ಕೈಯಲ್ಲಿ ಕೊಲ್ಲಿಸಿಗೊಂಡು  
ಮುಖಭಂಗಿತ ನೀನಾದೆ  
ಸಖಿಯಳಂಜದೆ ನಿನ್ನೆ ಶಿರವನೇರಿದ ಮೇಲೆ  
ಸುಖನಿನಗೆಲ್ಲಿಯದು

೧

ಹಿರಿಯತನಗಳೆಂಬವು ನಿಮ್ಮೊಳು  
ಬರನಾಗಿ ಹೋಯ್ತಲ್ಲಾ  
ಕೆರವುಗಾಲಲಿ ತೆಲೆಯನು ಬೇಡನೊರಸಲು  
ಪರಿಹಾಸ್ಯವಾಯಿತಲ್ಲ

೨

ಏಣಾಂಕಧರ ಲಿಂಗವೆ ನೀ ಹೋಗಿಯಾ  
ಬಾಣಾಸುರನ ಬಾಗಿಲ  
ಕೇಣಸರವನರಿಯದೆ ಕಾಯ್ದೆ ಧರೆಯೊಳು  
ಊಣೆಯವು ಬಂದಿತಲ್ಲ

೩

ಹೆಗಲ ಸಂಚಿಯನೆ ಹೊತ್ತು ಕುಂಟಣಿಯಾಗಿ  
ಹಗಲಿರುಳೆಡತಾಕಿದೆ  
ಜಗದೊಳು ಹಿರಿಯ ತಾನಾಗಿ ನಿಮಗುಚಿತವೆ  
ನಗೆಗೆಡೆಯಾಯಿತಲ್ಲಾ

೪

ಜಿನುಗುವ ಮನಕಾರದೆ ನಿಮಗೆ ನಾನು  
ಕನಲಿ ಹೇವವನಿಕ್ಕಿದೆ  
ಮುನಿಸು ಬೇಡಯ್ಯ ಪಡಕ್ಕರಿ ಲಿಂಗವೆ  
ಮನವ ನಿಮ್ಮೊಳಗಿರಿಸು

೫



## ಹಾರು ಕಂಡ್ಯಾ ಹಂಸ

ರಾಗ : ಪಂತುವರಾಳಿ

ಹಾರು ಕಂಡ್ಯಾ ಹಂಸ ಹಾರು ಕಂಡ್ಯಾ ನೀನು  
ಮೂರು ಬಲೆಗಳೊಳಗೆ ಸಿಲುಕದೆ

॥ವ॥

ಆಶಾವಾಶದೊಳಗೆ ಸಿಲ್ಕಿ ಮಾಯಾ-  
 ರೋಷಕಿಚ್ಚಿನಲ್ಲಿ ಬೇಯದೆ  
 ವಾಸವ ಹರಿಯಜರುಗಳು ಸಿಕ್ಕಿ ಸತ್ತ  
 ಹೇಸಿ ವಧವ ನೀನು ಮುಟ್ಟದೆ

೧

ನಿರಯದ ಸರಸಿಯೊಳಾಡದೆ ನೀನು  
 ಇರದೆ ಘನದತ್ತ ಹಾರು ಕಂಡ್ಯಾ  
 ಗಿರಿಯ ಸರಸಿಯೊಳಗೊಪ್ಪುವ ನೀನು  
 ಉರುತರ ಕ್ಷೀರವ ಸವಿ ಕಂಡ್ಯಾ

೨

ಸಾಸಿರದಳ ಕಮಲದ ಕರ್ನಿಕೆಯೊಳು ಅಲ್ಲಿ  
 ಭಾಸುರ ಪ್ರಣಮದ ಪ್ರಭೆಯೊಳು  
 ವಾಸವಾಗರ್ವ ಷಡಕ್ಷರವರ ಮಹಾ  
 ಧೀಶನ ನೀಹೋಗಿ ನೆರೆ ಕಂಡ್ಯಾ

೩

## ಶಿವಯೋಗಾಷ್ಟಕ

ರಾಗ : ಕಂದ

ಸಂಪಿಗೆ ಹೂವಿನ ಕಂಬವು  
 ಸೊಂಪಿನ ಪಂಕಜದಿಮೆಸೆವ ತೊಲೆಗಳು ಮೆರೆವಾ  
 ಸೊಂಪಿನ ಮನೆಯೊಳು ಘಣಿಪತಿ  
 ಜೊಂಪಿವ ಕುಂಡಲನ ನೆನೆವುತಾನೆಂದಿಹೆನೊ

೧



ಜಾತಿ ಸುನಾಟಲಿ ಕಂಬದ

ಕೇತಕಿ ಸೆಳೆದೊಲೆಯು ಜಂತೆ ಚೂತದ ತಳಿರಂ

ನೂತನ ಕಂಪಿನ ಮನೆಯೊಳ್

ಭೂತೇಶನ ನೆನೆದು ಸುಖಿಸುತಾನೆಂದಿಹೆನೊ

೨

ವರಕಸ್ತೂರಿ ನೆಲಗಟ್ಟಂ

ನರುಗಂಪಿನ ಪುನಗು ಭಿತ್ತಿ ಕರ್ಪುರದೆಲೆಯಂ

ಕರ ರಚಿಸಿದ ಕರುಮಾಡದಿ

ಗಿರಿಜಾತೆಯ ಪತಿಯ ನೆನೆವುತಾನೆಂದಿಹೆನೊ

೩

ಬೆಳ್ಳಿಂಗಳ ಭಿತ್ತಿಗಳಿಂ

ಖದ್ಯೋತನ ಕಂಭವರ್ಧಚಂದ್ರನ ತೊಲೆಯಿಂ

ಬಳ್ಳೆಸಿದ ಮಂಟಪದೊ-

ಳದ್ರಿಜೆ ಕಾಂತನನ ನೆನೆವುತಾನೆಂದಿಹೆನೊ

೪

ಬಳಸಿದ ರತ್ನದ ಸಿರಿಯೊಳ್

ಧಳಧಳಿಸುವ ವಜ್ರಶೃಂಗಶೈಲದ ತುದಿಯೊಳ್

ಎಳೆಮುತ್ತಿನ ಮಂಟಪದೊ

ಳಳಿವಿಲ್ಲದೆ ಶಿವನ ನೆನೆವುತಾನೆಂದಿಹೆನೊ

೫

ತಪ್ಪ ಸುಕಾಂಚನ ಪ್ರಭೆಯಂ-

ತೊಪ್ಪುವ ಸದ್ಭಾವಿಯಲ್ಲಿ ಮಿಂಚಿನ ಮನೆಯೊಳ್

ತಪ್ಪದೆ ಬೆಳಗಿನ ಮಂಚದಿ

ದರ್ಪಕಮರ್ದನನ ನೆನೆವುತಾನೆಂದಿಹೆನೊ

೬

ಶಶಿಕಾಂತನ ನೆಲೆಗಟ್ಟಂ  
ಪೊಸ ಪವಳದ ಕಂಬ ಪೊಳೆನ ನೀಲದ ತೊಲೆಯಿಂ  
ಹಸನಾದ ಹನ್ಮದೊಳಗಾ  
ಶಶಿಧರನಂ ನೆನೆದು ಸುಖಿಸುತಾನೆಂದಿಹೆನೊ

೭

ತಿಂಗಳು ಗಂಗೆಯ ಸೂಡಿದ  
ಮಂಗಳಮಯಭಸಿತಲಸಿತ ಒಪ್ಪುತ ಮೆರೆವಾ  
ಅಂಗದ ಚಲುವ ಪದಕ್ಷರ  
ಲಂಗದ ನೆರೆ ನೆರವಿಯ ಗಲದಾನೆಂದಿಹೆನೊ

೮

ಈ ಶಿವಯೋಗಾಷ್ಟಕಮಂ  
ಬೇಸರಿಸದೆ ಬರೆದು ಓದಿ ಪೇಳಿದವರ್ಗಂ  
ಈಶನು ತನ್ನಯ ಪುರದೊ-  
ಳ್ಳಾಸುರ ಗಣಪದವನಿತ್ತು ರಕ್ಷಿಪನೊಲವಿಂ

೯

## ಶಿವಪೂಜಾಷ್ಟಕ

ಕಂದ

ಎಳೆ ಮುತ್ತಿನ ನವರತ್ನದ  
ಧಳಧಳಿಸುವ ನೀಲ ಪವಳ ಪಚ್ಚೆಯ ಬೆಳಗಿಂ  
ಧಳಧಳ ಘುಳುಘುಳು ನಾದವು  
ಹೊಳೆಯೊಳಗಣ ರಸದಿ ಲಿಂಗಮಜ್ಜನಗೈಯ್ವಿಂ

೧

ಶಶಿಕಾಂತದ ವಾಸಗೆಯಿಂ,  
ಹೊಸ ವಜ್ರದ ಗುಂಡು ಬಂಡೆ ತುಂಬಿದ ಗಿರಿಯಿಂ-  
ದೊಸರುವ ನಿರ್ಝರ ಜಲದಿಂ  
ಶಶಿಕಳೆಯಂ ಧರಿಸಿದಂತೆ ಮಜ್ಜನಗೈಯ್ವಿಂ

೨

ಗಗನವನಡರುವ ಗಿರಿಯೊ

ಳ್ಳಿಗೆ ಬೆಳೆದಿಹ ಗುಲ್ಮುಲತೆಯ ವೃಕ್ಷದ ನೆಳಲೊಳ್ಳಾ  
ಸೊಗಸುವ ಮಡು ಡೊಣೆ ಜಲದಿಂ  
ಮಿಗೆ ಮನದಣವಂತೆ ಲಿಂಗಮಜ್ಜನಗೈಯ್ವಿಂ

೩

ಕೆರೆ ತೊರೆ ಸರ ಬೆಂಚೆಗಳಾ

ಒರತೆಗಳಿಂ ಕೂವ ಕೊಳನ ನಿರ್ಮಲ ಜಲದಿಂ  
ಸರಸಿಜದೇಸಳಘ್ಯಗಳಿಂ  
ಹರನಿಗೆ ಪುರಹರನಿಗೊಲಿದು ಮಜ್ಜನಗೈಯ್ವಿಂ

೪

ಸುತ್ತೊತ್ತಿ ಬೆಳೆದ ಬಿಲ್ವ

ಕತ್ತರಿಸಿಯೆ ಕಾತು ತಳಿತು ತಣ್ಣನದಳದೊಳ್ಳಾ  
ಚಿತ್ತಜನ್ಯೆಯ ಚರಣವ-  
ನರ್ತಿಯೊಳಾ ಪತ್ರಿಯಿಂದ ಪೂಜಿಪೆನೊಲವಿಂ

೫

ಸೊಂಪಿನ ನುಂಪಿನ ರುಂಪಿವ

ಗಂಪಿನ ಸಂಪಿಗೆಯ ವನದ ತಂಪಿನ ನೆಲದೊಳ್ಳಾ  
ಕಂಪಿನ ಸಂಪಿಗೆಯರಳಿಂ  
ಬಿಣ್ಣಿನ ಚಲುವಂಗದವನ ಪೂಜಿಪೆನೊಲವಿಂ

೬

ಜಾತಿ ಸುವಾಟಲಿ ವೃಕ್ಷ-

ವ್ರಾತಂ ಜೋತೊಡನೆ ಕಾತು ಕೊನರಿಹ ವನದೊಳ್ಳಾ  
ಮಾತುಳ ಕುಸುಮದಿ ಬಿಡದೇ  
ಭೂತೇಶನ ಚರಣಯುಗವ ಪೂಜಿಪೆನೊಲವಿಂ

೭

ಭೃಂಗಂ ಬಳಸದ ಪೂವಿನ  
 ಶೃಂಗಾರದ ವನಗಳಲ್ಲಿ ವರಕುಸುಮಗಳಿಂ  
 ಸಾಂಗಮುಮಾಗಿ ಪಡಕ್ಷರ  
 ಲಿಂಗವನನವರತ ಬಿಡದೆ ಪೂಜಿಪೆನೊಲವಿಂ

೮

ಈ ಶಿವಪೂಜಾಷ್ಟಕಮಂ  
 ಓಸರಿಸದೆ ಬರೆದು ಓದಿ ವರಿಸಿದವರ್ಗಂ  
 ಈಶನು ತನ್ನಯ ಪುರದೊಳ್  
 ಭಾಸುರ ಗಣಪದವನಿತ್ತು ರಕ್ಷಿಪೆನೊಲವಿಂ

೯

ಸ ಮಾ ಪ್ತಂ



ಸುಬೋಧ ಸಾರ

ಕಠಿಣ ಶಬ್ದಗಳ  
ಕೋಶ



## ಕಠಿಣ ಶಬ್ದಗಳ ಕೋಶ

ಅಡಗು - ಮಾಂಸ  
 ಅಂದಣ - ಪಲ್ಲಕ್ಕಿ  
 ಅರ್ತಿ - ಆಶೆ, ಪ್ರೇಮ  
 ಅಪ್ಪದಪ್ಪದದು - ಆಗುವದಾ,  
 ಆಗದಿರುವದು  
 ಆಭ್ರ - ಮೋಡ  
 ಅಲಗು - ಖಡ್ಗ  
 ಆಣ್ಮ - ಒಡೆಯ  
 ಆರ್ - ಸಮರ್ಥವಾಗು  
 ಆರಡಿ - ಕುಹಕತನ  
 ಉಂಡಿಗೆ - ಮುದ್ರೆ  
 ಉಮ್ಮಳಿಸು - ಕಾತರಿಸು  
 ಎಡಿಸು - ಅಣಕಿಸು  
 ಎಣಾಂಕಧರ - ಶಿವ  
 ಎಳಿಸು - ಹೀಯಾಳಿಸು  
 ಓಡು - ಹಂಚು  
 ಓತು - ಪ್ರೀತಿಯಿಂದ  
 ಓಸರಿಸು - ಓರೆಯಾಗಿ,  
 ಸರಿದುಹೋಗು  
 ಕಕುಭ - ದಿಕ್ಕು  
 ಕರುಬು - ಅಸೂಯೆಪಡು  
 ಕಿಸುಕುಳತ್ವ - ಹೀನತ್ವ  
 ಕೀಳು - ಅನಾರ

ಕುರುಪಿಡು - ಗುರ್ತುಮಾಡು  
 ಕೊಂಗಿ - ಕೊಂಕಿ, ಸೊಕ್ಕಿ  
 ಕೊರಚಾಟ - ನಿಂದೆ  
 ಕೊಸರು - ಬಲುಮೆ, ಜುಲುಮೆ  
 ಕೋಳುಹೋಗು - ಬಲಿಬೀಳು  
 ಕೋಳ - ಸುಲಿಗೆ  
 ಗಂಜಳ - ಹೊಲಸು  
 ಗುಗ್ಗೆ - ಕಿವಿಯೊಳಗಿನ  
 ಹೊಲಸು  
 ಗೊಂದಣ - ಸಮೂಹ  
 ಚುನ್ನವಾಡು - ಅಣಕಿಸು  
 ಜಗಳು - ಅಗಿ  
 ಜವಳಿಗದ - ಜೋಡುಕದ  
 ಜಾಳಿಗೆ - ಉದಿಗೆ  
 ಜಿನುಗು - ಕರಗು, ಗೊಣು  
 ರ್ಪಾಳಿಸು - ಬದಿಗೆ ಸರಿಸು  
 ಢಾಳಕ - ರಂಜಕ,  
 ಚಪಲಮನುಷ್ಯ  
 ತಂಡುಲ - ಅಕ್ಕಿ  
 ತಳ್ಳಿ - ಜಗಳ  
 ತಳಿತ - ಚಿಗುರಿದ  
 ತಿಣ್ಣನೆ - ಬಿಗಿಯಾಗಿ,  
 ತೀವ್ರವಾಗಿ



ಗ್ರಂಥಾಲಯ  
ಕನ್ನಡ ವಿಶ್ವವಿದ್ಯಾಲಯ - ಹಂಪಿ  
ವಿದ್ಯಾರಣ್ಯ

ಪರಿಗ್ರಹಣ ಸಂಖ್ಯೆ:

ವರ್ಗೀಕರಣ ಸಂಖ್ಯೆ:

--	--	--

ಪುಸ್ತಕವನ್ನು ಕೊನೆಯಲ್ಲಿ ನಮೂದಿಸಲಾಗಿರುವ ದಿನದಂದು ಅಥವಾ ಅದಕ್ಕೆ ಮುನ್ನ  
ಹಿಂ ರುಗಿಸಬೇಕು. ತಡವಾದ ಪ್ರತಿದಿನಕ್ಕೆ ನಿಯಮಾನುಸಾರ ದಂಡ ಶುಲ್ಕ ವಿಧಿಸಲಾಗುವುದು.





